

# سِرِّ اِیْمَان

ڈاکٹر غلام جیلانی برق



شیخ غلام علی اینڈ سنز (پرائیویٹ) لمیٹڈ پبلشرز

کراچی

حیدرآباد

لاہور



# رمز ایماں

(اسلام عقل کی روشنی میں)

ڈاکٹر غلام جیلانی برقی  
ایم۔ اے، پی ایچ ڈی

شیخ غلام علی اینڈ سنز لمیٹڈ، پبلشرز

لاہور ○ حیدرآباد ○ کراچی

(جملہ حقوق محفوظ)

۲۹۷۷

ب ا ل

۹۱۲۵۷

طابع: شیخ نیاز احمد،

مطبع: غلام علی پرنٹرز، اشرفیہ پارک، فیروز پور روڈ، لاہور  
سے چھپو کر چوک انارکلی، لاہور سے شائع کیا۔

مقام اشاعت:

شیخ غلام علی اینڈ سنز لمیٹڈ، پبلشرز

ادبی مارکیٹ، چوک انارکلی، لاہور ۲

# ادارۃ معارف اسلامیکہ کیمبل پور

(۱۰)

## بانی :

سید خالد محمود - سی ایس پی -

## تاریخ :

یکم مئی ۱۹۶۳ء -

## موجودہ سرپرست :

نواب زادہ محمد یعقوب خاں - ڈپٹی کمشنر - اٹک -

## صدر :

پرنسپل ظہور احمد ایم اے - پی - امی - ایس I  
گورنمنٹ کالج - کیمبل پور -


## ممبران :

- ۱ : پرنسپل اشفاق علی خاں - الہمزہ
- ۲ : علامہ زاہد الحسینی
- ۳ : پروفیسر محمد مسعود ایم اے (عربی - اسلامیات)
- ۴ : ملک محمد اسلم خاں ، ایم - پی - اے
- وائس چیئرمین - ڈسٹرکٹ کونسل - اٹک -
- ۵ : ڈسٹرکٹ انسپکٹر مدارس - اٹک
- ۶ : غلام جیلانی بڑی



## مالی امداد :

- ۱ : ڈسٹرکٹ کونسل ایفک۔
- ۲ : سیٹھ محمد داؤد خاں حضرو۔
- ۳ : حافظ ایچ۔ ایم۔ حبیب اللہ (کمپنڈ)
- ۴ : سیٹھ عزیز داؤد۔ لارنس پور۔





# مصنّف کی دیگر تصانیف

۱ : دو قرآن	۱۶ : حرفِ محرمانہ
۲ : حکمائے عالم	۱۷ : اللہ کی عادت -
۳ : دو اسلام	۱۸ : بھائی - بھائی -
۴ : امام ابن تیمیہ - انگریزی	۱۹ : من کی دنیا
۵ : " " - اردو	۲۰ : یورپ پر اسلام کے احسان -
۶ : آئینِ فطرت	۲۱ : دانشِ رومی و سعدی
۷ : لمعاتِ برق	۲۲ : اسلام اور عصرِ رواں
۸ : ایک اسلام	۲۳ : مسائل نو -
۹ : جہانِ نو	۲۴ : دانشِ عرب و عجم
۱۰ : پیامِ ادب	۲۵ : فلسفیانِ اسلام
۱۱ : انفعال	۲۶ : مؤرخینِ اسلام
۱۲ : گلہائے ایران	۲۷ : کئی سو مقالات
۱۳ : حیاتِ سکندر	۲۸ : ۱۱۰ مقالات کا اردو ترجمہ
۱۴ : ہم اور ہمارے اسلاف	برائے دائرۃِ معارفِ اسلامیہ (اردو)
۱۵ : فرماںِ روایانِ اسلام	پنجاب یونیورسٹی -



# فہرست

صفحہ	مضمون	نمبر شمار
۱۹	حرفِ اول -	۱
	بابِ اول :	۲
۲۶	<u>اسلامی نظریہ حیات اور فلسفہ عقائد</u>	
۳۰	نظریہ کی قوت -	۳
۳۱	نظریہ کیا ہو ؟	۴
۳۱	اسلامی نظریہ حیات -	۵
۳۳	اعمالِ صالحہ -	۶
۳۴	عدل کے دو واقعات -	۷
۳۵	دُعا و عمل -	۸
۳۶	برکت و بے برکتی -	۹
۳۷	اسلام کے بنیادی عقائد و اعمال -	۱۰
۳۸	خدا پر ایمان -	۱۱
۴۱	کیا خدا ایک ہے ؟	۱۲



صفحہ	مضمون	نمبر شمار
۴۴	توحید اور مقام انسان -	۱۳
۴۵	پہلے انبیاء و صحائف پر ایمان -	۱۴
۴۶	فرشتوں پر ایمان -	۱۵
۴۹	آخرت پر ایمان -	۱۶
۵۱	زرّ نشت اور آخرت -	۱۷
۵۲	چند سبق آموز احادیث -	۱۸
۵۴	تقدیر یا مسئلہ جبر و اختیار -	۱۹
۶۰	اللہ کی خواہش -	۲۰
۶۰	ایک شاعرانہ منکثہ -	۲۱
۶۱	سعادت و شقاوت بطن مادر میں -	۲۲
	باب دوم :	۲۳
۶۳	<u>صوم و صلوٰۃ اور حج و زکوٰۃ کا فلسفہ</u>	
۶۷	فلسفہ صلوٰۃ -	۲۴
۷۲	نماز پر تنقید -	۲۵
۷۵	کیا خدا ہماری عبادت کا محتاج ہے ؟	۲۶
۷۶	فلسفہ اوقات صلوٰۃ -	۲۷
۷۶	امراض سے حفاظت -	۲۸
۷۹	فلسفہ صوم -	۲۹
۸۲	مذہب سے بے خبری کی وجہ -	۳۰



صفحہ	مضمون	نمبر شمار
۸۳	توازن کیسے قائم رہ سکتا ہے ؟	۳۱
۸۴	فلسفہ زکوٰۃ :	۳۲
۸۷	فی سبیل اللہ کا مفہوم -	۳۳
۸۹	خرچ کی حد -	۳۴
۹۲	فلسفہ حج -	۳۵
۹۴	حکایت	۳۶
۹۶	اللہ کی ضیافت -	۳۷
	باب سوم :	۳۸
۹۷	کیا قرآن اللہ کا کلام ہے ؟	
۹۷	قرآن کس کی تصنیف ہے ؟	۳۹
۹۹	قرآن کے الہامی ہونے پر چند دلائل -	۴۰
۱۰۲	داخل شہادت -	۴۱
۱۰۷	علمی شہادت -	۴۲
۱۰۸	فرعون کی لاش -	۴۳
۰۹	آغاز تخلیق -	۴۴
۱۱۱	ماپ - تول کا کمال -	۴۵
۱۱۳	اقسام ذرات -	۴۶
۱۱۴	نباتات میں زر - مادہ -	۴۷
۱۱۵	شہد کا رنگ -	۴۸



صفحہ	مضمون	نمبر شمار
۱۱۶	علومِ طبیعی کی اہمیت -	۴۹
۱۱۷	بقائے اصلاح -	۵۰
۱۱۸	قانونِ مکاناتِ عمل -	۵۱
۱۱۹	رازِ مسرت -	۵۲
۱۲۲	غلبتِ الروم -	۵۳
۱۲۲	فتحِ مکہ -	۵۴
۱۲۳	سلطنت - تمکینِ دین اور امن کا وعدہ -	۵۵
۱۲۵	نصارے میں پھوٹ -	۵۶
	باب چہارم :	۵۷
۱۲۷	<u>اسلامی قدریں اور ثقتِ فتنی محفلیں</u>	
۱۳۱	غلط طبقہ بندی -	۵۸
۱۳۲	ذاتی واقعہ -	۵۹
۱۳۵	جائز و ناجائز تقریحات -	۶۰
۱۳۶	ثقافتی محافل کا ایک اور نقصان -	۶۱
۱۳۸	ثقافت کیا ہے ؟	۶۲
۱۳۸	ایک اور پہلو -	۶۳
۱۳۸	مصارف -	۶۴
۱۳۹	خالد بن ولید کی معزولی -	۶۵
۱۳۹	وزارت کا فیصلہ -	۶۶



صفحہ	مضمون	نمبر شمار
	باب پنجم :	۶۷
۱۴۱	<u>اسلام کا معاشی نظام</u>	
۱۴۱	سرمایہ داری -	۶۸
۱۴۲	انقلابِ بیانِ رُوس کے اقوال -	۶۹
۱۴۲	اسلام کے معاشی اصول -	۷۰
۱۴۷	فرد و جماعت -	۷۱
۱۴۸	انفرادی ملکیت -	۷۲
۱۵۲	افلاس و دولت کے نتائج -	۷۳
۱۵۴	شخصی ملکیت کے ذرائع -	۷۴
۱۵۶	شخصی ملکیت میں ریاست کی مداخلت -	۷۵
۱۵۸	تقسیمِ دولت کی اسلامی راہیں -	۷۶
۱۵۹	فاضلِ دولت -	۷۷
۱۶۰	غیر مساوی تقسیمِ رزق -	۷۸
۱۶۱	اسلامی ریاست معاش کی کفیل ہے -	۷۹
۱۶۷	حضرت عمرؓ کی وظائف بندی -	۸۰
۱۶۸	شرح وظائف -	۸۱
۱۶۹	اسلامی ریاست کی آمدنی -	۸۲
۱۷۱	اسلام اور اشتراکیت -	۸۳
۱۷۵	اشتراکیت ۱۹۱۷ء سے پہلے -	۸۴



صفحہ	مضمون	نمبر شمار
۱۷۶	رشوت -	۸۵
۱۷۷	علاجِ مرض -	۸۶
	بابِ ہشتم	۸۷
۱۷۹	<u>اسلام میں قومیت و ریاست کا تصور</u>	
۱۸۲	اسلامی قومیت -	۸۸
۱۸۳	اسلامی ریاست -	۸۹
۱۸۵	ماڈرن سٹیٹ -	۹۰
۱۸۶	اسلامی فتاویٰ -	۹۱
۱۸۷	خلیفہ کیسا ہو؟	۹۲
۱۸۸	خلافت و ملوکیت -	۹۳
۱۹۱	مفہوم خلافت -	۹۴
	بابِ ہفتم	۹۵
۱۹۳	<u>اسلام نے دنیا کو کیا دیا؟</u>	
۱۹۴	مذہب سے بغاوت -	۹۶
۱۹۷	تاریخِ بغاوت -	۹۷
۱۹۷	بکریا ولی اور دیگر باغی -	۹۸
۱۹۹	الحاد کے نتائج -	۹۹
۲۰۱	آثارِ بغاوت اسلام میں -	۱۰۰



صفحہ	مضمون	نمبر شمار
۲۰۲	باغی اہل قلم -	۱۰۱
۲۰۳	اسماعیل مظہر -	۱۰۲
۲۰۴	چند دیگر باغی -	۱۰۳
	باب ہشتم :	۱۰۴
۲۰۷	<u>علمائے دین کی قدر و قیمت</u>	
۲۱۳	ترکی اور ملا -	۱۰۵
۲۱۴	ملا کی تنقید -	۱۰۶
۲۱۴	اقسامِ علم -	۱۰۷
۲۱۵	کیا علماء ترقی کے خلاف ہیں ؟	۱۰۸
۲۱۵	وسعتِ نظر کی ضرورت -	۱۰۹
۲۱۷	تہذیبِ مغرب کے مفاسد -	۱۱۰
۲۱۷	اہلِ مغرب کی سنگِ دلی -	۱۱۱
۲۲۰	تہذیبِ مغرب کا روشن پہلو -	۱۱۲
۲۲۱	پس چہ باید کرو ؟	۱۱۳
۲۲۳	مسئلہ لباس -	۱۱۴
	باب نہم :	۱۱۵
۲۲۵	<u>مشرق و مغرب</u>	
۲۲۶	اسلام اور مستشرقین -	۱۱۶

صفحہ	مضمون	نمبر شمار
	باب دہم :	۱۱۷
۲۳۱	اسلام کے متعلق غیر مسلم علما اور نو مسلموں کے تاثرات	
۲۳۱	۱ : لارڈ فاروق -	
۲۳۲	۲ : محمد اسد آسٹروی -	
۲۳۳	۳ : ہیملٹن -	
۲۳۳	۴ : الیگزینڈر رسل -	
۲۳۴	۵ : لیمرڈ پلین -	
۲۳۵	۶ : لارڈ برنٹن -	
۲۳۵	۷ : پروفیسر محمد امان - جرمنی -	
۲۳۶	۸ : ڈاکٹر لی - آن -	
۲۳۷	۹ : ڈاکٹر بینا ٹسٹ -	
۲۳۷	۱۰ : ڈاکٹر رالف بیرن -	
۲۳۸	۱۱ : ڈاکٹر بجر مینس -	
۲۳۹	۱۲ : ڈاکٹر مارقس -	
۲۴۰	۱۳ : ولیم برڈ شل بشیر -	
۲۴۰	۱۴ : کرنل ڈائلڈ راک ویل -	
۲۴۱	۱۵ : آر - ایل - علیما -	
۲۴۲	۱۶ : والٹر موزگ - سیف الدین -	
۲۴۳	۱۷ : مریم جمیلہ -	



صفحہ	مضمون	نمبر شمار
۲۴۳	۱۸ : مس شیمن -	
۲۴۴	۱۹ : میونس - بی - جالی -	
۲۴۵	۲۰ : ایون لی - زینب -	
۲۴۶	۲۱ : مس فاطمہ - کاغلوئی -	
۲۴۶	۲۲ : مسز ماسکر - ایمنہ -	
۲۴۷	۲۳ : ایف - آر - فینروئی - خدیجہ	
۲۴۸	۲۴ : ہیری - فاطمہ	
۲۴۸	۲۵ : برجٹ ہینی - عائشہ	
۲۴۹	۲۶ : جان ویسٹر - محمد	
۲۴۹	۲۷ : زبردسکی - اسماعیل	
۲۵۰	۲۸ : بیٹرس بی - عبداللہ	
۲۵۱	۲۹ : نیولین -	
۲۵۱	۳۰ : جان - ایف - سی - لی -	
۲۵۲	۳۱ : زونی - حسین	
۲۵۲	۳۲ : تھامس ار ونگ	
۲۵۳	۳۳ : اوورنگ - فوزالدین احمد	
۲۵۳	۳۴ : میتا - عمر -	
۲۵۴	۳۵ : ماری - علی محمد	
۲۵۵	۳۶ : ایچ - ایف - فیلوز -	
۲۵۵	۳۷ : ٹکوچی - محمد سلیمان -	

نمبر شمار	مضمون	صفحہ
۳۸	: ایس - اسے - بوڑو -	۲۵۶
۳۹	: بی - ڈیوس -	۲۵۷
۴۰	: تھامس کلینٹن - محمد	۲۵۸
۴۱	: جے - ڈبلیو - شوگراف	۲۵۸
۴۲	: ٹی - ایچ - میکبارکل	۲۵۹
۴۳	: ڈیوس - وارنگٹن - فرای	۲۵۹
۴۴	: بی - کارے - فاروق -	۲۶۰
۴۵	: تھامس کارلائل	۲۶۰
۴۶	: آرک سن - محمود	۲۶۰
۴۷	: محمد المہدی -	۲۶۱
۴۸	: یوسٹس - موسیٰ -	۲۶۲
۴۹	: ڈاکٹر سی - ایف - اینڈریوز کی رائے -	۲۶۲
۵۰	: ڈاکٹر جے - ایم - برجز کی رائے -	۲۶۲
۵۱	: گوئے نے کہا -	۲۶۳
۵۲	: پروفیسر گب (آکسفورڈ) کی رائے -	۲۶۳







خود غرضی و عیاشی سے پاک ہوں۔ جو نوعِ انساں کو ایک کنبہ سمجھتے ہوں، اور نسل و رنگ کی قیود سے ورتا ہوں۔ یہی وہ لوگ ہیں۔ جو دنیا کو دار السلام بنا سکتے ہیں۔ اقوام و افراد کے باہمی روابط عدل و میزان کی اساس پر قائم کر سکتے ہیں، اور کاروانِ حیات کو رہ منزل دکھا سکتے ہیں۔

## اسلام سے بغاوت :

اسلام ایک آسمانی ڈسپلن ہے۔ جو انسان کو خدا — رسول — اوالامر — والدین — اور اساتذہ کے سامنے جھکنا سکھاتا ہے۔ جو ہر چھوٹے بڑے کا مقام معین کرتا ہے۔ جو قلب و نظر میں پاکیزگی اور ارادوں میں رفعت بھرتا ہے۔ جو تسلیم و نیاز کا غور بناتا ہے۔ اسلام سے فرار گو یا خدا، رسول، قانون، والدین اور اساتذہ کے خلاف اعلانِ بغاوت ہے۔ اگر آج ہمارے طلبہ ہر جگہ سرکاری جائدادیں جلا رہے ہیں، اور حکومت کے خلاف نعرے لگا رہے ہیں، تو اس کی ایک وجہ یہ ہے کہ ظہورِ پاکستان کے بعد حکومت نے اسلام کو فروغ دینے کے لیے کوئی قدم نہیں اٹھایا، اور ہر وہ حرکت کی جس سے اسلام کے خلاف نفرت پیدا ہو سکتی تھی۔ مثلاً سینماؤں میں عریاں، حیا سوز اور ذلیل انگریزی فلمیں دکھائیں۔ ولایت سے بدآموز لٹریچر اور مصوّر رسائل درآمد کیے۔ جگہ جگہ شراب خانے کھولے اور ثقافت کے نام پر رقص و سرود کی ایسی محفلیں جمائیں۔ جن میں ملک کی حسناؤں نے

۱۔ : نومبر ۱۹۴۸ء میں حکومت کے بعض اقدامات سے ملک میں نفرت کی ایک لہر دوڑ گئی۔ جس نے جلوسوں اور مظاہروں کی صورت اختیار کر لی۔ یہ سلسلہ آج (۲ مارچ ۱۹۴۹ء) تک جاری ہے۔ صورتِ حال پر قابو پانے کے لیے حکومت کو بار بار گولی چلانی پڑی۔ جس سے کئی درجن جانیں ضائع ہوئیں۔



تحرکِ فکر کر نوجوانوں کے۔ یہی جذبات کو برانگیختہ کیا۔ ہم نے بعض وزراء، سفراء اور اعلیٰ حکام کو عیش خانوں اور میخانوں میں تو اکثر دیکھا۔ لیکن عبادت گاہوں میں قطعاً نہ پایا۔ اسمبلیوں کے ممبر رُوث پر مٹوں، ٹھیکوں اور اجاروں کے پیچھے پڑ گئے۔ اہل کار راشی بن گئے۔ نفسا نفسی، لادینی اور زر طلبی کے اس سیلاب میں بڑوں بڑوں کا ایمان بہہ نکلا۔ اساتذہ بھی اس طوفانِ بدتمیزی سے متاثر ہوئے بغیر نہ رہ سکے۔ یہ اصلاح و تبلیغ کے فرض سے غافل ہو گئے، اور ہمارے لاکھوں نوجوان یوں بے سمت چل پڑے۔ جیسے آندھی میں سوکھے پتے اڑ رہے ہوں۔

نوجوانوں کی اس بے راہی کا ذمہ دار کون ہے؟ سب سے پہلے حکومت، پھر والدین اور اساتذہ کی غیر اسلامی زندگی، اور اس کے بعد ہمارے یہ دلچسپ سیاست دان۔ جو اسلام کے نام پر ووٹ لے کر اسمبلیوں یا وزارتوں تک پہنچے، اور وہاں اسلام ہی کے خلاف سازشوں میں مصروف ہو گئے۔ کیا آج تک کسی سیاست دان نے حکومت سے یہ پوچھا ہے کہ وہ پاکستان میں اسلام کو فروغ دینے کے لیے کیا کر رہی ہے؟

پچھلے بائیس برس میں حکومت نے چھوٹے موٹے مسائل مثلاً پریس — لیبر — صنعت — درآمد برآمد وغیرہ پر غور کرنے کے لیے ماہرین کے درجنوں کمیشن بٹھائے۔ لیکن اسلامی تعلیمات کے فروغ، نوجوانوں کی اصلاح اور بقا و فساد کا راز معلوم کرنے کے لیے کوئی کمیشن ترتیب نہ دیا۔ بلکہ اسلام کو بے کار و دوراز کار سمجھ کر قطعاً نظر انداز کر دیا۔ یوں کہیے کہ ہمارے سیاست دان خدا و رسول سے زیادہ عقل مند بن بیٹھے، اور اتنا بھی نہ سوچ سکے کہ جن مسلمانوں نے ایشیا، افریقہ اور یورپ پر ایک ہزار سال تک نہایت کامیاب حکومت کی تھی۔ اُن کی اولاد کیوں اس قدر نااہل نکلی، کہ بیس سال میں ایک چھوٹے سے ملک (پاکستان) کو بھی نہ سنبھال سکی۔ بات سیدھی سی ہے کہ اُن لوگوں نے اپنی حکومتوں کی اساس قرآن کی لازوال تعلیمات پر رکھی تھی، اور ہم نے خانہ ساز صوابط کو اپنا رہبر بنالیا

اور ہر قدم پر ہزاروں ٹھوکرے کھائیں۔ اسے سیاست دانو! اب بھی وقت ہے کہ تم اللہ کی طرف واپس آ جاؤ۔ خدا و رسول کے سامنے جھک جاؤ۔ اسلام سے مذاق کرنا چھوڑ دو، اور پاکستان کو ایک ایسا سانچہ بنا دو۔ جس سے عالم — عابد — بلند عزم — اور پاک نگاہ انسان ڈھل کر نکلیں۔

## غیر اسلامی زندگی کا انجام :

اگر تم نے ایسا نہ کیا تو یہاں بھی وہی حالات پیدا ہو جائیں گے۔ جن سے آج یورپ دوچار ہے۔ یعنی :-

ا : ہم سب عیاش — خود غرض — سنگدل — لیڈرے اور ملحد بن جائیں گے۔

ب : الحاد کی وجہ سے سینے اضطراب سے بھر جائیں گے۔

ج : خواتین متاع بازار بن جائیں گی، اور حیا و عصمت کو داستانِ پارینہ بنا دیں گی۔

د : جب جوان اولاد آدھی رات کے بعد عیش خانوں سے لوٹے گی، اور والدین باز پرس کریں گے، تو جواب ملے گا۔ ”تم دقیا نوسی بوڑھے لوگ اپنے کام سے غرض رکھو، اور ہم جوانوں کے معاملات میں دخل نہ دو۔“

ه : زندگی سے خدا و رسول کا حسین تصور نکل جائے گا۔ مذہب کی

مقدس قدریں مٹ جائیں گی، اور انسان خالص درندہ بن جائے گا

تسلیم۔ کہ امریکہ علم و صنعت میں بہت آگے نکل گیا ہے لیکن اُس کی

انسانیت کا عالم کیا ہے، یہ داستانِ ویت نام کے اُن لاتعداد



مظلوموں سے سُنیے۔ جن پر امریکہ پچھلے دس برس سے آگ برسا رہا ہے۔ بیس لاکھ سے زیادہ افراد کو ہلاک اندازاً تیس لاکھ کو مفلوج و شل بنا چکا ہے۔ آپ جانتے ہیں کہ اقوام متحدہ، جس کا کام قیام امن ہے، کا بانی بھی امریکہ تھا۔ اور آج سب سے بڑا باغی بھی یہی۔ اقوام متحدہ چیخ چیخ کر تھک گئی۔ کہ وہ نام نہاد پیپ چھوڑو، لیکن بدست امریکہ سُنتا ہی نہیں۔ مذہب نہ رہے، تو انصاف، شرافت، محبت اور انسانیت کا جنازہ اٹھ جاتا ہے اور انسان اتنا ہی خطرناک بن جاتا ہے۔ جتنا جنگل میں چیتا، شیر یا اژدہا۔

و : یہ صرف مذہب ہی ہے، جو عمل میں حُسن۔ خیالات میں نظم، آرزوں میں رنگینی اور حیات میں مقصدیت پیدا کرتا ہے۔ جو لوگ قبر کو زندگی کا انجام سمجھتے ہیں، وہ اس دُکھ بھری دُنیا سے کبھی مطمئن نہیں ہو سکتے، اور بات بات پہ خودکشی کرتے ہیں۔ آج یورپ اور امریکہ میں خودکشی کی بے اندازہ وارداتیں ہو رہی ہیں۔ امریکہ کی ایک سرکاری رپورٹ مُظہر ہے کہ ۱۹۶۲ء کے آخری چھ ماہ میں کیلے فورنیا کے پانچ لاکھ انسانوں نے خودکشی کی تھی۔

تہذیب نو کا نعرہ لگانے اور اسلام کو ناکارہ قرار دینے والو! جاؤ، یورپ میں گھومو۔ وہاں کے معاشرے کا جائزہ لو۔ اُن کی دوشیزہ ماؤں۔ غلیظ پیمپوں، لاتعداد شراب خانوں، رقص گاہوں اور بدچلن نوجوانوں کو گنو۔ اُن کے دلوں کو چیر کر اضطراب کی وہ بھڑکتی ہوئی آگ دیکھو، جس میں وہ جل رہے ہیں۔ اُن کی حرص۔ سنگدلی۔ تمیز رنگ و نسب اور تنگ نظر قی کے مناظر دیکھو، اور پھر یہ بتاؤ، کہ کیا تہذیب نو، شرافت

انسانیت اور محبت کو جنم دے سکتی ہے؟ یہ درست کہ مغرب بے پناہ علم کا مالک ہے۔ لیکن علم نہ غربی ہوتا ہے نہ شرقی۔ یہ کل ہمارے پاس تھا۔ اور آج اُن کے پاس۔ یہ ہماری ہی ایک گم شدہ ناقہ ہے، اسے واپس لاؤ۔ لیکن یہ خیال رہے کہ کہیں اُن کے شراب خانے، قرض خانے، کریہ و خبیث ہسپتال اور بے حیا خواتین بھی ساتھ نہ آجائیں۔

## روحانیت کی ضرورت :

روحانیت اُس حُسن کا نام ہے، جو اللہ کی عبادت سے پیدا ہوتا ہے۔ قرآن کی اصطلاح میں یہ نور کہلاتا ہے۔ اس کی دو قسمیں ہیں : اول وہ چمک اور جاذبیت جو رُوح سے نکل کر جبیں پہ آجاتی ہے۔

سَيِّمَاهُمْ فِي وُجُوهِهِمْ  
مِنْ أَشْرِ السُّجُودِ -  
(الفتح - ۲۹)

دوم : وہ روشنی جو شاہراہ حیات پہ پھیل جاتی ہے اور انسان کو بھٹکنے یا ٹھوکر کھانے سے بچاتی ہے۔

يَا أَيُّهَا الَّذِينَ  
آمَنُوا اتَّقُوا اللَّهَ وَآمِنُوا  
بِرَسُولِهِ يُؤْتِكُمْ  
كَفْلَيْنِ مِنْ رَحْمَتِهِ وَيَجْعَلْ  
لَكُمْ نُورًا تَمْشُونَ بِهِ -

(مجادلہ - ۲۸)

زندگی سے اس نور کا تعلق وہی ہے۔ جو پھول سے خوشبو کا۔ پھل سے رس کا۔

اور گھر سے چمک کا۔

یہ مختلف صورتوں میں ظاہر ہوتا ہے۔ کہیں سوز و گداز کا رنگ اختیار کرتا ہے، اور کہیں ناز و نیاز کا۔ چھوٹوں پر شفقت۔ بڑوں کا احترام۔ نوبہ انسان سے محبت۔ ہر فرد سے انصاف۔ ہر شخص کی خدمت۔ جان و مال کا ایثار، نعمت میں شکر، مصیبت میں صبر۔ تواضع، تسلیم، اور خدائی مشیت میں ڈھل جانا۔ سب روحانیت کے کرشمے ہیں۔

آیات ذیل میں روح کی انہی صفات کا ذکر ہے :

الْمُتَّقِينَ الْعَابِدُونَ	(اللہ کے بندے،
الْحَامِدُونَ السَّائِحُونَ	گناہ پر ناوم، عبادت گزار،
الرَّاكِعُونَ السَّاجِدُونَ	حملہ گو، سہج، راکع، ساجد،
الْمُرُونَ بِالْمَعْرُوفِ	نیکی کے مبلغ، بدی سے
وَالنَّاهُونَ عَنِ الْمُنْكَرِ	مانع اور خدائی حدود کے
وَالْحَافِظُونَ لِحُدُودِ اللَّهِ	محافظ ہوتے ہیں)

(توبہ - ۱۱۲)

إِنَّ الْمُسْلِمِينَ وَالْمُسْلِمَاتِ	(وہ مسلمان مرد،
وَالْمُؤْمِنِينَ وَالْمُؤْمِنَاتِ	اور عورتیں، جو خالص
وَالْقَانِتِينَ وَالْقَانِتَاتِ	مومن، خدا ماں بردار،
وَالصَّادِقِينَ وَالصَّادِقَاتِ	راست باز، صابر،
وَالصَّابِرِينَ وَالصَّابِرَاتِ	خاشع، مخیر، پابند صوم،
وَالْخَاشِعِينَ وَالْخَاشِعَاتِ	شرم گاہوں کی محافظ،
وَالْمُتَّصِدِّقِينَ وَالْمُتَّصِدِّقَاتِ	اور تسبیح و تہلیل کی
وَالصَّائِمِينَ وَالصَّائِمَاتِ	گرویدہ ہیں۔ وہ اللہ



وَالْحَافِظِينَ فُرُوجَهُمْ  
وَالْحَافِظَاتِ وَالذَّاكِرِينَ  
اللَّهِ كَثِيرًا وَالذَّاكِرَاتِ  
أَعَدَّ اللَّهُ لَهُمْ مَغْفِرَةً  
وَ أَجْرًا عَظِيمًا۔

(احزاب - ۳۵)

حیاتِ اقوام کا انحصار نہ تو دولت پر ہے۔ نہ فراوانی لشکر اور کثرتِ علوم و فنون پر۔ بلکہ اس کا تعلق ایک آسمانی آگ یا شعلے سے ہے۔ جو عزم۔ حُسن اور عظمت کی صورت میں نمودار ہوتا ہے، اور اسی کا دوسرا نام روحانیت ہے۔ زوال پذیر اقوام مادیات سے رشتہ جوڑ کر روح کی طاقت سے غافل ہو جاتی ہیں۔ اور نتیجتاً مٹ جاتی ہیں۔

### کیا مذہب میں انجما دے؟ :

ماڈرن مسلمانوں کا عام خیال یہ ہے کہ ترقی تغیر و حرکت کا نام ہے، اور مذہب تغیر کو گوارا نہیں کرتا۔ یہ ایک منطقیانہ فریب ہے۔ صداقت ہمیشہ غیر متغیر ہوتی ہے۔ دو اور دو ہر زمانے میں چار رہے ہیں۔ تغیر اُن لوگوں میں ہوتا ہے۔ جو صداقت کی طرف بڑھتے ہیں۔ عصر رواں میں ریاضی و طبیعیات کے ماہرین کا ثنائی صداقتوں کی تلاش کر رہے ہیں۔ حرکت اُن کے فکر، عمل اور نتائج میں ہے، نہ کہ صداقتوں میں۔ اسلام بھی ایک صداقت ہے۔ ناقابلِ تغیر، تبدیلی اُن لوگوں میں آئے گی، جو اسلام کی طرف بڑھیں گے اُن کا یہ سفر پستی سے بلندی، جہالت سے علم، ضلالت سے قوت، کثافت سے لطافت اور اندھیرے سے نور کی طرف ہوگا۔

اللَّهُ وَلِيُّ الَّذِينَ  
 آمَنُوا يُخْرِجُهُم مِّنَ  
 الظُّلُمَاتِ إِلَى النُّورِ -  
 (بقرہ - ۲۵۷)  
 اللہ اہل ایمان کی مدد  
 کرتا ہے، اور انہیں  
 اندھیروں سے نکال کر نور کی طرف  
 لے جاتا ہے

## اسلام کو بے کار سمجھنے والے :

پاکستان میں اسلام کا مذاق اڑانے والے ہر جگہ ملتے ہیں۔ یہ لوگ زندگی کی حقیقت سے نا آشنا۔ راز بقا و فنا سے ناواقف، کم علم۔ کج نگہ اور بے بصیرت ہیں۔ ان کے دو گروہ ہیں۔ ایک وہ جو بدکاری و عیاشی کی وجہ سے خود تو ڈوب چکے ہیں، اور دوسروں کو بھی ڈبونا چاہتے ہیں۔ تاکہ کوئی ملامت کرنے والا باقی نہ رہے۔ دوسرے وہ۔ جو یہود کے تنخواہ دار ایجنٹ ہیں۔ حال ہی میں ایک کتاب ”یہود کی سازش“ شائع ہوئی ہے۔ جس میں ایک باب کا مضمون یہ ہے، کہ یہودیوں نے ہر بڑے ملک میں ایسے ایجنٹ چھوڑ رکھے ہیں، جن کا کام عیاشی پھیلانا، لوگوں کو مذہب سے متنفر کرنا اور نوجوانوں کو رقص و بادہ کا عادی بنانا ہے۔ تاکہ ان کا نظام اخلاق متزلزل ہو جائے، اور وہ نہ تو ملکی سرحدوں کی حفاظت کر سکیں، اور نہ نظریاتی حدود کی۔ یہود کا اپنا یہ حال۔ کہ ان کا ہر فرد روزانہ تین مرتبہ عبادت کرتا ہے۔ ان میں کوئی شخص نہ جھوٹ بولتا، اور نہ رشوت لیتا ہے۔ انہوں نے اپنی محنت سے بے آب صحراؤں کو مرغزاروں میں بدل دیا ہے، اور ان کی ریاست میں ایک کنارے سے دوسرے کنارے تک کارخانے ہی کارخانے نظر آتے ہیں۔ لیکن ہمسایہ ممالک سے یہ سلوک۔ کہ ان کا اخلاقی نظام تباہ کرنے کے لیے ہزاروں ایجنٹ چھوڑ رکھے ہیں۔ جو انہیں مذہب سے متنفر اور عیاشی کی طرف مائل کر رہے ہیں۔ یہ انہی کی مساعی کا نتیجہ ہے، کہ عراق و شام کے عرب سور کھانے اور شراب پینے

پر فخر کرنے لگے ہیں، اور ان کے کئی اہل قلم اسلام کے خلاف لکھ رہے ہیں (تفصیل اس کتاب کے بابِ مہتمم میں دیکھیے) جب کوئی قوم اپنے نظریات سے بدظن ہو جاتی ہے تو وہ ان کے دفاع کے لیے قربانی نہیں دے سکتی۔ اور کارزارِ حیات میں پٹ جاتی ہے۔ یہی وہ المناک انجام ہے جس سے آج کل عرب دوچار ہیں۔ ایک وہ زمانہ تھا کہ ان عربوں نے زندہ و طاقتور نظریات سے مسلح ہو کر ساری دنیا کو روند ڈالا تھا اور آج یہ کیفیت کہ پچھلے بیس برس میں یہ چنلا کھ یودیوں سے تین خوفناک شکستیں کھا چکے ہیں۔ اسرائیل کے بیسیوں بم بار ہر روز ان کے شہروں پر ہزاروں بم گراتے ہیں، اور یہ بے چارے یا تو آہ بھر کر، اور یا اقوام متحدہ کو ایک چٹھی لکھ کر رہ جاتے ہیں۔ یاد رکھو، کہ پاکستان کے مذہب دشمن عناصر کے ارادے بھی کچھ ایسے ہی ہیں۔ یہ یا تو یہود کے ایجنٹ ہیں، اور یا اس سرزمین کو ایک عیش خانہ بنا نا چاہتے ہیں۔ جہاں ہر شخص تمام اخلاقی و مذہبی قيود سے اُسی طرح آزاد ہو۔ جیسے افریقہ کے جنگلوں میں گریلے یا بن مائس۔

برق - کمپبل پور

۲ مارچ ۱۹۶۹ء

آغاز تحریر : ۲۷ - ستمبر ۱۹۶۸ء

تکمیل : ۲ - مارچ ۱۹۶۹ء





# اسلامی نظریہ حیات اور فلسفہ عقائد

مشہور جرمن فلسفی ہیگل، جس نے انیسویں صدی کے نصف اول میں فلسفہ کو ایک نیا  
اُفق فراہم کیا تھا، کا قول ہے کہ زمام تاریخ نظریات کے ہاتھ میں ہوتی ہے۔ اس کی تفسیر  
مارکس کے اس قول میں ملتی ہے کہ نظریات مادی دُنیا کے خالق ہیں۔

نظریہ یا عقیدہ نہ صرف نقطہ نگاہ کو بدل دیتا ہے۔ بلکہ زندگی کو نئی معنویت عطا  
کرتا اور تقدیر میں نیا رنگ بھرتا ہے۔ ایک مومن صدقہ و خیرات کو خدائی رحمت کی قیمت  
سمجھتا ہے اور بے دین مصیبت۔ اُس کے ہاں بوڑھے والدین کی خدمت عبادت ہے، اور  
اس کے ہاں عذاب۔ وہ اللہ کے ہر فیصلے کو خواہ وہ کتنا ہی ناگوار ہو، رحمت سمجھتا ہے،  
اور یہ زحمت۔ اُسے کائنات کے ہر منظر میں اللہ نظر آتا ہے، اور یہ عناصر سے پرے دیکھ  
ہی نہیں سکتا۔ وہ دُنیا کو مزرعِ آخرت سمجھتا ہے، اور یہ آخرت ہی کو نہیں مانتا۔ آپ نے  
تاریخ میں پڑھا ہوگا کہ ہندو ہر جنگ میں میدان سے بھاگتے رہے۔ کیوں؟ اس لیے کہ وہ  
تنازع کے قائل ہیں۔ اُن کے ہاں ایک انسان ہزار ہا جانوں سے گزر کر نروان حاصل کرتا ہے۔  
ہو سکتا ہے کہ وہ مرنے کے بعد چوہا، گٹا یا سُورن بن جائے۔ اس عقیدے کے ہوتے ہوئے

۱۔ : آئیڈیالوجی اینڈ پاور = گرسٹوفر۔ طبع لندن ۱۹۶۵ء ص ۶۰

۲۔ : ایضاً۔ ص ۶۰

موت کا خطرہ کون مول لے؟ دوسری طرف مسلمان کا عقیدہ یہ ہے، کہ میدان جنگ کی موت شہادت ہے۔ شہادت زندگی کی حسین ترین منزل ہے۔ اور مومن اس کی تلاش میں رہتا ہے۔

از مرگ ترسی اے زندہ جاوید؟  
مرگ است صیدے، تو در کینہی  
جانے کہ بخشند و پگر نگیرند  
آدم بيسرد از بے یستینی (اقبال)

## نظریہ کی قوت :

نظریہ ایک عظیم قوت ہے، اور ہم اس کا تماشہ دو مرتبہ دیکھ چکے ہیں۔ پہلی دفعہ ۱۹۴۷ء میں۔ جب دس کروڑ مسلمانان ہند آندھی کی طرح اٹھٹے، سیلاب کی طرح آگے بڑھے اور فرنگ و ہند کی متحدہ طاقت کو روند کر منزل تک جا پہنچے۔ دوسری دفعہ ۱۹۶۵ء کی جنگ میں۔ اُن دنوں دس کروڑ مسلمانان پاکستان میں ایک عظیم انقلاب پیدا ہوا۔ وہ دیوانہ وار موت کی تلاش میں نکل پڑے، اور سب کچھ (جان - مال) اللہ کے سامنے پیش کر دیا۔ تمام کے سر آستان ایزدی پر جھک گئے۔ تمام کے دل و دماغ مسلمان ہو گئے۔ جرائم قاطبہ رک گئے۔ ضروریات زندگی ارزاں ہو گئیں۔ یوں لگتا تھا، گویا حضور پر نور کا عہد مبارک دوبارہ لوٹ آیا ہے۔ گو آج ایٹم بم کی وجہ سے فنائے حیات کا خطرہ پیدا ہو گیا ہے لیکن ساتھ ہی یہ امکان بھی موجود ہے، کہ شاید کل کوئی عظیم رہنما یا فلسفی دُنیا کے ذہنوں کو کھلیتہ بدل ڈالے۔ صلح و محبت کی فضا پیدا کر دے۔ اور نوع انسانی کو ایک کنبہ بنا دے۔

یہ ایک حقیقت ہے :

کہ نظریے کی طاقت ایٹم بم سے زیادہ ہوتی ہے۔

## نظریہ کیسا ہو؟

اس وقت حیات اور منزل حیات کے متعلق سینکڑوں نظریے موجود ہیں۔ جو ایک دوسرے سے متضاد ہو رہے ہیں۔ ان میں سے صحیح کون سا ہے اور غلط کون؟ اس پر ہر گروہ یا ملت کی رائے دوسرے سے مختلف ہے۔ دراصل نظریہ کا مقصد حصول مسرت اور زندگی کی راہ و منزل کی تعیین ہے، اور جو نظریہ نہ مسرت کا راستہ بتاتا ہو اور نہ منزل حیات کی تعیین کرتا ہو، وہ بے کار محض ہے۔

بیشتر دانیان گیتی کی رائے یہ ہے کہ ایک نظریے میں صفات ذیل ہونی چاہئیں :

اول : کہ اُس کا مقصد جاذبِ نظر اور زندہ جاوید ہو۔ کیوں کہ ایک زندہ انسان کسی مردہ مقصد سے محبت نہیں کر سکتا۔

دوم : وہ انسان کو شرافت، رفعت، توازن اور عظمت دے سکتا ہو۔

سوم : وہ قانون، تعلیم، سیاست اور معاشیات کو فلاحِ انسان کی بنیادوں پر استوار کر سکتا ہو۔

چہارم : نوعِ انسان کو آفاقی نقطہ نظر دے سکتا ہو۔

پنجم : اور زندگی کی اجاڑ راہوں کو حسین بنا سکتا ہو۔

## اسلامی نظریہ حیات :

میری حقیر رائے یہ ہے، کہ یہ خوبیاں صرف اسلامی نظریہ زندگی میں ملتی

ہیں :

۱ : اسلام کی تعلیمات سیدھی سادی ہیں۔ لایعنی عقائد۔ پیچیدہ

رسوم اور مانتھولوجی سے خالی۔



- ۲ : اس کی ہدایات امنِ عالم کی کفیل اور عظمتِ انسانی کی حامل ہیں۔  
 ۳ : یہ ایک ایسی منزل کا پتہ دیتا ہے، جو موت کی دست برد سے باہر ہے۔

۴ : یہ حق و صداقت کا حامی ہے۔ اس کا نعرہ  
**MIGHT IS RIGHT** (طاقت حق ہے)  
 نہیں، بلکہ **RIGHT IS MIGHT** (حق طاقت ہے) ہے۔

- ۵ : یہ دنیا کو دین سے الگ نہیں سمجھتا۔ بلکہ دونوں کو ایک ہی حقیقت کے دو پہلو قرار دیتا ہے۔  
 ۶ : یہ فرد و ملت کے روابط، روحانی بنیادوں پر استوار کرتا ہے۔  
 ملت فرد کو نظم و ضبط دیتی ہے، اور فرد ملت کو استحکام بخشتا ہے۔

۷ : یہ کائنات میں غور و فکر کی دعوت دیتا ہے۔ شدآن میں  
 يَتَفَكَّرُونَ - يَتَدَبَّرُونَ - يَفْقَهُونَ -  
 يَعْلَمُونَ کے الفاظ اندازاً ایک ہزار مرتبہ استعمال ہوئے ہیں۔  
 اور جگہ جگہ خدا کی ہستی، توحید رسالت - آخرت اور وحی پر  
 طاقت ور دلائل ملتے ہیں۔

پہلے انبیاء کو معجزے دیے گئے تھے، اور بعض مفکرین کی  
 رائے یہ ہے کہ معجزہ ایک ہلکا سا جبر ہے۔ اگر کوئی نبی لوگوں کے  
 سامنے عصا کو اثر دے دے، یا مردوں کو زندہ کرے۔ تو ظاہر ہے  
 کہ لوگ سہم کر اس پر ایمان لے آئیں گے۔

ہمارے حضورؐ نے ان خوارق سے بہت کم کام لیا۔ آپؐ رسولِ خرد تھے، اور آپؐ کا مہجرہ قرآن کا اسلوب و استدلال تھا آپؐ نے کفارِ مکہ کو ڈرانے کے لیے نہ تو فاران کو ہوا میں معلق کیا۔۔۔۔۔ نہ عصا کو اثر دیا بنایا۔ بلکہ دلائل سے کام لیا۔ اللہ کو علم تھا، کہ سائنس اور عقل کا زمانہ جلد آ رہا ہے۔ اس لیے ایمان کے ساتھ استدلال کو بھی مناسب مقام دیا۔ درست کہا تھا۔  
الکندی نے :-

”مجھے میری زندگی کی قسم۔ کہ ہم پیامِ رسولؐ کی صداقت تک عقل کی وساطت سے بھی پہنچ سکتے ہیں۔“

(ریو لیشن اینڈ ریزن - آربری - ص ۳۶)

۸ : اُس کی ہر ہدایت انسانی ضمیر۔ فطرت اور عقل کے مطابق ہے۔ آپؐ جانتے ہیں، کہ انسان جذبات کے ساتھ پیدا ہوا ہے۔ اُس میں محبت بھی ہے اور نفرت بھی۔ رحم بھی ہے اور سنگدلی بھی۔ شہوت بھی ہے اور غضب بھی۔ اسلام ان جذبات کو کچلتا نہیں۔ بلکہ ان کے لیے جائز دوائرِ کار متعین کرتا ہے۔ وہ محبت کرنے کا حکم دیتا ہے لیکن سانپ اور بچھو سے نہیں۔ وہ نفرت کا بھی حکم دیتا ہے، لیکن صرف بدکاروں، ظالموں اور ڈاکوؤں سے۔ و قس علیٰ ہذا۔

## اعمالِ صالحہ :

اسلام بار بار اعمالِ صالحہ کا حکم دیتا ہے۔ ان سے مراد صرف عبادت ہی نہیں۔ بلکہ وہ تمام اخلاقی و طبی محاسن ہیں۔ جن سے فردِ کامل بنتا ہے اور جماعتِ محکم۔ فرد کی تزیین کے لیے

۱ : علومِ طبیعی میں کمال حاصل کرنا۔ اور عناصر کو انسانی خدمت پہ لگانا۔

۳ : تبلیغ اور طاقت سے دُنیا میں امن قائم کرنا۔

۵ : جرائم - مفاسد اور فواحش کے خلاف لڑنا۔

۶ : اخلاقی بنیادوں پر اقوامِ عالم سے تعاون کرنا۔

۷ : اِغْلَاس - امراض اور جہالت کو مٹانا۔

۸ : مُتَجَدِّدہ کریمت کو استحکام بخشنا۔

۹ : سیاست کی بنیاد عدل و احسان پر رکھنا۔

۱۰ : اور زندگی کی تمام بلندیوں کی طرف دیوانہ وار بڑھنا۔

یہ ہیں وہ اعمال - جو جماعت کو ناقابل شکست اور فرد کو فطرت کے عظیم قوانین سے ہم آہنگ بناتے ہیں -

## عدل کے دو واقعات :

چونکہ اوپر عدل کا ذکر آچکا ہے۔۔۔۔۔ یہاں واقعاتِ ذیل کا ذکر

نامناسب نہ ہو گا :-



۱ : جب محمد بن قاسم راجہ داہر کے خلاف لڑ رہا تھا۔ تو داہر کے ایک فوجی سردار نے اُسے پیغام بھیجا۔ کہ میں داہر کو چھوڑ کر آپ سے ملنا چاہتا ہوں۔ محمد نے جواب دیا۔ کہ ہم اپنے آقا کو کسی حالت میں دھوکہ نہیں دیتے اور نہ یہ پسند کرتے ہیں۔ کہ کوئی اور اپنے آقا سے غداری کر کے ہم سے آئے۔ اس لیے میں آپ کی پیش کش کو مسترد کرتا ہوں۔

۲ : حضور صلعم کے زمانے میں ایک مسلمان یہودیوں کی ایک بستی میں چلا گیا، اور وہیں مارا گیا۔ ظاہر ہے، کہ قاتل کوئی یہودی ہو گا۔ لیکن شہادت موجود نہ تھی۔ اس لیے حضور نے اعیانِ وہ سے حلفی بیان لینے کے بعد، کہ انھیں قاتل کا علم نہیں، بیت المال سے خوں بہا ادا کر دیا۔ جب ایک شخص نے کہا، کہ یہودی کی حلف کا کیا اعتبار۔ تو حضور نے فرمایا کہ اسلام اس سے زیادہ کی اجازت نہیں دیتا۔

عدل جان سیاست ہے۔ جس ملک میں عدل نہ رہے۔ دفترِ رشوت خوردوں سے بھر جائیں اور عدالتیں انصاف فروشوں سے۔ تو وہ دیر و زود مٹ جاتا ہے، اور اگر باقی بھی رہے۔ تو ساری کائنات اُس پر لعنت بھیجتی رہتی ہے۔

## دُعا و عمل :

ایک قوم کی دُعائیں اُس کے نقطہ نگاہ — اسلوبِ حیات — اور کردار کی غماز ہوتی ہیں۔ دُعا عموماً کوشش کے بعد کی جاتی ہے۔ امتحان میں پاس ہونے کی دُعا وہی کرے گا۔ جو کئی سال کی محنت کے بعد امتحان میں شامل ہوا ہو۔ ہر مسلمان دن میں کئی مرتبہ اللہ کے فضل و انعام، صراطِ مستقیم۔ دُنیا و آخرت میں بہتری، علم، برکت اور نیک اولاد کے لیے دُعائیں مانگتا ہے، اور ظاہر ہے کہ وہ ان کے لیے کوشش بھی

کرتا ہوگا۔ اسلام اس کوشش کی رفتار کو تیز کرتا، اور مومن کو معالیٰ حیات کا شائق بناتا ہے۔

## برکت و بے برکتی :

بَرَکَة کے لفظی معنی ہیں :-

بڑھنا۔ پھلنا پھولنا، اور زیادہ ہونا (قاموس) تمام اسلامی تعلیمات اس لحاظ سے مبارک ہیں، کہ ان کا نتیجہ آسودگی۔ خوش حالی اور ترقی ہوتا ہے۔ اگر ہم مال میں اسراف نہ کریں۔ تو وہ بڑھے گا۔ اگر ہم عشر و زکوٰۃ سے غریب طلبہ، یتامی، اور مساکین کی مدد کریں۔ یا دارالعلوم اور دارالکتب کھولیں۔ تو قوم کی قوت میں اضافہ ہوگا اگر ایک دکان داریانت دار اور خلیق ہے۔ تو اس کا مال زیادہ بکے گا، اور بددیانت کو خسارہ ہوگا۔ اگر ایک زمین دار مزارعین و مساکین کو ان کا حق نہیں دے گا۔ تو اس کے کھیت بے برکت ہو جائیں گے۔ ان معنوں میں۔ کہ مزارعین غلہ چرائیں گے، اور مساکین کا ہاتھ پڑا۔ تو خرمن کو آگ لگا دیں گے۔

اللہ کے احکام پر عمل کرنے والے نہ صرف خود مبارک ہوتے ہیں۔ بلکہ ان کے آثار بھی مبارک سمجھے جاتے ہیں۔ قرآن میں مکہ اور مسجد اقصیٰ کو اسی لیے مبارک کہا گیا ہے کہ وہاں ابراہیم اور آل ابراہیم کے بے شمار آثار موجود ہیں۔ قرآن بھی مبارک ہے کہ اس پر عمل کا نتیجہ ترقی۔ آسودگی اور درجات میں اضافہ ہے۔ اللہ نے بارش کو بھی مبارک کہا۔

وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جِبَاتٍ وَحَبَّ  
(ہم نے آسمان سے مبارک پانی برس کر باغات اور فصلیں

## الْحَصِيد - (ق - ۹) (پیدا کیں)

کہ اُس سے زمین کے حُسن اور انسان کی خوش حالی میں اضافہ ہوتا ہے۔ حضرت مسیح علیہ السلام کے یہ اقوال بھی لفظ برکت کی تفسیر ہیں :-

- ۱ : مُبارک ہیں وہ - جو غم زدہ ہیں - کہ وہ تسلی پائیں گے۔
- ۲ : مُبارک ہیں وہ - جو حلیم ہیں - کہ وہ زمین کے وارث ہوں گے
- ۳ : مُبارک ہیں وہ - جنہیں راست بازی سے عشق ہے - کہ وہ آسودہ ہوں گے۔

- ۴ : مُبارک ہیں وہ - جو دوسروں پر رحم کرتے ہیں - کہ اُن پر رحم کیا جائے گا۔
- ۵ : مُبارک ہیں وہ - جو صلح کراتے ہیں - کہ وہ خدا کے بیٹے کہلا یں گے۔

- ۶ : مُبارک ہیں وہ - جو راستی کی وجہ سے ستائے گئے - کہ آسمان کی بادشاہت انہی کو ملے گی۔

(متی کی انجیل - باب ۵ - ۴-۱۱)

## اسلام کے بنیادی عقائد و اعمال :

ہر عمل عقیدے کے سانچے میں ڈھلتا ہے۔ عقیدہ ہیج ہے، اور عمل درخت۔  
یا وہ بنیاد ہے اور یہ دیوار۔ بنیاد ٹیڑھی ہو۔ تو :

ع : تاثر یا می روو دیوار کج

کسی قوم کی صفوں میں اتحاد تبھی ہو سکتا ہے، کہ اُس کے عقائد (تصورات و نظریات) میں وحدت ہو۔ ہزار خداؤں کا پجاری ایک مُوحد سے اشتراک عمل کر ہی نہیں سکتا۔

اسلام نے جہاں اعمالِ صالحہ کی تفصیل دی ہے۔ وہیں اہل ایمان کے لیے چند عقائد بھی تجویز فرمائے ہیں۔ تاکہ تصوّرات و نظریات کی وحدت سے ایک ایسی ملت پیدا ہو۔ جو ذہناً و عملاً ایک ہو۔ یہ عقائد وہ سانچے ہیں۔ جن میں غیر اسلامی اعمال ڈھل ہی نہیں سکتے۔ ایک خدا کو ماننے والا بُت پرستی کیسے کرے گا؟ اللہ کو قہار و منقہم سمجھنے والا گناہ کے تصوّر ہی سے کانپ اُٹھے گا۔ آخرت پر ایمان رکھنے والا، سداً عقبیٰ پر نظر رکھے گا۔ اور خدا کو کریم و رحیم سمجھنے والا کبھی مایوس نہیں ہوگا۔

ہمارے بنیادی عقائد ہیں :-

خدا - رسول - انبیائے سابقہ - ملائکہ اور آخرت پر ایمان لانا۔ نیز تسلیم کرنا کہ خیر و شر اللہ کے ہاتھ میں ہے۔ یہ عقائد بنیادِ اعمال بھی ہیں اور ان کی تہ میں کچھ حکمتیں بھی ہیں۔ مثلاً :

### خدا پر ایمان :

کیا اللہ موجود ہے؟ اگر نہیں، تو پھر ہر انسان مُصِیبت میں اُسے کیوں پکارتا ہے؟ کیا چار ارب انسانوں کے ضمیر کی آواز جھوٹی ہے؟ اُن کا احساسِ وجدان غلط ہے؟ کیا دُنیا میں کوئی ایسا خطہ ہے، جہاں خدا کا کوئی نہ کوئی تصوّر (صنم - دیوتا - دیوی - آسمانی باپ وغیرہ کی صورت میں) موجود نہ ہو؟ اگر اللہ کو انسانی تخیل کی ایجاد سمجھا جائے تو پھر ان سوالات کا جواب کہاں سے ملے گا؟ :

۱ : اس کائنات کا خالق کون ہے؟

۲ : انسان کو انسانی شکل کس نے دی؟ اُس کے دماغ میں چراغِ عقل

کس نے روشن کیا؟ اُس کی رُوح کہاں سے آئی؟ اور اُس کا

نظامِ سمع و بصر کیسے قائم ہوا؟



موت کیا ہے؟ اور کہاں سے آتی ہے؟ پہاڑوں کو ٹھیک سے  
اڑانے والا اور سیلابوں کے آگے بند باندھنے انسان اسے کیوں  
نہیں روک سکتا؟

۴ : پھولوں کو رنگ، تاروں کو نور، فضاؤں کو حسن اور گھٹاؤں کو مستی  
دینے والا کون ہے؟

انسان پر حوادث تو آتے ہی رہتے ہیں۔ شدتِ اضطراب کا فطری تقاضہ یہ ہے کہ  
کوئی عظیم غیبی طاقت اس کی مدد کرے۔ ہمیں اپنی عام حاجات کے لیے بھی ایک ایسے  
حاجت روا کی ضرورت ہے۔ جو دلوں پر متصرف ہو، اور دوسروں کو مائل بہ کرم کر سکے۔  
ہر طالب علم امتحان کے بعد اور ہر امیدوار کسی اسماعی کے لیے عرضی دے کر اللہ کو پکارتا ہے  
اور یہ پکار عموماً مناجات نہیں جاتی۔

اَمَّنْ يُجِيبُ الْمُضْطَرَّ  
اِذَا دَعَاہُ وَ یُکْشِفُ  
السُّوءَ وَ یَجْعَلُکُمْ خُلَفَاءَ  
اَلْاَرْضِ عِندَ اللّٰهِ مَعَ اللّٰهِ  
قَلِیْلًا مَّا تَذَکَّرُوْنَ۔  
اَمَّنْ یَّهْدِیْکُمْ فِی  
ظُلُمَاتِ الْبَرِّ وَ الْبَحْرِ  
وَمَنْ یُرْسِلُ الرِّیَّاحَ  
بُشْرًا بَیْنَ یَدَیْ  
رَحْمَتِہٖ عِندَ اللّٰهِ مَعَ اللّٰهِ  
تَعَالٰی اللّٰهُ عَمَّا یُشْرَکُوْنَ۔

(وہ کون ہے، جو کسی  
بے قرار کی آواز سُنتا، اور  
اُس کی مشکل کو حل کرتا ہے؟  
وہ کون ہے؟ جو تمہیں  
زمین پر خلیفہ بناتا ہے؟  
کیا خدائے ارض و سما کا  
کوئی ثانی ہے؟ ان دلائل  
سے کچھ تو سبق لو۔ وہ  
کون ہے؟ جو برّ و بحر  
کے اندھیروں میں تمہیں راہ  
دکھاتا ہے؟ اور بارش سے

اَمَّنْ يَبْدَأُ الْخَلْقَ  
ثُمَّ يُعِيدُهُ وَمَنْ  
يَرْزُقُكُمْ مِنَ السَّمَاءِ  
وَالْأَرْضِ عَالِمٌ مَعَ اللَّهِ  
قُلْ مَا تَوْابَرَهَا نَكُمْ  
اِنْ كُنْتُمْ صَادِقِينَ۔

(نمل - ۶۲ - ۶۴)

پہلے خوش کن (بطور مشرودہ)  
ہوا میں چلاتا ہے، کیا خدا  
کا کوئی شریک ہے، حقیقتاً  
اللہ کی ذاتِ شرک سے  
بہت بلند ہے۔ وہ کون ہے،  
جو تخلیق کا آغاز کرنے کے  
بعد اُس کا اعادہ بھی کرتا ہے۔

(مثلاً ہر بہار میں پھولوں کا  
از سر نو اُگنا اور کھلنا) وہ کون  
ہے جو تمہیں زمین و آسمان سے  
رزق پہنچاتا ہے؟ کیا خدا کا کوئی  
شریک ہے، اگر ہے تو دلائل لاؤ

کتب تاریخ میں درج ہے کہ ایک مرتبہ ابوذر غفاری کہیں جا رہے تھے۔ راہ میں  
پیس لگ گئی۔ جب تلاش کے باوجود کہیں سے پانی نہ ملا۔ تو پتھر کے ایک بُت کو جسے ساتھ  
اٹھائے پھرتے تھے، سامنے رکھ کر پانی طلب کرنے لگے۔ جب نہ جواب ملا اور نہ پانی۔ تو  
اُسے اٹھا کر زمین پر دے مارا، اور مُسلمان ہو گئے۔

ہر زمانے میں بُتوں سے بُت پرستوں کا سلوک یہی رہا ہے۔ لیکن سماج کے خوف  
سے وہ علانیہ بغاوت نہیں کرتے۔

وَمَنْ أَمَلَ مِثْلَ مِثْنٍ  
يَدْعُوا مِنْ دُونِ اللَّهِ  
مَنْ لَا يَسْتَجِيبُ لَهُ

(اُس سے بڑا گمراہ کون  
ہے؟ جو اللہ کو چھوڑ کر  
ایسے خداؤں کو پکارتا ہے،

إِلَى يَوْمِ الْقِيَامَةِ وَهُمْ  
عَنْ دُعَائِهِمْ غَافِلُونَ  
جو قیامت تک جواب نہیں  
دے سکتے اور فریادی کی پکار  
(احقاف - ۵)  
سے سدا غافل رہتے ہیں)

## کیا خدا ایک ہے ؟ :

یقیناً ایک ہے، اور اس پر سب سے بڑی شہادت نظامِ کائنات کی وحدت ہے  
بہار ہمیشہ مارچ میں آتی ہے۔ چاند ہر ماہ ایک ہی رفتار سے بدرِ کامل بنتا اور پھر نگاہ سے  
غائب ہو جاتا ہے۔ نخل ازل سے شہد بنا رہی ہے۔ پانی آغازِ آفرینش سے نشیب کی  
طرف جارہا ہے۔ ابتدا سے آگ کا کام جلانا اور پانی کا کام جلانا ہے۔ کیا نظامِ کائنات کی  
یہ حیرت انگیز وحدت، وحدتِ خالق کا ایک ناقابلِ تردید ثبوت نہیں ؟  
اگر خدا دو ہوں۔ تو کئی سوال پیدا ہوں گے :

اول۔ کائنات کا خالق کون ہے ؟ الف یا ب ؟ اگر الف ہے، تو ب کس  
مرض کی دوا ہے ؟

دوم۔ نظمِ کائنات کون چلا رہا ہے ؟ الف یا ب ؟ یا دونوں مل کر ؟  
بصورتِ اول ایک بے کار ہو جائے گا، اور بصورتِ دوم دونوں۔ کیوں کہ وہ  
ایک دوسرے کے محتاج ہوں گے، اور محتاج خدا نہیں ہو سکتا۔  
اگر کہو، کہ آدھی کائنات کا مالک ایک خدا ہے، اور آدھی کائنات کا دوسرا۔  
تو پھر دو سوال پیدا ہوں گے :

اول : کیا الف، نصفِ دیگر کو بھی پیدا کرنے کی طاقت رکھتا تھا ؟ تو  
پھر ب کی ضرورت ؟

دوم : کیا وجہ ہے کہ مرنے پر جگہ بانگ دے رہا ہے۔ گوا کا بیٹا کا بیٹا کر رہا ہے۔

اور پیہا پی کہاں کی صدا لگا رہا ہے۔ اگر خدا دو ہوتے تو نظام بھی دو ہوتے۔ ایک نظام میں  
مچھر کے انڈے سے مچھر نکلتا، اور دوسرے میں مکھی یا کچھ اور۔ ایک جگہ آم کے درخت کے  
ساتھ آم لگتے، اور دوسری جگہ آڑو۔

ایک اور صورت یہ ہے، کہ ایک دن الف کی حکومت ہو، اور دوسرے دن  
ب کی۔ تاکہ انہیں آرام ملتا رہے۔ اس پر اعتراض یہ، کہ وہ خدا ہی کیا۔ جو  
تھک جائے۔

أَوَلَمْ يَرَوْا أَنَّ اللَّهَ  
الَّذِي خَلَقَ السَّمَوَاتِ  
وَالْأَرْضَ وَلَمْ يَعْنِ  
بِخَلْقِهِنَّ بِقَادِرٍ عَلَى  
أَنْ يُحْيِيَ الْمَوْتَى -  
(احقاف - ۲۳)

(کیا یہ لوگ اتنی سی بات  
نہیں سمجھتے، کہ جس اللہ نے  
ارض و سما کو پیدا کیا ہے،  
اور اسے کوئی تھکان لاحق  
نہیں ہوئی۔ وہ مردوں کو زندہ  
کرنے پر بھی قادر ہے)

ایک اور سوال یہ کہ کیا الف میں ب کی مخلوق کو فنا کرنے کی طاقت ہے؟ اگر ہے  
تو ب کی خدائی ختم۔ اگر نہیں، تو خود ختم۔

قرآن حکیم میں بھی توحید پر کچھ دلائل ملتے ہیں۔ مثلاً :

قُلْ أَسَأَأُيُسْتَمَدُّ  
مَا تَدْعُونَ مِنْ دُونِ اللَّهِ  
أَرُونِي مَاذَا خَلَقُوا  
مِنَ الْأَرْضِ مِنْ أَمْ لَهُمْ  
شِرْكٌ فِي السَّمَوَاتِ  
إِيتُونِي بِكِتَابٍ مِنْ

(اے رسول! ان سے  
کہو، کہ کیا تم نے ان خداؤں  
کے مُتَلَقِّ، جنہیں تم پکارا  
کرتے ہو، یہ بھی سوچا ہے،  
کہ وہ زمین میں کس چیز کے  
خالق ہیں؟ یا آسمانوں کی



قَبْلِ هَذَا أَوْ  
أَشَارَةٍ مِنْ عِلْمٍ  
إِنْ كُنْتُمْ صَادِقِينَ۔

(احقاف - ۴)

تخلیق میں اُن کا حصہ کیا ہے؟  
اگر تم اپنے دعوئے میں سچے  
ہو، تو کوئی علمی برہان لاؤ۔  
یا کوئی (آسمانی یا زمینی)  
کتاب پیش کرو۔

(زمین و آسمان کا  
خالق کون ہے؟ بارش کس  
نے برساتی؟ اور حسین باغ  
کس نے اُگائے؟ کیا تم  
درخت پیدا کر سکتے ہو؟  
کیا اللہ کے ساتھ کوئی اور  
خدا بھی ہے؟ (کون؟)  
یہ مُشرک سچائی سے دُور جا  
پڑے ہیں)

(اگر ارض و سما میں  
دو خدا ہوتے، تو کائنات  
تباہ ہو جاتی)

أَمْ مَنْ خَلَقَ السَّمَوَاتِ  
وَالْأَرْضَ وَأَنْزَلَ لَكُمْ  
مِنَ السَّمَاءِ مَاءً  
فَنَأْتِبُنَا بِهِ حَدَائِقَ  
ذَاتِ بَهْجَةٍ مَا كَانَ  
لَكُمْ أَنْ تُنْبِتُوا  
شَجَرَ هَآءِ إِلَهٌ مَعَ اللَّهِ  
بَلْ هُمْ قَوْمٌ يَعْدِلُونَ۔

(نمل - ۶۰)

لَوْ كَانَ فِيهِمَا  
إِلَهَةٌ إِلَّا اللَّهُ  
لَفَسَدَتَا۔

(انبیاء - ۲۲)

(خدا کا نہ کوئی بیٹا ہے  
اور نہ شریک۔ اگر کوئی شریک  
ہوتا، تو پھر ہر خدا اپنی

مَا اتَّخَذَ اللَّهُ  
مِنْ وَلَدٍ وَمَا كَانَ  
مَعَهُ مِنْ إِلَهٍ

اِذَا لَدَّ هَبَّ كُلُّ اِلٰهٍ  
بِمَا خَلَقَ وَّلَعَلَّی بَعْضُهُمْ  
عَلٰی بَعْضٍ سُبْحٰنَ اللّٰهِ  
عَمَّا یَصِفُوْنَ -  
(مومنون - ۹۱)

مخلوق کو دوسرے سے الگ  
کر لیتا (دونوں کا نظام  
جدا جدا ہوتا) اور ایک دوسرے  
پر غالب آ جاتا۔ اللہ ان عیوب  
سے بلند و بالا ہے

### توحید اور مقامِ انسان :

عقیدہ توحید سے انسان کو اپنا مقام مل گیا ہے۔ انسان صاحب فکر و خرد  
ناطق، اور خالق ہے۔

تو شب آفریدی چراغِ آسردیم  
سفال آسردی ایاغِ آسردیم  
بیابان و کوہسار و راغِ آسردی  
خیابان و گلزار و باغِ آسردیم (اقبال)

یہ اوصاف کسی اور مخلوق میں موجود نہیں۔ اس لیے :

ع : بعد از خدا بزرگ منم قصہ مختصر

اگر کائنات میں کئی خدا ہوتے، تو پہلے چھوٹے بڑے خداؤں کے مراتب  
متعین ہوتے، اور پھر انسان کی باری آتی۔

اس عقیدے کا ایک اور فائدہ یہ، کہ نسلِ انسانی کو جو صد ہا اقوام و قبائل میں  
منقسم ہے، اور اتحاد کے لیے مضطرب۔ ایک مضبوط ترین رشتہ وحدت مل گیا ہے۔  
وہ اس وحدت کو اساس بنا کر دیگر مشترک اقدار کو ڈھونڈ سکتی ہے۔  
اقوام متحدہ کے ایک شعبے، یونسکو نے ۱۹۵۰ء میں ماہرین کی ایک کمیٹی

مثلاً رنگ و نسب پر غور کرنے کے لیے مقرر کی تھی۔ اُس نے اپنی رپورٹ میں لکھا :  
 ”انسان واحد النسب ہے۔ اس لیے اس کا فطری رُحمان  
 اشتراکِ عمل کی طرف ہے۔ اگر اس رُحمان کی راہ میں رکاوٹیں نہ ہوتیں  
 تو انسان ایک کنبہ بن جاتا۔ انسان کا کمال افترا ن و انتشار میں نہیں  
 بلکہ اشتراک و وحدت میں ہے، ایسا اشتراک کہ ہر آدمی دوسرے  
 کے سامنے جواب دہ ہو۔“

(ملخص - دی مینڈ ویج اُلٹَر آن بِلڈز - ص ۱۱)  
 دُنیا میں بے شمار ایسے قبائل اور گروہ موجود ہیں۔ جنہیں صرف اس تصور نے متحد  
 کر رکھا ہے، کہ اُن کا مورثِ اعلیٰ ایک تھا۔ مثلاً عرب کے قبائل۔ ایران کے کیانی۔  
 ساسانی۔ سلجوقی اور صفوی۔ پاکستان کے اعوان۔ افغان۔ کھوکھر اور راجپوت۔ اسلام  
 نے دو ایسے تصور دیے ہیں۔ جو اتحادِ انسانی کے لیے بہت مفید ہیں :-  
 اوّل : خدا ایک ہے۔

دوم : نسلِ انسانی ایک باپ (آدم) کی اولاد ہے۔  
 ۳ مکہ نے دیا خاکِ جَنیوا کو یہ پیغام  
 جمعیتِ اقوام ؟ کہ جمعیتِ آدم ؟ (اقبال)

### پہلے انبیاء و صحائف پہ ایمان :

انسانِ مدّت سے عالمی وفاق کا خواب دیکھ رہا ہے۔ یہ خواب اسی صورت میں  
 شرمندہ تعبیر ہو سکتا ہے کہ ہم دُوسروں کے انبیاء و صحائف کا احترام کریں اور نسلِ انسانی

لے : دوسری جنگِ عظیم سے پہلے جمعیتِ اقوام کا ہیڈ کوارٹر۔

کو آسمانی تعلیمات کی اساس پر متحد کریں۔ اس موضوع پر میں ایک پوری کتاب لکھ چکا ہوں۔ عنوان :- "ایک اسلام"۔

## فرشتوں پر ایمان :

فرشتے دنیا میں مختلف فرائض سرانجام دے رہے ہیں، مثلاً :

ا : انسانوں کی حفاظت :

وَ اِنَّ عَلَیْكُمْ  
لِحَافِظِیْنَ - (اللہ نے تم پر محافظ  
فرشتے مقرر کر رکھے ہیں)

(انفطار - ۱۰)

ب : پاک انسانوں کی حمایت :

وَ اَیَّدْ نَاہُ بَرُوْحِ  
الْقُدُسِ - (بقدرہ ۲۵۳ عیسیٰ کی مدد کی  
ہم نے رُوح القدس سے)

ج : جنگ میں اہل ایمان کو ثابت قدم رکھنا :

اِذْ یُوحِیْ سَرِّیْكَ  
اِلَی الْمَلٰٓئِكَةِ اِنِّیْ مَعَكُمْ  
فَتَبٰتُوْا الَّذِیْنَ اٰمَنُوْا - (جنگ بدر میں تمہارا  
رب فرشتوں سے کہہ رہا تھا،  
کہ میں تمہارے ساتھ ہوں۔)

(انفال - ۱۲)  
جاؤ اور اہل ایمان کو ثابت  
قدم رکھو۔

د : مخلص مسلمانوں کو غم سے نجات کی بشارت دینا :

اِنَّ الَّذِیْنَ قَالُوْا  
رَبَّنَا اللّٰهُ شَمَّاسْتَقَامُوْا  
(جو لوگ اللہ کو رب  
تسلیم کرنے کے بعد اپنے ایمان پر)



تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا -

جسم جاتے ہیں۔ اُن پر فرشتے نازل ہوتے اور یہ بشارت سناتے ہیں، کہ تم خوف و حزن سے نجات پا گئے ہو

(حجم - ۳۰)

۵ : اللَّهُ كَاتِبٌ تَحْتَ أَثْقَانَا : وَيَحْمِلُ عَرْشَ رَبِّكَ يَوْمَئِذٍ ثَمَانِيَةَ -

(قیامت کے دن آٹھ فرشتے اللہ کا تخت اٹھائیں گے -)

(حافہ - ۱۸)

و : قِيَامَتٍ فِي اللَّهِ كَإِثْمَانَا : وَجَاءَ رَبُّكَ وَالْمَلَكُ صَفًّا صَفًّا -

(اُس روز اللہ تعالیٰ قطار پر قطار فرشتوں کے ہمراہ میدانِ حشر میں آئے گا)

(فجر - ۲۲)

ز : جَنَّتْ وَجَنَّمَ كَأَنْتَ لَمَّا : عَلَيْهَا مَلَائِكَةٌ كَاتِبَةٌ شِدَادٌ -

(جہنم پر مہیب اور سخت گیر ملائکہ مقرر ہیں)

(تحریم - ۶)

ح : مُخْتَلَفٌ أُمُورٌ سَرَانِجَامٌ دِيْنًا مَثَلًا : كَأَنَّاتٍ كَأَنْتَ لَمَّا مُشْكَلَاتٍ كَوْدُورٍ كَرْنًا - جَانِ نَكَالٍ - وَفِي عَلِيٍّ نَبَا :

(قسم ہے اُن فرشتوں کی،

جو کفار کی روح سختی سے اور

مومنوں کی نرمی سے نکالتے ہیں

وَالنَّازِعَاتِ غَرْقًا

وَالنَّاسِطَاتِ نَسْطًا

وَالسَّابِحَاتِ مَسْبُحًا

فَالسَّابِقَاتُ سَبْقًا      جو فضاؤں اور خلاؤں میں

فَالْمُدَبِّرَاتُ أَعْرَافًا.....      اڑتے پھرتے ہیں۔ جو تیز

(نازعات ۵۱-۵۲)      رفتاری کی بدولت سب سے

آگے نکل جاتے ہیں، اور جو

امور کائنات کا انتظام کر رہے ہیں)

امور کائنات میں سیاروں کو راہِ راست پہ چلانا۔ آسمان و زمین کو تھامنا۔

موسموں کو بدلتا۔ پھولوں کو رنگ دینا۔ پھلوں میں رس بھرنا۔ بادلوں کو برسانا، اور

بجلیوں کو چمکانا بھی شامل ہے۔

اللہ کی عبادت ایک ایسا عمل ہے۔ جس سے عابد میں غیر معمولی طاقت آجاتی ہے

وہ ایک اشارے سے قلمزم کو خشک اور مردوں کو زندہ کر سکتا ہے۔ ہمارے انبیاء و

اولیاء کی عظیم طاقت کا راز یہی تھا۔ چونکہ فرشتے شب و روز عبادت میں مصروف رہتے ہیں

اس لیے اُن میں سے ہر ایک مہیب قوت بن جاتا ہے۔ اور امورِ عالم کو حیرت انگیز

سرعت سے سرانجام دیتا ہے۔ ہم بھی عابد بن کر فرشتوں کی اس طاقت سے

فائدہ اٹھا سکتے ہیں۔

وَالْمَلَائِكَةُ يُسَبِّحُونَ      (فرشتے اللہ کی حمد و ثنا

بِحَمْدِ رَبِّهِمْ وَيَسْتَغْفِرُونَ      میں مہورہتے اور ساکنانِ زمین

لِمَنْ فِي الْأَرْضِ۔      کے لیے دعائیں کرتے ہیں)

(شوری - ۵)

اور انھیں اپنا دوست بنا سکتے ہیں۔

نَحْنُ أَوْلِيَاءُكُمْ      (فرشتے اہل ایمان سے

فِي الْحَيَاةِ الدُّنْيَا وَالْآخِرَةِ      کہتے ہیں، کہ ہم دنیا و آخرت

دو تونوں میں تھارے دوست رہیں گے

(حکم - ۳۱)

## آخرت پہ ایمان :

آخرت پہ ایمان لانا گویا نظریہ مکافاتِ عمل کو تسلیم کرنا ہے۔ داناؤں نے ہزار ہا سال کے تجربے کے بعد اعلان کیا تھا کہ :

چاہ کن را چاہ در پیش

کسی پرانے استاد کی رباعی ہے :-

جو کوئی کسی کو آج کھپا دے گا - (کھپانا : ستانا)

یہ یاد رہے وہ بھی نہ کل پاوے گا - (کل : چینی)

اس دارِ مکافات میں سُن اے غافل

جو آج کرے گا وہی کل پاوے گا

انگریزی میں ایک کہاوت ہے :-

YOU SHALL BE PAID IN THE  
SAME COIN.

فارسی کا مشہور شعر ہے :-

از مکافاتِ عمل غافل مشو

گندم از گندم بروید جو ز جو

ظاہر ہے، کہ دنیا کے تمام دانا غلط نہیں ہو سکتے۔ ہر عمل کا ایک صلہ ہے۔

جو اس سے کسی صورت جدا نہیں کیا جاسکتا۔ یہ صلہ کہیں عیاں ہوتا ہے۔ مثلاً : آگ

یا بچھو کو ہاتھ لگانا۔ زہر کھانا۔ بلندی سے گرنا وغیرہ اور کہیں نہاں۔ مثلاً : رشوت

کھانا۔ دوسروں کو ستانا۔ اور کسی کی عزت میں ہاتھ ڈالنا۔ مالِ حرام کھانے والے

مختلف قسم کی سزاؤں کا شکار ہوتے ہیں، مثلاً : گرفتاری - بیماری - حادثات یا شدید  
 ذہنی پریشانی - ستانے والے لازماً تائے جاتے ہیں - اور دوسروں کی بیٹیوں کو  
 بے عزت کرنے والے اپنی بیٹیوں کی عزت کبھی نہیں بچا سکتے - پاکستان کے وہ  
 عیاشی امراء جو غریب لڑکیوں کی عصمت سے کھیلے تھے - آج اپنے گناہوں کی سزا  
 بھگت رہے ہیں - وہ یوں کہ ان کی بیٹیاں بڑے بڑے ہوٹلوں میں ناچتی - شراب پیتی -  
 اور عصمت بیچتی نظر آتی ہیں - یہ بڑے لوگ اس غلط فہمی میں مبتلا ہوتے ہیں، کہ وہ  
 جو چاہیں کریں، انہیں پوچھنے والا کوئی نہیں - انہیں کون سمجھائے، کہ زلزلوں - حادثوں -  
 بجلیوں اور سیلابوں کا رب انسان کے ہر عمل کو دیکھ رہا ہے، اور وہ ایک نگہ غضب  
 سے ان کے گھروں میں آگ لگا سکتا ہے - اگر فرعون - نمرود - چنگیز - ہلاکو، اور لاکھوں  
 دیگر ارباب تاج و تخت اس کی آہنی گرفت سے نہیں بچ سکے - تو تم کہاں کے پاٹے  
 خان ہو، کہ گناہ و ظلم کرنے کے بعد قہار و منتقم رب کی گرفت سے بچ نکلو گے -  
 کیا اس کائنات میں کوئی ایسا مقام ہے، جو زلزلوں، بجلیوں، حادثوں، پریشانیوں،  
 اور وباؤں کی زد سے باہر ہو؟

اَمْ حَسِبَ الَّذِیْنَ	(کیا بدکار لوگوں کا خیال
یَعْمَلُوْنَ السَّیِّئَاتِ	یہ ہے، کہ وہ ہم سے بچ نکلیں
اَنْ یَّسْبِقُوْنَا سَاءَ	گے؟ یہ خیال کتنا غلط اور
مَا یَحْكُمُوْنَ -	بودا ہے)

(عنکبوت - ۴)

جس طرح کسی انجن یا پنکھے کا سوچ کھولنے (آن کرنے) کے بعد وہ چل پڑتا ہے  
 اسی طرح گناہ کرنے کے بعد خدائی انتقام کی چٹیاں خود بخود حرکت میں آجاتی ہیں، اور  
 بدکار کو پس کر رکھ دیتی ہیں -

انگریزی میں ایک کہاوت ہے :-

THE MILLS OF GOD GRIND SLOWLY  
BUT GRIND EXCEEDINGLY SMALL.

اللہ کا خوف دراصل اعمالِ بد کے عواقب کا خوف ہے۔ جو شخص مکافاتِ عمل کا قائل نہیں ہے۔ وہ گویا اللہ سے قطعاً نہیں ڈرتا، اور اپنی جہالت و حماقت سے پرٹ جاتا ہے۔

ہر عمل کے لیے ہے ردِ عمل ،  
دہر میں نیش کا جواب ہے نیش  
شمع پروانہ را بسوخت و لے  
زود پریاں بشد بہ روغنِ خویش  
( اقبال کا غیر مطبوعہ کلام )

### زرتشت اور آخرت :

زرتشت کے ہاں بھی آخرت کا تصور موجود تھا۔ وہ کہتا ہے، کہ دُنیا کے خاتمے سے عین پہلے دُنیا میں ایک نبی آئے گا ( شاید عیسیٰ علیہ السلام ) جو نسلِ انسانوں کو گناہوں سے پاک کرے گا۔ اُس کا نام اُشیدُر ( شہرستانی کے ہاں اُشیرز - الملک والنخل - شہرستانی ص ۱۸۸ ) ہوگا۔ اُس کی وفات کے بعد شہرِ عام ہوگا۔ مردے بھی قبروں سے نکل آئیں گے۔ پھر ایک شہابِ زمین پر گر کر اُسے آگ لگا دے گا۔ گناہ گار اس آگ میں جل کر پاک ہو جائیں گے۔ اور جنت میں جا پہنچیں گے۔ ( سپرٹ آف اسلام ) امیر علی - ص ۱۹۲

بعض احادیث اور آیات سے پتہ چلتا ہے، کہ انسانی زندگی کا ارتقا وہاں بھی



جاری رہے گا۔ اہل جنت کی دعا ہوگی :-

رَبَّنَا اَنْتُمْ لَنَا (اے رب! ہمارے نور

نورنا۔ (تھویم - ۸) کو مکمل کر)

جہنمی رفتہ رفتہ جہنم سے نکل جائیں گے۔ اور اللہ اپنا مقدس پاؤں جہنم میں رکھ کر اُسے سرد کر دے گا۔ (بخاری، کتاب التوحید - مسلم، کتاب الجنۃ والصفات)

### چند سبق آموز احادیث :

حضور صلعم کو معراج کی رات جہنم کے بھی چند مناظر دکھائے گئے تھے۔ جن سے نظر پر مکافاتِ عمل پہ بھرپور روشنی پڑتی ہے۔  
تفصیل یہ ہے :-

”ایک جگہ آپ نے دیکھا: کچھ لوگ کھیتی کاٹ رہے ہیں، اور عینی

کاٹتے جاتے ہیں۔ وہ اتنی ہی بڑھتی جاتی ہے۔ پوچھا یہ کون ہیں؟ کہا گیا۔

یہ خدا کی راہ میں جہاد کرنے والے ہیں۔“

پھر دیکھا کہ کچھ لوگوں کے سر پتھروں سے کچلے جا رہے ہیں۔ پوچھا یہ

کون ہیں؟ کہا، یہ وہ لوگ ہیں جن کی سرگرائی انھیں نماز کے لیے اُٹھنے

نہ دیتی تھی۔

کچھ اور لوگ دیکھے۔ جن کے کپڑوں میں آگے اور پیچھے پیوند لگے

ہوئے ہیں، اور وہ جانوروں کی طرح گھاس چر رہے ہیں۔ پوچھا، یہ کون ہیں؟

کہا گیا، یہ وہ ہیں جو اپنے مال میں سے زکوٰۃ و خیرات نہ دیتے تھے۔

پھر دیکھا، کہ کچھ لوگوں کی زبانیں اور ہونٹ قینچیوں سے کترے

جا رہے ہیں۔ پوچھا، یہ کون ہیں؟ کہا گیا۔ یہ غیر ذمہ دار مقرر ہیں۔ جو

بے دھڑک زبان چلاتے اور فتنہ برپا کرتے تھے۔  
 ایک جگہ دیکھا، کہ ایک پتھر میں ذرا سا شگاف ہوا۔ اُس میں سے ایک  
 موٹا بیل نکل آیا۔ پھر وہ اُسی شگاف میں واپس جانے کی کوشش کرنے لگا۔  
 مگر نہ جاسکا۔ پوچھا، یہ کیا معاملہ ہے؟ کہا گیا۔ یہ اُس شخص کی مثال ہے۔  
 جو ایک فتنہ انگیز بات کہہ جاتا ہے۔ پھر نادوم ہو کر اُس کی تلافی کرنا چاہتا  
 ہے، مگر نہیں کر سکتا۔

ایک اور مقام پر کچھ لوگ اپنا گوشت کاٹ کاٹ کر کھا رہے تھے۔  
 پوچھا، یہ کون ہیں؟ کہا۔ یہ دوسروں پر زبانِ طعن دراز کرتے تھے۔  
 انہی کے قریب کچھ اور لوگ تھے۔ جن کے ناخن تانے کے تھے، اور  
 وہ اپنا منہ اور سینہ نوچ رہے تھے۔ پوچھا یہ کون ہیں؟ کہا یہ وہ لوگ ہیں۔  
 جو لوگوں کی پیٹھ پیچھے اُن کی بُرائیاں کرتے تھے۔  
 کچھ اور لوگ دیکھے۔ جن کے ہونٹ اُونٹوں کے مشابہ تھے، اور  
 وہ آگ کھا رہے تھے۔ پوچھا، یہ کون ہیں؟ کہا۔ یہ یتیموں کا مال  
 ہضم کیا کرتے تھے۔

پھر کچھ ایسے لوگ دیکھے۔ جن کے پیٹ بے انتہا بڑے، اور  
 سانپوں سے بھرے ہوئے تھے۔ آنے جانے والے ان کو روند رہے  
 تھے، اور وہ اپنی جگہ سے ہل نہیں سکتے تھے۔ پوچھا یہ کون ہیں؟ کہا یہ  
 سود خور ہیں۔

پھر کچھ لوگ نظر آئے۔ جن کے ایک جانب نفیس چکنا گوشت  
 رکھا تھا، اور دوسری جانب سڑا ہوا۔ وہ اچھا گوشت چھوڑ کر سڑا ہوا  
 گوشت کھا رہے تھے۔ پوچھا یہ کون ہیں؟ کہا یہ وہ مرد اور عورتیں ہیں۔

جنہوں نے حلال بیویاں اور شوہروں کے ہوتے ہوئے حرام سے اپنی خواہش نفس پوری کی۔

پھر دیکھا کہ کچھ عورتیں اپنی چھاتیوں کے بل لٹک رہی ہیں۔ پوچھا، یہ کون ہیں؟ کہا گیا، یہ وہ عورتیں ہیں۔ جنہوں نے اپنے شوہروں کے سراپے نچے منڈھ دیے۔ جو ان کے نہ تھے۔

(منقول از "طلوع اسلام"۔ شمارہ مئی ۱۹۵۳ء ص ۲۲)

### تقدیر یا مسئلہ جبر و اختیار :

مسئلہ تقدیر ایک ایسا مغمہ ہے۔ جس پر ہزار ہا حکیموں اور فلسفیوں نے سوچا اور لکھا۔ لیکن وہ ویسے کا ویسا لائیکل رہا۔ میں بھی بار بار اس موضوع پر قلم اٹھا چکا ہوں۔ پہلے میرا خیال یہ تھا کہ تقدیر سعی و عمل کا نتیجہ ہے۔ ایک محنتی انسان کی تقدیر کامیابی ہے۔ اور کاہل کی ناکامی۔ بلند ہمت منزل کو پا لیتے ہیں، اور بے ہمت رہ جاتے ہیں۔ سنگ کی تقدیر توڑنا۔۔۔۔۔ شیشہ کی ٹوٹنا۔۔۔۔۔ پھولوں کی زیب و تار بننا۔۔۔۔۔ اور شبنم کی گرنا ہے۔

خاک شو۔ نذر ہوا ساز و ترا

سنگ شو بر شیشہ انداز و ترا

شبنمی ! اُفتندگی تقدیر تست

قلزمی ! پائندگی تقدیر تست (اقبال)

لیکن مزید سوچنے کے بعد اس نتیجے پر پہنچا ہوں، کہ انسان کے ارد گرد تین

دائرے ہیں۔ ایک چھوٹا، اور دو بڑے۔ پہلا سعی و عمل کا دائرہ ہے۔ مثلاً علم کے لیے

محنت، صحت کے لیے ورزش، منزل کے لیے سفر و قس علیٰ ہذا۔ اس دائرے میں

جن اسباب کی ضرورت پڑتی ہے۔ وہ انسان کے پاس یا ارد گرد موجود ہیں۔ مثلاً : کھیت جوتنے کے لیے ہل — کنواں کھودنے کے لیے کدال — روٹی کھانے کے لیے ہاتھ — اور لڑنے کے لیے تیغ و تفلنگ۔ اگر کوئی شخص ان اسباب سے کام نہ لے، کھیتی میں ہل نہ چلائے یا روٹی اٹھا کر منہ میں نہ ڈالے، تو اللہ اُس کی قطعاً مدد نہیں کرے گا۔ کام کرنے والے کی تقدیر کا ہل سے اور شریف کی شری سے مختلف ہوتی ہے۔ یہ بھی ممکن ہے کہ آپ محنت کریں۔ لیکن نتیجہ (تقدیر) حسب خواہش نہ ہو۔ اس صورت میں اور محنت کیجیے۔ تاکہ تقدیر بدل جائے۔ ہر عمل کی بے شمار تقدیریں ہوتی ہیں۔ اگر دس سال پڑھو گے، تو صرف میٹرک تک پہنچو گے۔ بیس بائیس سال کام کرو گے، تو ممکن ہے کہ ایم۔ اے اور ڈاکٹر بھی بن جاؤ۔

ارضیاں تقدیر خودی در باختند  
نمکتہ تقدیر را شناختند  
گر ز یک تقدیر خوں گرد و جگر  
خواہ از حق حکم تقدیر دیگر  
تو اگر تقدیر نو خواہی رواست  
زانکہ تقدیرات حق لا انتہاست (اقبال)

افراد کی طرح اقوام کی تقدیر بھی تابع عمل ہوتی ہے۔ کارکن۔ باعزم۔ متجدد، اور بلند ہمت اقوام عزت و عظمت پاتی ہیں۔ اور کاہل و بے ہمت اقوام ذلیل رہ جاتی ہیں۔

بال بازاں را سوے سلطان برد  
بال زافاں را بگورستان برد (رومی)  
چونکہ تقدیرات بے شمار ہیں۔ اس لیے اگر محنت غلط سمت میں ہو، تو تقدیر

لازمًا ناگوار ہوگی۔ اگر آپ اپنے ارد گرد نگاہ ڈالیں تو آپ کو شاہراہ حیات سے پرے پگڈنڈیوں پر بھی اُن گنت راہی نظر آئیں گے۔ جولا کھٹنگ دو دو کریں، منزل تک نہیں پہنچیں گے۔ کیوں کہ اُن کی کوشش غلط سمت میں ہے۔ آج یورپ کا المیہ بھی یہی ہے کہ وہ کوشش تو بہت کر رہا ہے۔ لیکن تخریب کے لیے زیادہ اور تعمیر کے لیے کم۔ نتیجتاً مر رہا ہے۔

بہ روما گفت بامن راہب پیر  
کہ دارم نکتہ۔ از من مندا گیر  
کند ہر قوم پیدا مرگ خود را  
ترا تقدیر و مارا گشت تدبیر (اقبال)

دوسرا دائرہ وہ ہے۔ جہاں سعی و تدبیر کا دخل کم اور خدائی مشیت کا زیادہ ہوتا ہے۔ بسا اوقات آپ کسی مقصد کے لیے محنت کرتے ہیں۔ مثلاً آپ دولت مند وزیر یا حاکم بننا چاہتے ہیں۔ لیکن کامیاب نہیں ہوتے، کیوں؟ ممکن ہے کہ دولت سے عیاش و شرابی بن کر تباہ ہو جائیں۔ یا با اختیار ہو کر لوگوں پر ظلم کریں۔ یا کوئی اور شخص آپ سے زیادہ وزارت کا اہل ہو، اور آپ کی تقرری سے اللہ کے عدل و انصاف پر حرف آتا ہو۔ اس قسم کی تمام صورتوں میں اللہ وہی کرے گا۔ جو تقاضائے عدل و حکمت ہو۔ چونکہ وہ ہر اہل رحمت ہے۔ اس لیے اُس کا کوئی فیصلہ غلط اور ضرر رساں نہیں ہو سکتا۔

سعدی نے کیا پتے کی بات کہی ہے :-

آنکس کہ تو نگر نہی گر داند  
مصلحت تو از تو بہتہ داند (گلستان)  
حدیث میں وارد ہے :-



لَا يَوْمٍ مِنْ أَحَدٍ  
حَتَّى يَوْمٍ بِالْقَدَرِ  
خَيْرِهِ وَشَرِّهِ وَحَتَّى  
يَعْلَمَ أَنَّ مَا أَصَابَهُ  
لَمْ يَكُنْ لِيُخْطِئَ  
وَأَنَّ مَا أَخْطَأَهُ  
لَمْ يَكُنْ لِيُصِيبَهُ -

(کوئی شخص اُس وقت تک  
مومن نہیں ہو سکتا۔ جب تک  
وہ اس حقیقت پر ایمان نہ لائے۔  
کہ اللہ کے تمام فیصلے، خواہ وہ  
گوارا ہوں یا ناگوار۔ عظیم حکمت  
کے حامل ہوتے ہیں، اور جو چیز  
اُس کے نصیب میں ہے۔ اُسے  
مل کر رہے گی، اور جو نہیں۔ وہ  
ہرگز نہیں ملے گی۔)

تقدیرات کی تیسری قسم وہ ہے۔ جو صرف خدائی حکمت و مصلحت کے تحت ظہور پذیر  
ہوتی ہیں، اور ان میں انسانی ارادہ و کوشش کا کوئی دخل نہیں ہوتا۔ مثلاً: زلزلے،  
سیلاب، بجلیاں، حادثے، وباؤں اور موت۔

انسان اُسی حد تک اپنے اعمال کا جوابدہ ہے۔ جہاں تک اُس کا اختیار و ارادہ  
کام کرتا ہے، اور یہی وہ دائرہ ہے۔ جہاں وہ اپنی تقدیر کا خود معمار ہوتا ہے۔ چونکہ  
تقدیر تابعِ عمل ہوتی ہے یعنی اچھے عمل کی اچھی اور بُرے کی بُری۔ اس لیے انسان کو وہی کچھ  
کرنا چاہیے، جس کا حکم اللہ نے دیا ہے۔ پیروِ مشرآن کی تقدیر کبھی بُری  
نہیں ہو سکتی۔

پابندیِ تقدیر؛ کہ پابندیِ احکام؟  
یہ مسئلہ مشکل نہیں اسے مردِ خردمند  
تقدیر کے پابند نباتات و جمادات  
مومن فقط احکامِ الہی کا ہے پابند (اقبال)

تفصیل بالا کا حاصل یہ کہ انسان چھوٹے دائرے میں مختار، اپنی تقدیر کا معمار اور اپنے اعمال کا جواب دہ ہے :

لَيْسَ لِلْإِنْسَانِ إِلَّا مَا سَعَى (انسان کو کوشش ہی کا

ماسعی (نجم - ۳۹) پھل پاتا ہے)

إِنْ أَحْسَنْتُمْ أَحْسَنْتُمْ (اگر تم نیکی کرو گے۔

لَا لِنَفْسِكُمْ وَإِنْ أَسَأْتُمْ (تو اپنے لیے بُرائی کرو گے،

فَلَهَا۔ (بنی اسرائیل - ۷۴) تو اپنے لیے)

یہ آیات چھوٹے دائرے سے متعلق ہیں۔ اس سے آگے خالص مشیتِ الہی کی تعلیم آتی ہے۔ جہاں انسان مجبور و بے بس ہے۔ حضور صلعم کا یہ قول :

الایمان بین الجبر والقدر

(ایمان جبر و اختیار میں محصور ہے)

ایک ناقابل تردید حقیقت ہے۔

نہ مختارم تو ان گفتن نہ مجبور

کہ خاکِ زندہ ام در انقلابم (اقبال)

## سوال :

قرآن میں کہیں تو مذکور ہے، کہ ہم نے انسان کو سیدھی راہ دکھا دی ہے۔

اب اُس پہ چلنا اور نہ چلنا اُس کا اپنا کام ہے۔ (دہر - ۲)

اور کہیں درج ہے :-

يُضِلُّ مَنْ يَشَاءُ وَيَهْدِي مَنْ يَشَاءُ (ابراہیم - ۴)

(اللہ جسے چاہے گمراہ کرتا، اور جسے چاہے ہدایت دیتا ہے)

اس تضاد کو کیسے رفع کیا جائے ؟

## جواب :

اس سوال کا جواب یہ کہ ہدایت ایک انعام ہے جو صرف صالحین کو ملتا ہے۔

وَيَهْدِي إِلَيْهِ  
مَنْ أُنَابَ - (اللہ ہدایت کا انعام اُسی کو دیتا ہے۔ جو اُس کی طرف

(رعد - ۲۴) لوٹ آئے)

اور ضلالت ایک سزا ہے۔ جو بدکاروں کو ملتی ہے۔

وَمَا يُضِلُّ بِهِ  
إِلَّا الْفَاسِقِينَ - (اللہ صرف فاسقوں کو گمراہ کرتا ہے)

(بقرہ - ۲۶)

یہ نہیں ہو سکتا، کہ ایک شخص اللہ کی طرف جاتے، اور وہ گمراہ رہے۔ یا ایک فاسق و فاجر کو ہدایت مل جائے۔

اگر آپ آیہ بالا میں یثیاء کے بعد الضلالہ اور الہدایۃ محذوف فرض کر لیں۔ تو تضاد رفع ہو جاتا ہے۔ اس صورت میں آیہ کی تفسیری ہیئت یوں ہوگی :

يَهْدِي مَنْ يَشَاءُ  
الْهُدَايَةَ وَيُضِلُّ  
مَنْ يَشَاءُ الضَّلَالَةَ - (جو شخص ہدایت چاہے۔ اللہ اُسے ہدایت دیتا ہے، اور جو گمراہی مانگے، اُسے گمراہ کر دیتا ہے)

مطلب یہ، کہ اگر ہم مَنْ کو یثیاء کا فاعل قرار دیں، اور اس میں

نحو کے لحاظ سے قطعاً کوئی رکاوٹ نہیں۔ تو تضاد رفع ہو جاتا ہے۔

## اللہ کی خواہش :

ایک اور بات یاد رکھیے، کہ انسان کی خواہش اور اللہ کی خواہش میں بڑا فرق ہے۔ انسان کی بے شمار خواہشات پوری نہیں ہوتیں۔ لیکن اللہ کی خواہش قضا کی طرح اٹل ہوتی ہے۔ اگر آج اللہ یہ خواہش کرے کہ ساری دنیا مسلمان ہو جائے۔ تو طرفۃ العین میں یہ خواہش پوری ہو جائے گی۔ چونکہ اللہ نے کفر و اسلام کا معاملہ انسانی مرضی پر چھوڑ رکھا ہے۔ اس لیے وہ اس قسم کی خواہش نہیں کرتا، کہ یہ مترادف جبر ہوگی۔ آیات ذیل میں شاء اور یشاء کا مفہوم یہی ہے۔

وَلَوْ شَاءَ اللَّهُ (اگر اللہ چاہتا،

مَا أَشْرَكُوا۔ کہ وہ شرک نہ کریں)

(انعام - ۱۰۸)

وَلَوْ أَنَّا نَزَّلْنَا إِلَيْهِمُ

الْمَلَائِكَةَ وَكَلَّمَهُمُ الْمَوْتَىٰ

.... مَا كَانُوا لِلْيَوْمِ مُؤْمِنِينَ إِلَّا أَنْ

يَشَاءَ اللَّهُ (انعام - ۱۱۲)

(اور بات تھی)

## ایک شاعرانہ نکتہ :

گو کائنات میں کہیں کوئی فتور۔ تضاد یا تصادم موجود نہیں۔ لیکن ایک ظاہر میں آنکھ کو بڑا تضاد نظر آتا ہے۔ یہ پہاڑوں کی بلند و پست چوٹیاں، گرم و سرد خطے، نور و ظلمت کا نظام، مسرت و غم، بایں و رجا، موت و حیات، غم و یسر، رزم و بزم، جلوت و خلوت، سب تضاد کے مظاہر ہیں

یہ تضاد انسانی افکار میں بھی ملتا ہے۔ کوئی شرک کا قائل ہے۔ کوئی توحید کا۔ کوئی ہمہ دوست اور کوئی ہمہ ازادست کا۔ کوئی دوام حیات اور کوئی اختتام حیات کا۔ جب ہم زندگی پر بحیثیت مجموعی نظر ڈالنے کے بعد کوئی فلسفہ پیش کرتے ہیں تو اس میں تضاد کا پیدا ہونا ناگزیر ہے۔ یوں بھی بلند فلسفیانہ مسائل اور مابعد الطبعی حقائق کی وضاحت کے لیے تضاد کی تکنیک استعمال کی جاتی ہے اور اسے کمالِ بیاں سمجھا جاتا ہے۔

### سعادت و شقاوت بطنِ مادر میں :

بعض احادیث میں مذکور ہے اور عام عقیدہ بھی یہی ہے کہ ایک انسان کی سعادت و شقاوت کا فیصلہ بطنِ مادر ہی میں ہو جاتا ہے۔ اس کا مطلب ہرگز یہ نہیں کہ ایک آدمی کو عمل سے پہلے ہی جزا یا سزا مل جاتی ہے۔ بلکہ یہ ہے کہ گھر کا ماحول، والدین کا کردار اور معاشرے کی حالت دیکھ کر یہ اندازہ لگانا و شواہد نہیں ہوتا، کہ بچے کو کن حالات سے سابقہ پڑے گا اور اس کی تقدیر کیا رخ اختیار کرے گی۔ ایک خاکروب کا بچہ عموماً خاکروب بنتا ہے۔ شرابی کا شرابی، اور چور کا چور۔ وہ اپنا مذہب، عقائد، پیشہ کردار اور نظریہ زندگی والدین سے لیتا ہے۔ ان حالات میں یہ کہنا غلط نہیں کہ سعادت و شقاوت کا فیصلہ بطنِ مادر ہی میں ہو جاتا ہے۔ کوئی نہیں جانتا کہ بڑا اور ڈالہا کی اولاد امیر ہوگی۔ اور ایک مزدور کی غریب، شاہ کا بیٹا شاہزادہ ہوگا۔ اور بھکاری کا گدا۔ ملتان کا آم میٹھا ہوگا اور راولپنڈی کا کڑوا۔ چمن کا سردالہ زید ہوگا۔ اور اٹک کا بد مزہ۔ وقس علیٰ هذا۔

تو یہ تھے اسلامی عقائد اور ان کا فلسفہ۔



# صوم و صلوٰۃ اور حج و زکوٰۃ کا فلسفہ

علم کی فراوانی، وسائل تبلیغ کی بہتات اور طویل انسانی تجربے نے ساری مہذب دنیا کو چند اخلاقی - معاشری - سیاسی اور اقتصادی قدروں پہ جمع کر دیا ہے۔ سچائی - دیانت - تواضع - خدمت - ایثار - عدل - احسان وغیرہ کو سب اچھا سمجھتے ہیں، اور جھوٹ - بے ایمانی - بے انصافی وغیرہ کو بُرا۔ لیکن چند اعمال ایسے ہیں۔ مثلاً: صوم، صلوٰۃ، حج اور زکوٰۃ - جنہیں غیر مسلم تو رہے ایک طرف، خود مسلمان بھی بے سود سمجھنے لگے ہیں۔ اللہ نے قرآن میں ادائے نماز کا حکم سات سو مرتبہ دہرایا ہے۔ لیکن کیا مہال کہ مسلمان مسجد کے قریب بھی جائے: ”بڑے لوگ“ (سرمایہ دار - زمیندار - بڑے بڑے تاجر، اور حکام اعلیٰ) تو پہلے ہی اللہ کے سامنے جھکنا اپنی توہین سمجھتے تھے۔ اب عوام بھی اللہ سے جاگ نکلے ہیں۔ آج ہمارے طلبہ - اساتذہ - تاجروں - کسانوں - مزدوروں اور اہل کاروں میں ایک فی صد بھی نمازی نہیں رہے۔ یہ لوگ مسجد و ملا کا سر محفل مذاق اڑا کر دوسرین کو بھی عبادت سے متنفر کر رہے ہیں۔ حالات یہاں تک بگڑ چکے ہیں کہ حال ہی میں حیدر آباد (سندھ) گریڈ کالج کی ایک مسلمان لڑکی نے اسلام و بزرگان اسلام پر ایک اخباری خط میں لعنت بھیجی ہے۔ ہوائیوں - کہ ایک سندھی مسلمان نے ایک مضمون میں راجہ داس کو بھی اپنے ہیروز میں شمار کر لیا۔ اس پر ایک غیور مسلمان جناب عابد نے لکھا کہ





اس کے نتائج کیا ہوں گے؟ وہی جو ہر زمانے میں ہوتے رہے، اور آج کل یورپ میں ہمارے سامنے ہیں۔ یعنی :

- ا : تمام اخلاقی۔ روحانی اور معاشری قدروں کی پامالی۔
- ب : نوجوانوں کی آوارگی۔ عیاشی و لذت پرستی۔
- ج : شراب نوشی۔ قمار بازی اور جنسی جرائم۔

د : لڑکیوں کا قبل از نکاح ماں بن جانا۔ یہ وہاں اس قدر پھیل چکی ہے، کہ ۱۹۶۲ء میں امریکہ کے چند ہائی سکولوں کی لڑکیوں کا طبی معائنہ کیا گیا، تو چھیالیسی فیصد حاملہ نکلیں۔ اس سلسلے میں جرمنی ذرا زیادہ محتاط تھا۔ کیوں کہ وہاں گوسٹے اور شرکر کی پرسوز مشرقی آواز مدتوں گونجتی رہی۔ لیکن عیاش اقوام میں محصور ہونے کے باعث آج وہاں کے حالات بھی خوش گوار نہیں رہے۔ حال ہی میں ایک جرمن فرانز کرچ میٹن کا ایک مقالہ مختلف اخبارات میں شائع ہوا ہے۔ جس کا خلاصہ یہ :-

”مغربی جرمنی کی ان طالبات کی تعداد، جن کی عمر ۱۳-۱۸ سال کے درمیان ہے، اور جو نکاح سے پہلے ہی مائیں بن چکی ہیں۔ ۱۹۵۰ء میں ۷۳۷۱ تھی، اور آج تیس ہزار۔ ہمارے ماہرین نفسیات۔ اطباء۔ دینی علما، اور دیگر دانشوروں کی متفقہ رائے یہ ہے کہ اس حرام کاری کے بڑے محرک ہماری فلمیں، ہمارے مصور رسائل، ہمارے ٹیلی ویژن اور دیگر ادارے (شبہینہ کلب، رقص گاہیں، میخانے وغیرہ) ہیں۔ جو عیاشی اور جنسی بے راہی کی زبردست ترغیب دیتے ہیں۔ ایک اور وجہ والدین کا اپنا کردار ہے۔ جب وہ خود عیاشی کر رہے ہوں، تو اولاد کو کس منہ سے روکیں۔“

(ملخص - ”پاکستان ٹائمز“ اشاعت ۱۵- ستمبر ۱۹۶۸ء)

آج یورپ حرام کاری کی دلدل میں تابفرقی ڈوب چکا ہے۔ اُس کے فلسفی سخت پریشان ہیں، اور اس وبا کا علاج سوچ رہے ہیں۔ لیکن سوچنے کا وقت گزر چکا ہے۔ اگر سوچنا تھا، تو اُس وقت سوچتے۔ جب نو جوانوں کو مذہب کے رُسلین سے آزاد کر رہے تھے۔ انھیں آسمانی قدروں کے خلاف بھڑکار رہے تھے۔ مذہب کا تسخیر اڑا رہے تھے، نسل نو کو بدست۔ حرام کار، اور مادر پدر آزاد بنا رہے تھے۔ اے تسخیر مردانہ کا خواب دیکھنے والو! کیا تمہیں اتنی سی بات معلوم نہ تھی، کہ انسان پابند مذہب ہو، تو فرشتہ بن جاتا ہے۔ نہ ہو تو نیرو اور چنگیز کا روپ اختیار کر لیتا ہے؟

اے میرے ہم وطنو! کیا تم بھی اُسی انجام بد کو دعوت دے رہے ہو۔ جس میں آج یورپ گھرا ہوا ہے؟ کیا تمہیں اپنی یہ حیا دار۔ باعصمت۔ پاکیزہ۔ قانع اور بے زبان بچیاں بُری لگتی ہیں؟ اگر نہیں، تو انھیں آغوش گناہ میں کیوں دھکیل رہے ہو؟ کیا تمہیں اپنے مُطیع۔ خدمت گزار اور نیک بیٹوں سے نفرت ہے؟ اگر نہیں، تو پھر ان کے سامنے اپنی لامذہب زندگی کا بُرا نمونہ کیوں پیش کر رہے ہو؟ انھیں انگریزی کی بد آموز فلمیں دکھا کر جنسی درندہ کیوں بنا رہے ہو؟

جوانی جہاں بھی آتی ہے، جنسی ہیجان اور جذبات کا سیل تندرست لاتی ہے۔ اس سیل کے آگے مذہب کا بند باندھنا ضروری ہے۔ ورنہ یہ سب افتدار کو بہالے جائے گا۔ اگر ہم ایک بچے کے ذہن میں اتنی سی چیز بٹھا دیں، کہ اللہ بے پناہ طاقتوں کا مالک ہے، ارض و سما کے تمام خزان اُس کے قبضے میں ہیں۔ غم و مسرت کا سرچشمہ وہی ہے۔ وہ اچھوں کو نوازنا اور بُروں کو سزا دیتا ہے۔ اچھوں کے لیے محل، باغات، اور حُوریں ہیں۔ بُروں کے لیے آگ، سانپ، بچھو اور تھوہر۔ تو اُس کے قدم گناہ کی طرف نہیں اٹھیں گے، اور اگر اٹھیں گے بھی، تو رُک رُک کر۔

قرآن نے گناہ سے بچنے کے لیے عبادت کا نسخہ بھی تجویز فرمایا ہے :

اِنَّ السَّلٰوةَ تَنْهٰی  
عَنِ الْفَحْشَآءِ وَالْمُنْكَرِ - (نماز یقیناً گناہ و مکروہاتِ زمانہ سے بچاتی ہے۔)

(عنکبوت - ۴۵)

## فلسفہِ صلوٰۃ :

۱ : اپنے قول کی لاج کون نہیں رکھتا ؛ جب ایک شخص دن میں پانچ مرتبہ اللہ کے سامنے دست بستہ کھڑے ہو کر کہتا ہے :-

”اے رب کائنات ! تیری ذات عظیم ،  
تیرا نام مبارک ، تو ہی تسلی ، عبادت اور استعانت  
کے قابل ہے ۔ اے رحمتِ مجسم ! ہمیں برگزیدہ انسانوں  
کی راہ پر چل ۔ مغسوب و بد راہ اقوام کی اقتدا سے بچا ۔  
دنیا و عقبیٰ میں کامیاب کر ۔ ہمیں اور ہماری اولاد کو  
پابندِ صلوٰۃ بنا اور روزِ نشتر ہمارے والدین ، اور  
دیگر اہل ایمان پر نوازش کر ۔ اے اللہ تو علیل و اکبر ہے  
اور تیری اعلیٰ و ارفع ذات بہت مقدس ہے ۔“

تو بعد از صلوٰۃ بھی اُسے اپنے وعدوں اور دُعاؤں کا خیال رہتا ہے ۔ جو شخص  
منعم علیہ گروہ میں شمولیت کی دُعا مانگ کر مسجد سے باہر آتا ہے ۔ وہ بدکاری سے  
بچنے کی ہر ممکن کوشش کرتا ہے ۔ تاکہ اُس کے قول و عمل میں وعدت رہے اور  
اُس کی شخصیت منقسم ہو کر منبعِ اضطراب نہ بن جائے ۔ نماز ، گناہ سے بچنے کی  
ایک نہایت مؤثر نفسیاتی تدبیر ہے ۔

ب : انسان کی شخصیت ارتقا پذیر ہے ۔ اس میں ولادت سے موت تک

انقلاب و تغیر جاری رہتا ہے۔ یہ اعمال کے سانچے میں سدا ڈھلتی رہتی ہے۔  
 بلند اعمال اسے حسین بناتے ہیں اور پست اعمال قبیح۔ حسن پہلے رُوح میں پیدا  
 ہوتا ہے اور پھر جسم میں۔ یہ منظر مجھے صد ہا مرتبہ دیکھنے کا موقع ملا، کہ جو بچے علم  
 کی خاطر درس گاہوں میں گئے اور وہاں احکام خداوندی کے پابند رہے۔ وہ  
 بیس برس کے بعد نہایت سڈول۔ دلکش اور حسین چہرے لے کر واپس آئے۔  
 دوسری طرف ایسے خوش گل نوجوانوں سے بھی واسطہ پڑا۔ جو چلتے چلتے بھٹک گئے  
 شرابیوں، افیونیوں، جوار یوں اور بد معاشرے کی صحبت میں پھنس کر بد اعمال،  
 بد صورت اور قابل نفرت بن گئے۔ انسان کا چہرہ اور خصوصاً جبیں، ایک ایسی  
 لوح ہے۔ جس پر اللہ اپنے ہاتھ سے انسان کا کردار لکھتا رہتا ہے۔

يَعْرِفُ الْمُبْمُونُ (بدکار اپنے چہروں سے)

بِسْمَاهُمْ (رحمن - ۲۱) (پہچانے جاتے ہیں)

سِمَاهُمْ فِي وُجُوهِهِمْ (سجدوں کے آثار اُن کے)

مِنْ أَشَدِّ السُّجُودِ (چہروں پر نمایاں ہیں۔ اور یہی اُن

(مومنوں کی پہچان ہے) (فتح - ۲۹)

انسانی پرسنٹی (شخصیت) ہر وقت کسی نہ کسی سانچے میں ڈھلتی رہتی ہے۔  
 اہل نظر اس بات پر متفق ہیں کہ علم کا سانچہ اعلیٰ ہے اور عبادت کا اعلیٰ ترین۔  
 اُمتِ مسلمہ کے حسین لوگ وہی تھے۔ جو عبادت کے سانچے میں ڈھل کر نکلے تھے۔  
 مثلاً: دانا۔ باہو۔ اجمیری۔ شکر گنج۔ بایزید۔ جنید وغیرہ رحمہم اللہ اجمعین۔  
 یہ زمینی بھی تھے اور آسمانی بھی۔ ان کی ایک نگاہ سے لاکھوں انسانوں کی تقدیریں  
 بدل گئی تھیں، اور ان کی بدولت اسلام بجز اکاہلی کے بعید ترین جزائر تک پھیل  
 گیا تھا۔ عظیم انسانوں کا یہ سلسلہ اسلام کے سوا کہیں اور موجود نہیں۔ یہ لوگ

یونیورسٹیوں کی نہیں بلکہ عبادت گاہوں کی تخلیق تھے۔

ج : سرور کے مآخذ کئی ہیں۔ اول : مناظرِ فطرت - یعنی بہاروں کی رنگینی۔

آبشاروں کی موسیقی - کوہساروں کا جلال - سمندروں کی عظمت اور صحراؤں کی  
پہنائی - دوم : علم - سوم : موسیقی - چہارم : حسن - وقس علیٰ هذا - سرور کا  
سب سے بڑا مآخذ عبادت ہے۔ جب ایک انسان سکوتِ شب میں اللہ کے پاؤں  
پر سر رکھ کر اُس کے تصور میں ڈوب جاتا ہے، تو صرف کائنات ہی نہیں شاہد کائنات  
بھی اُس سے ہم کلام ہو جاتا ہے۔ اور جب اُس کی روح فرطِ سرور میں جھومنے  
لگتی ہے، تو وہ یوں محسوس کرنا ہے گویا ساری کائنات اُس کے ہمراہ ناچ رہی ہے۔

نہ خواہم ایں جہاں و آن جہاں را

مزا ایں بس کہ دائم رمزِ جاں را

سجودے وہ کہ از سوز و سرور کش

بوجد آرم زمین و آسماں را (اقبال)

د : عبادت اُن طاقتوں کو بیدار کرتی ہے۔ جو قلم کو دو نیم اور عصا کو اثر و با  
نا سکتی ہیں۔ جو ایک ہزار مسلح حملہ آوروں کو ۳۱۳ نہتے فداکاروں سے پٹوا  
سکتی ہیں۔ جو آندھیوں - بکلیوں - سیلابوں اور فرشتوں کو بھی امداد کے لیے  
بلا سکتی ہیں۔

یا ایہا الذین

آمنوا اذکرو نعمۃ اللہ

علیکم اذ جاء تکم

جنود فارسلنا علیہم

ریحاً و جنوداً

۱) اے اہل ایمان! تم اللہ

کا وہ احسان یاد کرو، جب

(جنگِ احزاب میں چوبیس ہزار)

حملہ آوروں نے تم پر بلہ بول

دیا تھا۔ اُس وقت ہم نے



لَمْ تَرَوْهَا  
وَكَانَ اللَّهُ بِكُمْ  
تَعْمَلُونَ بَصِيرًا -

(احزاب - ۹)

اُن پر تیز رفتار آندھی چلائی۔  
نیز آسمان سے ایسے لشکر اتارے  
جنہیں تم نہیں دیکھ سکتے تھے۔ یہ  
اس لیے کہ اللہ تمہارے اعمال کو  
دیکھ رہا تھا، اور تم اس امداد کے  
مستحق تھے۔

اللہ نے غزوہ اسلام کے بعد پانچ سو برس تک ہمیں ہر میدان میں فتح سے نوازا۔ ہم  
نے جس سمت کا رخ کیا۔ ظفر مندی نے ہمارے قدم چومے۔ کیوں؟ اس لیے، کہ  
اللہ ہمارے ساتھ تھا۔ دوسری طرف قیسر و کسریٰ، کو ان کا بے اندازہ سامان جنگ  
اور لاتعداد فوج محض اس لیے تباہی سے نہ بچا سکی، کہ وہ اللہ کے لطف و کرم سے  
محروم ہو چکے تھے۔ اگر ہم آج بھی احکامِ الہی کے پابند ہو جائیں تو وہی شوکت و  
عظمت ہمیں پھر مل سکتی ہے۔ ورنہ اگر ہم گناہ کی راہوں پر بڑھتے چلے گئے اور  
رُکوع و سجود کو شغلِ بے کاراں سمجھتے رہے، تو کسی دن بھارت کا خونخوار راکشش  
ہماری دھجیاں بکھیر دے گا۔

تو کیستی؟ زکجائی؟ کہ آسمانِ کبود  
ہزار چشم براہ تو از ستارہ کشود  
تو آں نہ؟ کہ مِصْطٰی ز کمشان می کرد  
ترا شراب خم غریباں ز خویش ربود

(اقبال بہ ترسیم)

۴ : عبادتِ بصارت میں وہ گہرائی اور گیرائی پیدا کرتی ہے، کہ رفتہ رفتہ  
زمان و مکاں کے تمام حجابات اُٹھ جاتے ہیں۔ قریب و بعید اور ماضی و مستقبل کا

اقتیاز مٹ جاتا ہے۔ مومن کی عارفانہ بصیرت ہر منظر میں جلوہ حقیقت دکھنے لگتی ہے اور یہ کائنات از سر تا پا نور نظر آتی ہے۔

خود آگہاں کہ ازیں خاکداں بروں جُستند

طسم مرو سپرو ستارہ بشکستند (اقبال)

و : اللہ کے سامنے ٹھکنے والا کبھی کسی دوسرے کے سامنے نہیں جھکتا۔ اور ماسوا

اللہ سے بے نیاز ہو جاتا ہے۔ اسی بے نیازی کا دوسرا نام قلندری ہے۔

ز : انسان کو دو چیزیں عظیم بناتی ہیں۔ جلال اور جمال۔ جمال اُس نیاز و گداز

کا نام ہے۔ جو صرف عبادت سے پیدا ہوتا ہے

ح : اسلامی زندگی قربانیوں کا ایک طویل سلسلہ ہے۔ زکوٰۃ مال کی قربانی ہے۔

روزہ جذبات کی۔ جہاد جان کی، اور صلوٰۃ آرام کی۔ صبح کی نیند بہت گہری۔

بیٹھی اور سکون بخش ہوتی ہے، اسے چھوڑ کر اللہ کے حضور میں جانا کوئی کھیل نہیں۔

ظہر کے وقت کاروبار، عصر و مغرب کے وقت تفریحات، اور وقت غشاء

خواہش آرام کو قربان کرنا پڑتا ہے۔ جب ایک شخص ان چھوٹی چھوٹی قربانیوں کا

عادی بن جاتا ہے، تو اُسے بڑی ابتلاؤں میں ڈالا جاتا ہے اور یوں منزل بمنزل وہ

اُن مقامات کی طرف بڑھتا ہے۔ جو مقصود آدم ہیں۔

یا آیتُهَا الْاِنْسَانُ (اے انسان! تو نے حد

اِنَّكَ كَادِحٌ اِلٰی تَكَالُفٌ اُكْثَا كَرَاللّٰہِ كِی طَرَف

سَرِّیْكَ فَمَلَا قِیْرًا - بڑھ رہا ہے اور ایک نہ ایک دن

(انشقاق - ۶) اُسے پالے گا

اسلامی نظام زندگی ایک وحدت ہے۔ اس کے پورے نتائج تبھی سامنے

آتے ہیں کہ ہم سارے نظام کو اپنائیں۔ اس نظام کے اجزاء یہ ہیں :- ایمان

صلوٰۃ - صوم - زکوٰۃ - حج - جہاد - بے پناہ علم - محبت - عدل - احسان -  
خدمتِ انسان وغیرہ - جو لوگ چند ارکان کو اپنا کر باقی احکام سے بے نیاز ہو  
جاتے ہیں - مثلاً : نماز ادا کرنے کے بعد یہ سمجھتے ہیں کہ وہ باقی تمام فرائض سے  
سُکدوش ہو چکے ہیں - وہ غلطی پر ہیں -

لَيْسَ الْبِرَّ أَنْ تُولُوا  
وُجُوهَكُمْ قِبَلَ الْمَشْرِقِ  
وَالْمَغْرِبِ وَلَكِنَّ الْبِرَّ  
مَنْ أَمَنَ بِاللّٰهِ وَالْيَوْمِ الْآخِرِ  
وَالْمَلَائِكَةِ وَالْكِتَابِ  
وَالنَّبِيِّينَ وَآتَى الْمَالَ عَلَى  
حُبِّهِ ذَوِي الْقُرْبَىٰ وَالْيَتَامَىٰ  
وَالْمَسَاكِينَ وَابْنَ السَّبِيلِ  
وَالسَّائِلِينَ وَفِي الرِّقَابِ  
وَاقَامَ الصَّلَاةَ وَآتَى  
الزَّكَاةَ وَالْمُؤْمِنُونَ  
بِعَهْدِهِمْ إِذَا عَاهَدُوا  
وَالصَّابِرِينَ فِي الْبَأْسَاءِ  
وَالضَّرَّاءِ وَحِينَ الْبَأْسِ  
أُولَٰئِكَ الَّذِينَ صَدَقُوا  
وَأُولَٰئِكَ هُمُ الْمُتَّقُونَ  
(بقرہ - ۱۷۷)

(مُنہ مشرق یا مغرب  
کی طرف پھیرنا نیکی نہیں -  
بلکہ نیکی مختلف اعمال کا  
نام ہے - مثلاً : اللہ ،  
آخرت ، ملائکہ ، آسمانی  
صحائف اور تمام انبیاء پر  
ایمان لانا - شوق و رغبت  
سے اقارب یتامی ،  
مساکین - سائلین (حاجت مند)  
مسافروں اور گرفتارانِ بلا  
کی مالی امداد کرنا - نماز  
پڑھنا ، زکوٰۃ دینا - وعدوں  
کی پابندی کرنا - مُصِیبت  
مرض اور جنگ میں  
ثابت قدم رہنا -  
یہی لوگ سچے مومن ، اور  
متقی ہیں -

## نماز پر تنقید :

آپ نے بارہا ماڈرن مسلمانوں سے یہ اعتراض سنا ہوگا کہ فلاں نمازی فلاں جرم میں پکڑا گیا اور فلاں حاجی عرب سے سونا چھرا لایا۔ اس لیے نماز و حج بے کار ہیں۔ ان معتزضین کو کیسے کہ استاد اور والدین کی طرح نماز کا کام گناہ سے روکنا ہے۔ اگر کوئی بد بخت نہ رکے۔ تو اس میں نماز کا کیا قصور؟ اگر آپ صرف اسی بنا پر نماز کو ختم کرنا چاہتے ہیں، تو پھر اپنے والدین اور اساتذہ کو بھی ماز ڈالیے، کہ اُن کے روکنے کے باوجود آپ گناہ کر رہے ہیں۔ اگر کوئی نمازی ارتکاب گناہ سے صلوة کی توہین کر رہا ہے، تو آپ گناہ کو ختم کریں، نہ کہ نماز کو۔

اگر کوئی شخص غیر محرم لڑکیوں کو گندے خطوط لکھتا ہے۔ تو اس کا علاج قلم۔ و دات اور کاغذ کو ختم کرنا نہیں، بلکہ اُس بد نویس کو سیدھا کرنا ہے۔

ایک نمازی روزانہ صد ہا کام کرتا ہے۔ مثلاً : وہ روٹی کھاتا، پانی پیتا، رزق کماتا، ہل چلاتا اور لوگوں سے ملتا ہے۔ اُس کے کسی گناہ کو صرف نماز کی طرف منسوب کرنا، اور دیگر تمام اعمال و عمل کو نظر انداز کر دینا کج دماغی اور سینہ زوری کی انتہا ہے۔

آپ اُس قاتل کو کیا کہیں گے، جو شب گزشتہ میں کھائی، مونی دال و جبر قتل بتائے، اور اُس چور کے متعلق کیا رائے قائم کریں گے، جو اپنی کسی نماز کو چوری کا محرک قرار دے۔

ط : امام غزالی احیاء العلوم میں فرماتے ہیں کہ جب ایک عابد ذکر خدا کو اپنا معمول بنالیتا ہے تو رفتہ رفتہ اُسے بدی سے نفرت ہو جاتی ہے، اور کوئی ترغیب اُسے مائل بہ گناہ نہیں کر سکتی۔ یہ وہ منزل ہے، جہاں اللہ اُس کے دل کو اپنی مہمٹی

میں لے لیتا ہے۔ وہ ماسوا سے..... بے نیاز ہو جاتا ہے، اور بعد از مرگ اُس کی رُوح ایک زندہ و پابندہ قُوّت بن جاتی ہے۔ مومن کی یہ حالت، سفر از خدا و خدا کھلاتی ہے۔ انسان کے ان رفیع و جلیل مقامات کو وہ لوگ کیا جانیں، جو نماز کو شُغلِ بے کاراں اور اپنے آپ کو خدا و رسول سے دانا تر سمجھتے ہیں۔

بہ یزداں کے رسد آں راہ پیمایا تن آسانے

کہ صد با سال منزل در مستام آذری کردہ

(اقبال - : ترمیم)

ایک اور عارف کا تجربہ یہ ہے کہ ایک عابد کو مقامات ذیل سے گزرنا پڑتا ہے :  
 اوّل : توکل - اس سے مراد ترکِ اسباب نہیں، بلکہ فراہمیِ اسباب کے بعد  
 ناکج کو اللہ پہ چھوڑ دینا ہے۔

دوم : یقین - جہاں عقلِ عشق کے آگے سپردِ ال دیتی ہے۔  
 سوم : شکر - یہ احساس کہ ہر چیز اللہ کی عطا کردہ ہے، اور شکر و ستائش کا  
 مستحق بہر حال وہی ہے۔

چہارم : مقامِ ہیبت - کہ انسان اللہ کو حاضر و ناظر سمجھ کر ہر وقت اُس کے  
 خوف و خیال سے سہما رہے۔

پنجم : غلوّص - کہ اُس کا اُٹھنا - بیٹھنا - جینا - مرنا خالصتاً اللہ کے لیے ہو جائے۔  
 ششم : حیا - اس خیال سے شرمسار رہنا، کہ وہ خدا کی لاتعداد نعمتوں کا شکر پوری  
 طرح ادا نہیں کر سکتا۔

یہ ایک ناقابلِ انکار حقیقت ہے کہ عبادت سے ایک ایسی شخصیت ابھر کر سامنے

آتی ہے، جو پاکیزہ، خدا پرست، انسان دوست اور تمام اعمال و جذبات میں متوازن ہو  
 اسی داخلی انقلاب کی خاطر اللہ نے حکم دیا تھا کہ قیام سلطنت کے بعد تمھارا پہلا کام  
 نظام عبادت کا قیام ہو (الحج - ۴۱) لیکن پاکستان کے ارباب اقتدار نے اس حکم کی  
 پرواہ نہ کی۔ نتیجہ یہ کہ ہمارے دفاتر راشیوں سے، بازار سمگلروں اور گراں فروشوں سے،  
 درس گاہیں لادین طلبہ سے اور گھر آوارہ اولاد سے بھر گئے۔ ساری قوم پٹری سے اتر گئی۔  
 اور ساری دنیا نے ہم سے یہ سوال پوچھا، کہ کیا وہ اسلام ہی ہے جس کی خاطر تم نے  
 نیا ملک حاصل کیا تھا؟ اور جس کے لافانی، ابدی، سرمدی اور اعلیٰ ترین نظام زندگی  
 ہونے کا ڈھول تم چودہ سو برس سے پیٹ رہے تھے؟

فتادی از مقام کبردائی  
 حضور دُوں نهاداں چہرہ سائی  
 تو شاہینی۔ ولیکن خویشتن را  
 نگیری تا بہ دام خود نیائ

( اقبال )

## کیا خدا ہماری عبادت کا محتاج ہے؟

اگر شاگرد استاد کی تعظیم کرے، اور بیٹا باپ کی۔ تو اس سے فائدہ شاگرد  
 اور بیٹے ہی کو پہنچے گا، کہ وہ سعید و رشید کہلائیں گے۔ مہذب و نیک شمار  
 ہوں گے، اور استاد و والد کے فیوض سے پورا فائدہ اٹھائیں گے۔ دوسری طرف  
 ایک بے ادب شاگرد اور نامردمان پسر کو بدنامی۔ ذلت۔ اور لعنت  
 کے سوا کچھ بھی نہیں ملے گا۔ عبادت کیا ہے؟ رب العرش کا احترام۔ یہی احترام  
 انسان کو جمیل و جلیل بناتا ہے۔

## فلسفہ اوقاتِ صلوٰۃ :

نیز کو موت کی بہن کہا جاتا ہے، اور بیداری کو حیاتِ نو۔ ایک مومن حیاتِ نو  
ملنے پر اللہ کا شکر ادا کرتا ہے، اور یہ ہے نمازِ صبح۔

جب وہ چھ سات گھنٹے کے کاروبار کے بعد گھر آتا ہے تو کسبِ حلال پر پھر اللہ کا  
شکر ادا کرتا ہے، اور یہ ہے نمازِ ظہر۔ جب دن ختم ہونے لگتا ہے، تو وہ دن کے  
بخیریت گزرنے پر ایک مرتبہ اور شکر یہ ادا کرتا ہے اور یہ ہے صلوٰۃِ عصر۔ دن بھر کے  
تھکان کے بعد جب راحت بخش رات اپنی تمام تر آسودگیوں کے ساتھ طلوع ہوتی ہے،  
تو وہ پھر سجدہ شکر میں گر جاتا ہے۔ (نمازِ مغرب) اولِ شب کی چھوٹی موٹی تفریحات۔  
گپ شپ اور کھانے کے بعد جب اُسے نیند ستانے لگتی ہے، تو وہ زندگی کو الوداع  
کہنے سے پہلے ایک مرتبہ اور سر بسجود ہو جاتا ہے۔ (نمازِ عشاء) اور یہ ہے مسلمان کا  
بیچ زندگی۔ پاکیزہ۔ تابدار۔ محکم اور پرسکون۔

آلَا بِذِكْرِ اللَّهِ  
تَطْمَئِنُّ الْقُلُوبُ - (یاد رکھو کہ دلوں  
کو سکون اللہ کے ذکر سے

(رعد - ۲۸) ملتا ہے)

کیا اس نظام پر کار بند ہونے کے بعد آوارگی۔ عیاشی۔ بدکاری اور رشوت  
کی کوئی گنجائش ہو سکتی ہے؟

## امراض سے حفاظت :

یہ ایک تسلیم شدہ حقیقت ہے، کہ بیماری گناہ کی تخلیق ہے۔ یہ پہلے جسم لطیف  
(اس جسمِ خاکی میں رہنے والا حقیقی انسان) کو لاحق ہوتی ہے، اور پھر جسمِ خاکی کو صحت



اور مرض صفاتِ رُوح ہیں۔ رُوح نکل جانے کے بعد جسم بیمار نہیں ہوتا۔  
 آپ جانتے ہیں، کہ عداوت و محبت دو متضاد جذبات ہیں، اور جسم پر  
 ان کے اثرات بھی متضاد ہوتے ہیں۔ محبت سے جسم میں صحت بخش رطوبتیں پیدا ہوتی ہیں۔  
 اور بغض و عداوت سے یہ زہر میں تبدیل ہو جاتی ہیں۔

ایک امریکی ڈاکٹر لکھتا ہے :

”گناہ سے پہلے جسم لطیف بیمار ہوتا ہے، اور اُس کے بعد جسم خاکی۔  
 غصہ صحت کو بہت نقصان پہنچاتا ہے۔ اس سے تھوک میں ایک قسم کا  
 زہر پیدا ہو جاتا ہے اسی طرح فوری اشتعال سے نہ صرف دل کمزور ہو جاتا ہے  
 بلکہ جنوں اور موت تک کا خطرہ ہو سکتا ہے۔ دوسری طرف محبت شفقت۔  
 رحم۔ احسان اور خلوص نیت سے جسم میں ایسی صحت افزاء اور حیات بخش  
 رطوبتیں پیدا ہوتی ہیں، جو گناہ کے زہر کو امرت میں بدل دیتی ہیں۔“

(ان ٹیوٹوریل وی انٹائیٹ -

از پروفیسر راولف ٹرائن - ص ۳۹)

ہومیو پیتھی کا مشہور فاضل ڈاکٹر کینٹ اپنی کتاب فلاسفی آف ہومیو پیتھی

میں لکھتا ہے :-

”طبيب کا فرض علاج کرنا ہے، اور اُس کی واحد صورت یہ -  
 کہ وہ مریض کی رُوح کو پاک کرے۔ کیوں کہ بیماری پہلے رُوح کو لاحق  
 ہوتی ہے، اور وہاں سے بدن کی طرف بڑھتی ہے۔ باطن کی سلامتی کا  
 لازمی نتیجہ جسم کی سلامتی ہے۔“

(مختص - ص ۱۸)

میں خود بھی ایک چھوٹا سا رُوحانی مُعالج ہوں۔ میں اب تک کئی ہزار مریضوں کو

نماز پڑھنا اور سوائے اللہ کے دوسرے بفضلہ صحت آشنا کر چکا ہوں۔ اگر یقین نہ آئے تو خود آزما دیجیے۔ اس کی صورت یہ کہ پہلے تمام گناہوں کو ترک کرنے کا پختہ عہد کریں۔ اس کے بعد پابند عبادت و تلاوت ہو کر محبت، خدمت، رحم، احسان، صداقت اور دیانت کو اپنا معمول بنائیں۔ اگر اس کے بعد بھی کوئی مرض یا پریشانی باقی رہے، تو مجھے مَن مانی سزا دیں۔

اللہ کا یہ ارشاد کبھی غلط نہیں ہو سکتا، کہ :-

إِنَّ السَّلَوةَ تَنْهَى عَنِ الْفَحْشَاءِ

وَالْمُنْكَرِ (عنکبوت - ۴۵)

اس آیت میں لفظ الْمُنْكَرِ مقابل غور ہے۔ لغوی لحاظ سے اس کے

معانی ہیں :-

قبیح - ناگوار - حادثہ - مُصِیْبَت - بد عملی - ظاہر ہے کہ قبیح و ناگوار میں مرض بھی شامل ہے۔ آیت کا ترجمہ یوں ہو گا :

”بے شک نماز گناہ اور مُنْكَر (یعنی : مصائب، حوادث،

امراض وغیرہ) سے بچاتی ہے۔“

اس سے واضح تر آیت یہ ہے :-

وَأَقِمِ الصَّلَاةَ  
طَرَفِي النَّهَارِ وَزُلْفًا  
مِنَ اللَّيْلِ إِنَّ الْحَسَنَاتِ  
يُذْهِبْنَ السَّيِّئَاتِ  
(دن کے دونوں  
کناروں اور رات کے  
کچھ حصے میں نماز پڑھا کرو  
کیوں کہ نیکیاں سئیات کو

دھو ڈالتی ہیں)

(ہود - ۱۱۴)

لغات میں ”سَيِّئَةٌ“ کے معانی ہیں : قبیح - گناہ - آفت - شر - نقصان۔

فرز اور دُکھ - اس کی جمع ہے : سَیِّئَات - آئیہ ذیل میں یہ لفظ صرف دُکھ کے معنوں میں استعمال ہوا ہے ۔

وَلَسِنَّ أَذَقْنَاهُ  
نَعْمًا بَعْدَ ضَرَّاءِ  
مَسَّةٍ لَّيَقُو لَنَّا  
ذَهَبَ السَّيِّئَاتُ عَنِّي  
(مُود - ۱۰)

(اگر ہم کسی آدمی کو  
دُکھ کے بعد سکھ سے نوازیں  
تو وہ خوش ہو کر کہتا ہے  
کہ میرے دُکھ (سَیِّئَات)  
دُور ہو گئے)

### فلسفۂ صوم :

صوم عربی زبان کا لفظ ہے ۔ جس کے لغوی معنی ہیں : رُک جانا ۔  
تھم جانا ۔ مثلاً :

الرَّيَّاحُ الصَّائِمَةُ : تھم جانے والی ہوائیں ۔  
السَّكَاكِينُ الصَّائِمَةُ : رُک جانے والی ، یعنی نہ کاٹنے  
والی چھریاں ۔  
الْبَكَرَاتُ الصَّائِمَةُ : نہ گھومنے والی چرخیاں ۔

اس کا اصطلاحی مفہوم ہے :-

کھانے ، پینے ، مُباشرت ، غیبت ، بد زبانی ، بد اندیشی ، اور بد عملی سے  
مُکمل اجتناب ۔ روزہ صرف بھوکا رہنے کا نام نہیں ۔ بلکہ تمام مُنکرات سے بچنے کا  
نام ہے ۔ جو لوگ روزہ رکھ کر غیبت ، دُشنام ، مکر و فریب ، رشوت اور قمار بازی  
سے نہیں رکتے ۔ شرعاً وہ صائم نہیں ۔

حضور پُر نور صلعم کا ارشاد ہے :-

من ابی ہریرہ  
 رضی اللہ عنہ  
 ات رسول اللہ صلی اللہ علیہ وسلم قال  
 الصیام جُنَّةٌ فَلَا  
 یَرْفُثُ وَلَا یَجْہَلُ  
 وَإِنْ أَمْرًا قَاتَلَا  
 أَوْ شَاتَمَا خَلِیْقًا  
 انّی صائمٌ مَرَّتَینِ۔  
 (بخاری - کتاب الصوم)

(حضرت ابو ہریرہؓ  
 حضور صلعم کے اس قول کے  
 راوی ہیں۔ کہ روزہ شیطان  
 کے حملوں سے بچنے کے لیے  
 ایک ڈھال ہے۔ عائم کو  
 چاہیے کہ وہ بدزبانی اور  
 جہالت سے اجتناب کرے۔  
 اور اگر کوئی شخص اُس سے  
 لڑے یا گالیاں دے، تو اُسے  
 دو مرتبہ کہے کہ میں صائم ہوں)

حدیث ذیل کے راوی بھی حضرت ابو ہریرہؓ ہیں۔ حضور صلعم کا ارشاد ہے کہ :-  
 من لم یدع  
 قول الزور والعمل  
 بہ فلیس للہ حاجت  
 فی ان یدع  
 طعامہ وشرابہ۔  
 (بخاری - کتاب الصوم)

(جو شخص روزہ رکھ کر  
 جھوٹ اور بد عملی سے نہیں  
 رکتا، اُسے کہہ دو۔ کہ  
 اللہ کو اُس کی بھوک اور  
 پیاس کی ضرورت نہیں)

اسلام کا مقصد ایک ایسا انسان تیار کرنا ہے۔ جو خواہشات، جذبات اور  
 اعمال میں متوازن ہو۔ جو مصائب میں بہت مغموں نہ ہو، اور نہ خوشی میں جامے سے باہر۔  
 جو خواب و غور، گفت و شنید، خندہ و گریہ، جسم و روح اور دنیا و عقبیٰ میں توازن  
 قائم رکھے۔ قرآن نے اس توازن کو المیزان کہا ہے۔

وَالسَّمَاءَ رَافَعَهَا ( اللہ نے آسمان بنانے  
وَضَعَ الْمِيزَانَ کے بعد کائنات میں میزان  
أَلَّا تَطْغَوْا (توازن - ترازو) لگا دیا ہے  
فِي الْمِيزَانِ - خبردار اس توازن کو  
(رحمن - ۷-۸) درہم برہم نہ کرنا

تمام بد اعمال لوگ، مثلاً : راشی اہل کار - انصاف فروش محکام - عیاش سرمایہ دار  
لانڈیہ طلبا اور گراں فروش شجرہ اس توازن کو درہم برہم کر رہے ہیں، اور وہ بھی جو  
اپنے جذبات - حرکات - اعمال اور امیال میں غیر متوازن ہیں -  
جناب کرشن فرماتے ہیں :-

” جو شخص غم و مسرت میں معتدل رہتا ہے، اور نفس پہ ضبط  
رکھتا ہے..... جو نہ کسی سے نفرت کرتا ہے نہ محبت - نہ مغموم  
ہوتا ہے، نہ پُر امید - ہر چیز سے بے نیاز..... شہرت و گناہی -  
سردی و گرمی - دُکھ اور سُکھ - آسودگی و فَلَاکت - ہجو و ستائش میں متوازن -  
خاموش - قناعت پسند - بے طمع - باعزم اور مُخلص - وہ میرانیک بندہ ہے۔  
(مُخلص - گیتا - باب ۱۲، شلوک ۱۳ - ۱۹)

روزہ اسی قسم کے متوازن انسان تیار کرنا چاہتا ہے۔  
جس طرح فوج کو جناکش بنانے کے لیے ہر سال ایک دو ماہ کے لیے جنگلوں اور  
پھاڑوں میں رکھا جاتا ہے، جہاں سپاہی ہر روز میلوں پیدل چلتے، اور پیروں بھوکے  
پیا سے رہتے ہیں، اور اسے کیمپ لائف کہا جاتا ہے۔ اسی طرح ماہ رمضان امت مسلمہ  
کے لیے کیمپ لائف ہے۔ خود ہی اندازہ فرمائیے، کہ جو لوگ دُنیا بھر کی نعمتوں کو ٹھکرا  
کر ہر روز کم از کم بارہ گھنٹے بھوکے اور پیا سے رہتے ہیں، پانچ نمازوں کے علاوہ

تراویح اور تہجد کی بھی پابندی کرتے ہیں۔ سحری کے بعد دیر تک تلاوت کرتے ہیں۔ تمام گناہوں سے بچتے ہیں۔ پورا مہینہ خدا کے تصور میں ڈوبے رہتے ہیں۔ غربا و مساکین کی پرورش کرتے ہیں، اور اپنی کمائی کا خاصہ حصہ اللہ کی راہ میں دے ڈالتے ہیں۔ وہ تقدس اور توازن کی کس منزل پہ پہنچ جاتے ہوں گے۔ اس قسم کے جمیل و جلیل لوگ صرف مذہب کے سانچے میں ڈھل سکتے ہیں۔ جو لوگ مذہب کو بے کار سمجھتے ہیں۔ وہ پہلے یورپ پہ نگاہ ڈالیں، جہاں کی اسی فیصد آبادی عیاش، شرابی اور حرام کار بن چکی ہے۔ پھر اپنے بڑے بڑے گھرانوں کو دیکھیں، جہاں لڑکیاں بوائے فرینڈز کے ساتھ ناسچہ کونشان تہذیب سمجھتی ہیں۔ اپنے دفاتر پہ نظر ڈالیں۔ جہاں حاجت مند دن دھاڑے کٹ رہے ہیں۔ اگر آج پاکستان کے ہر شعبے میں ایک محشر بپا ہے، تو اس کا سبب صرف یہ ہے کہ ہم نے اسلام کی مقدس۔ حیات آفریں اور روشن تعلیمات کو ٹھکرا دیا، اور اپنے آپ کو اللہ سے زیادہ دانش مند سمجھنے لگے۔

## مذہب کے بے خبری کی وجہ :

آپ جانتے ہیں، کہ ہماری درس گاہوں میں الہیات (خدائی علم) کا شعبہ موجود ہی نہیں۔ نتیجہ یہ کہ ہمارے طلبہ خدا کی مشیت۔ دانش۔ حکمت اور عظمت سے بے خبر ہیں۔ خیر و شر کا علم اسرار الہیہ میں سے ہے، اور عام انسان اس کا احاطہ نہیں کر سکتا۔ اگر ایسا ہو سکتا تو ہر فلسفی ایک کامل کتاب ہدایت پیچھے چھوڑ جاتا۔ یہ درست کہ فلسفیوں نے خیر و شر پہ بحث کی اور اس موضوع پر کچھ کتا ہیں بھی لکھیں۔ لیکن وہ انسانی زندگی کا ساتھ نہ دے سکیں۔ خیر و شر کا پورا علم صرف انبیاء کو دیا جاتا ہے اور اس علم کی قدر و قیمت کو صرف وہی سمجھ سکتا ہے، جو الہیات کے فاضل، اور آسمانی بصیرت سے مسلح ہو۔ ایک کم علم ایف اے یا بی اے کو کیا خبر کہ آسمانی پیغام کی حقیقت کیا ہے، اس اساسی

لا علمی کے باوجود اگر ان میں سے کوئی کسی بلند منصب پہنچ جاتا ہے، تو وہ مذہب کو  
تاثیرنا شروع کر دیتا ہے (إِلَّا مَا شَاءَ اللَّهُ) مذہب و منصب کا بئیر  
بہت پرانا ہے۔ مذہب محبت کی تعلیم دیتا ہے، اور منصب غرور و نفرت کی۔ ان  
میں نباہ، ہو تو کیوں کر؟

## توازن کیسے قائم رہ سکتا ہے؟ :

جس طرح ایک ٹرین پیٹری پر اور ایک کار ہمارے ٹرک پر ہی توازن برقرار رکھ  
سکتی ہے۔ اسی طرح حیاتِ انسانی اُسی وقت تک۔ توازن رہتی ہے۔ جب تک وہ اللہ  
کی تجویز کردہ شاہراہ یا صراطِ مُستقیم (اسلام) پر کامزن رہے۔ اس شاہراہ سے الگ  
ہوتے ہی وہ تباہ ہو جاتی ہے۔ یہ وہ حقیقت ہے، جسے انسان نے ہزار ہا سال کے تجربے  
اور صد ہزار مرتبہ پٹنے کے بعد حاصل کیا۔ یہ عیاش لوگ جو نہ توازنِ عروج و زوال سے  
آشنا ہیں۔ نہ تاریخِ اُمم سے واقف۔ جن کا مقصد زرا ندوزی، عیاشی اور دخترانِ ملت  
کی آبروریزی ہے۔ نہ جانے کس جرأت پر صد بار آزمودہ کو پھر آزمانا چاہتے ہیں۔ کیا  
اُن میں یہ ہمت ہے، کہ اللہ کو بے بس کر کے گناہ کے نتائج بدل ڈالیں۔ اور کانٹے بوکر  
پھول حاصل کریں؟ تاریخِ بانگِ دہل اعلان کر رہی ہے، کہ تمام اقوام عیاشی کے  
جہنم میں گر کر تباہ ہوئی تھیں۔ گرنے سے پہلے اُن کے ایک ہاتھ میں جامِ شراب تھا۔  
اور دوسرے میں رباب۔

(جب کسی بستی میں

وَإِذَا أَسْرَدْنَا

دولت والے عیاشی اور

أَنْ تُهْلِكَ فَرُفِيَّةٌ

سیہ کاری میں ڈوب

أَمَرْنَا مُتْرَفِيهَا

جاتے ہیں۔ تو وہ ہمارے

فَفَسَقُوا أَهْلِيهَا



فَقَعَّ عَلَيْهِمَا الْقَوْلَ      غضب کو آواز دیتے ہیں۔ اور  
فَدَمَّرْنَا مَا تَدْمِيرَا۔      ہم انھیں تباہ کر دیتے ہیں

(اسرائیل - ۱۶)

پاکستان کے عیاشیو! رک جاؤ اور تاریخ و تقدیر کے اٹل فیصلوں سے ڈرو۔  
اللہ تمھاری خاطر اپنے قانون کو قطعاً نہیں بدلے گا۔ زہر جس زمانے میں بھی کھاؤ گے  
مرو گے۔ اللہ سے جب بھی ٹکڑ لو گے، گرو گے۔ اس خیال میں مت رہو کہ تم کاروں یا  
طیاروں میں بیٹھ کر اللہ کے عذاب سے بھاگ نکلو گے۔

وَلَا يُرَدُّ بَاسُهُ      دُنیا کی کوئی طاقت  
عَنِ الْقَوْمِ الْمُجْرِمِينَ۔      بدکار اقوام کو عذاب الہی سے  
(انفال - ۱۴۸)      نہیں بچا سکتی

دُنیا میں سینکڑوں اقوام آئیں اور اسی وقت تک زندہ رہیں۔ جب تک  
اُن کا اخلاقی نظام مضبوط رہا۔ اس نظام کے کمزور ہوتے ہی اُن کا انحطاط شروع  
ہو گیا، اور اُن کی کوئی تدبیر انھیں تباہی سے نہ بچا سکی۔ تاریخ کیا ہے، اللہ کی سنت  
اور اُٹل قوانین موت و حیات کی تفسیر۔ اس کا مطالعہ ہمیشہ اسی نقطہ نگاہ سے کیجیے۔  
اس وقت انسان بڑے نازک دور سے گزر رہا ہے، اور اسے وہ خوفناک آفات  
مرگ و ہلاکت دھمکا رہے ہیں۔ جو اس کی اپنی تخلیق ہیں۔ اس کی نجات کی صرف ایک  
صورت ہے، کہ یہ اسلام کے حصار میں پناہ لے۔

## فلسفہ زکوٰۃ :

لفظ "زکوٰۃ" کے لغوی معنی ہیں :

پاک ہونا - بڑھنا - حسین و سرسبز ہونا - مثالیں :-

زَكٰی الزَّرْعُ : کھیتی سرسبز ہو گئی۔

زَكٰی الرَّجُلُ : آدمی خوشحال۔ دولت مند اور پاکیزہ ہو گیا۔

زَكٰی الْاَرْضُ : زمین سیراب یا سبز ہو گئی۔

زَكٰی مَالَهُ : اُس نے زکوٰۃ دے کر مال کو پاک کر لیا۔

قرآن میں تقریباً تین سو مرتبہ صدقہ و زکوٰۃ کا حکم دہرایا گیا ہے۔ زکوٰۃ سے مال اور معاشرہ دونوں پاک ہو جاتے ہیں۔ جب مساکین۔ یتامیٰ اور دیگر مستحقین کی ضروریات زندگی فراہم ہو جاتی ہیں۔ تو انھیں چوری۔ منسوب۔ بددیانتی اور رشوت کی حاجت نہیں رہتی۔

کائنات میں سب کچھ اللہ کا ہے۔ زمین۔ ہوا۔ روشنی۔ آگ۔ اور بارش کا مالک وہی ہے۔ اگر کوئی شخص ان کے استعمال سے دولت پیدا کرے، تو اس میں تین پارٹیاں شریک ہو جاتی ہیں۔ کارفرما۔ کارکن اور غریبا۔ کارفرما واجب منافع لیتا ہے۔ کارکن اجرت، اور غریبا زکوٰۃ۔ اسلام یہ قطعاً گوارا نہیں کر سکتا کہ کچھ لوگ تو سیم و زر سے بینک بھریں اور باقی روٹی کے ایک ایک ٹکڑے کو ترستے رہیں۔

پاکستان کو آج ہی صورت درپیش ہے، کہ چند سنگِ دل پیداوار کے تمام وسائل پر قابض ہیں۔ وہ اللہ کی راہ میں ایک پیسہ نہیں دیتے۔ ملک کے تمام ادیب و فلسفی جھوک سے مر رہے ہیں۔ علوم و فنون دم توڑ رہے ہیں اور ہماری تمام درس گاہیں بد حالی کا شکار ہیں۔ اگر حکومت پاکستان نے اس صورتِ حال کا جلد علاج نہ کیا تو پھر قوم اُس سُرخ انقلاب کے لیے تیار ہو جائے۔ جو آج ہمارے دروازے پہ دھک دے رہا ہے۔ انقلاب کے اس سیلِ تند میں سب کچھ بہہ جائے گا۔ سرمایہ داروں کی دولت۔ ہمارا ایمان۔ نظریہ حیات اور نظامِ سیاست و معیشت۔

اکثر اربابِ بصیرت اس حقیقت پر متفق ہیں کہ جہانی لذات ناپائیدار، نیز

باعث آزار ہیں۔ اور روحانی لذات مُستقل اور ناقابلِ زوال۔ ہر نیک اقدام کا نتیجہ مسرت ہوتا ہے۔ آپ نے دیکھا ہوگا کہ فیاض لوگ سخاوت کا کوئی موقع ہاتھ سے نہیں جانے دیتے۔ کیوں کہ دینے میں بڑی لذت ملتی ہے۔ اسی قسم کی لذت رحم۔ احسان۔ عدل اور عبادت میں بھی ہے۔ بعض ایسی لذات بھی ہیں، جو تلواروں کی جھنکار یا تختہ دار پہ نصیب ہوتی ہیں۔ جب ایک غازی بلند انسانی قدروں کو بچانے کے لیے میدان میں اُترتا ہے، تو اُسے موت زندگی سے زیادہ دل کش نظر آتی ہے، اور وہ ایک ہی جہت میں منزل کو جالیتا ہے۔

مقام بندہ مومن کا ہے ور اے سپہرا  
زمین سے تا بہ ثریا تمام لات و منات  
حریم ذات ہے اس کا نشیمن ابدی  
نہ تیرہ خاکِ لحد ہے نہ جلوہ گاہ صفات

حیاتِ انسانی کا سفر معنوی ہے۔ وسطِ افریقہ کے ایک وحشی سے ارسطو تک زندگی کو صد ہا منازل سے گزرنا پڑا۔ پھر ارسطو، سقراط سے کئی منازل فرو تر تھا اور سقراط فلکِ نشیمنِ انبیاء کے مقابلے میں محض ایک خاکِ نشین۔ یہ سفر علم و عشق سے طے ہوتا ہے۔ عشقِ عبادت۔ سخاوت اور ایثار کا دوسرا نام ہے۔ ایک عابد رکوع و سجود سے، اور ایک کریم النفس صدقہ و خیرات سے اپنی منزل کی طرف بڑھتا ہے۔

هَذَا فَتَحَ الْمُؤْمِنُونَ - (وہ اہل ایمان جیت گئے، جو خشوع و خضوع سے نماز پڑھتے۔ لغویات سے بچتے، اور اللہ کی راہ میں حشر کی)

الَّذِينَ هُمْ فِي صَلَاتِهِمْ خَاشِعُونَ - وَالَّذِينَ هُمْ عَنِ اللَّغْوِ مُعْرِضُونَ - وَالَّذِينَ هُمْ

لِلزَّكَاةِ فَاعْلَمُوا - کرتے ہیں)

(مومنون - ۵-۴)

زکوٰۃ کے چند دیگر فوائد مختصراً یہ ہیں :-

- ۱ : انسان حرص و بخل سے پاک ہو جاتا ہے۔
- ب : ملکیت ہیمنیت پر غالب آ جاتی ہے۔
- ج : ملک کو غریبوں اور بھکاریوں سے نجات مل جاتی ہے۔
- د : دولت جمع ہو کر باعثِ رحمت و عیاشی نہیں بنتی۔
- ۴ : قوم کی طاقت میں اضافہ ہوتا ہے۔

### فی سبیل اللہ کا مفہوم :

ہر بھکاری اللہ کے نام پر خیرات مانگتا ہے۔ سوال یہ ہے کہ کیا ایک پیشہ ور بھکاری جسے قارون کے خزانے بھی مطمئن نہیں کر سکتے، کو کچھ دینا اتفاق فی سبیل اللہ ہے؟ قرآن حکیم کا فیصلہ یہ ہے کہ صدقہ و خیرات کا واحد معیار افادیت ہے۔ اگر آپ کی خیرات سے کوئی ایسا ادارہ وجود میں آ جاتا ہے، جو قوم کے لیے مفید ہو۔ مثلاً : کوئی درس گاہ۔ تجربہ گاہ۔ لائبریری یا اسلوساز کارخانہ، یا کوئی نادار تعلیم پا کر ڈاکٹر انجینئر، عالم، مصنف یا پروفیسر بن جائے۔ یا کوئی برباد آباد ہو جائے۔ یا کسی مسکین، یتیم کو زندہ رہنے کے وسائل مل جائیں۔ تو ان تمام صورتوں کو فی سبیل اللہ سمجھا جائے گا۔ میں پینتالیس برس تک معلم رہا، اور بارہا ایسے طلباء سے واسطہ پڑا۔ جو میٹرک میں اونچا فرسٹ ڈویژن لے کر باپس ہوئے تھے۔ لیکن بوجہ غربت تعلیم جاری نہیں رکھ سکتے تھے۔ میری ترغیب پر بعض آسودہ حال لوگوں نے ان کی مدد کی۔ ان میں سے کوئی ڈاکٹر بن گیا۔ کوئی انجینئر اور کوئی پروفیسر۔ اور ان سے ہزار ہا انسانوں

نے فیض حاصل کیا۔ یہ ہے انفرادی خیرات کی بہترین صورت۔ جس طرح ایک کسان کاشت سے پہلے یہ دیکھتا ہے کہ زمین کاشت کے لیے موزوں ہے یا نہیں۔ اسی طرح خرچ کرنے سے پہلے اچھی طرح سوچ لیں کہ اس کے فوائد کیا ہوں گے۔ اللہ نے اس حقیقت کو ایک تمثیل سے واضح کیا ہے :-

مَثَلُ الَّذِينَ يُنْفِقُونَ  
فِي سَبِيلِ اللَّهِ مَثَلُ  
حَبَّةٍ أُنْبَتَتْ سَبْعَ  
سَنَابِلَ فِي كُلِّ  
سُنْبُلَةٍ مِائَتُهُ  
حَبَّةٌ وَاللَّهُ يُضَاعِفُ  
مَنْ يَشَاءُ وَاللَّهُ  
وَاسِعٌ عَلِيمٌ

(اللہ کی راہ میں خرچ  
کردہ مال کی مثال وہ  
دانہ ہے، جسے زمین میں  
بو دیا گیا۔ اُس سے سات  
شاخیں نکلیں۔ ہر شاخ پر  
سو دانوں والا خوشہ لگا۔  
اللہ جہاں چاہتا ہے، حاصل  
کو کئی گنا کر دیتا ہے۔

اس کے خزانے وسیع ہیں اور  
(بقدرہ - ۲۶۱)

(وہ صاحب علم ہے)

یہ ہے۔ اللہ کی راہوں کی پہچان۔ کہ آپ ایسی مدد پر صرف کریں، کہ حاصل سات سو  
گنا ہو۔ مثلاً درس گاہیں کھولیں۔ غریب و ذہین طلبہ کی مدد کریں۔ فولادیل لگائیں۔  
ٹینک اور طیارے بنائیں۔ ملک سے غربت کا خاتمہ کریں۔ دُشمن علیٰ ہذا۔

اللہ نے بے مقصد خرچ پر بھی ایک مثال سے روشنی ڈالی ہے :

”جو لوگ محض نمائش (صاحب بہادر کو خوش کرنے یا عوام کو  
اُتو بنانے کے لیے خرچ کرتے ہیں۔ اور خدا و رسول پر ایمان نہیں رکھتے  
اُن کی مثال اُس کسان کی سی ہے۔ جو کسی چٹان پر جمع شدہ مٹی میں کچھ

بودے، پھر اس پر مُسلا دھاڑ مینہ برسے اور سب کچھ بہہ جائے۔" (بقرہ - ۲۶۴)

## خرچ کی حد :

اگر قوم تمام شرعی واجبات ادا کرے۔ مثلاً زمینی پیداوار کا دسواں حصہ، غنیمت کا پانچواں حصہ، تمام لغزشوں کا نذر یہ اور فطرانہ بیت المال میں دے۔ خزانہ معمور ہو۔ اور ملک میں امن۔ تو پھر زکوٰۃ کی حد اڑھائی فیصد ہے۔ اور اگر قوم پر کوئی ناگہانی افتاد آ پڑے۔ مثلاً سیلاب یا زلزلہ آجائے یا جنگ چھڑ جائے۔ تو پھر ہر فرد کو تمام زائد از ضرورت دولت خدا و رسول کے حوالے کرنا پڑے گی۔ یہ ممکن ہے کہ تمام واجبات ادا کرنے کے بعد بھی کسی تاجر یا کارخانہ دار کے پاس روزانہ صد ہارو پے بچ جائیں۔ لیکن وہ اس دولت سے عیش نہیں اڑا سکتا۔ ہر مسلم اللہ کا ٹرسٹی یا خزانچی ہے۔ یعنی فالتو دولت کا محافظ و نگران۔ وہ اسے صرف شرعی مصارف میں صرف کر سکتا ہے۔ اگر وہ ایسا نہ کرے تو اسے جمع دولت، اسراف اور خیانت کا مجرم سمجھا جائے گا۔

وَالَّذِينَ يَكْنِزُونَ الذَّهَبَ  
وَالْفِضَّةَ وَلَا يُنفِقُوا نَهَا  
فِي سَبِيلِ اللَّهِ فَبَشِّرْهُمْ  
بِعَذَابٍ أَلِيمٍ۔  
(توبہ - ۳۴)

(جو لوگ سیم و زر جمع کرتے ہیں، اور اللہ کی راہوں میں خرچ نہیں کرتے انہیں خوفناک عذاب کی بشارت سنادو)

ہم نے اس خوفناک عذاب کے کچھ مناظر اپنی آنکھ سے دیکھے ہیں ۱۹۱۷ء میں روس کے کھلے ہوئے عوام بیل کھا کر ابھرے اور آفتوں نے اڑھائی کروڑ زمینداروں، اور سرمایہ داروں کو ذبح کر ڈالا۔ ۱۹۵۷ء میں ستر کروڑ چینی جاگے اور سنگِ دل

سرمایہ داروں کا خاتمہ کر دیا۔ چند اور ممالک بھی ہیں۔ جہاں آج عوام کی حکومت ہے۔ مثلاً: یورپ میں رومانیہ۔ ہنگری۔ سر ویہ۔ پولینڈ۔ چکوسلوواکیہ۔ یوگوسلاویہ۔ البانیہ وغیرہ اور مشرقِ بعید میں جنوبی کوریا۔ وٹ نام اور کمبوڈیا۔

تاریخ بتاتی ہے، کہ حکومت ہر زمانے میں سرمایہ داروں کے پاس رہی۔ اور یہ عوام کو سوطریقوں سے اُٹو بناتے رہے۔ کبھی مذہب و جمہوریت کا نام لے کر۔ کبھی سبز باغ دکھا کر اور کبھی کسی خیالی حملہ آور سے ڈرا کر۔

گو ان کی لغات میں لفظ جمہوریت کی ایک خوش کن تفسیر دی ہوئی ہے۔ یعنی ”عوام پر عوام کی خاطر عوام کی حکومت۔“ لیکن عملاً آپ کسی عام آدمی کو نہ تو ان کی اسمبلیوں میں پائیں گے۔ نہ وزارتوں میں۔ نظامِ ملک جمہوری ہو یا صدارتی یا آمرانہ۔ حکومت پر سرمایہ دار ہی کا قبضہ ہو گا۔ الیکشن یہی جیتے گا۔ قانون یہی بنائے گا۔ پولیس۔ فوج اور عدالتیں اسی کے مفاد کا تحفظ کریں گی۔ رہے عوام، تو ان سے یہ مزدور۔ کسان۔ بیرے۔ خاندانے اور خاکروب کا کام لے گا۔

اسلام نے اس صورتِ حال کا مداوا یہ کیا کہ سرمایہ داری کو ختم کرنے کے لیے دولت جمع کرنے والوں پر بارِ لعنت بھیجی۔

وَيْلٌ لِّكُلِّ هُمَزَةٍ لُّمَزَةٍ  
لِّلْمُنَافِقِ الَّذِي جَمَعَ  
مَالًا وَعَدَّدَ ۚ  
(اُس عیب جو و بد گو پہ  
لعنت جو مال جمع کرتا اور اُسے  
گن گن کر رکھتا ہے)

(ہُمَزَہ - ۱ - ۲)

نیز نایبِ رسول کو حکم دیا کہ ان اُمراء سے اس حد تک صدقہ لو کہ اسراف و عیاشی کے تمام امکانات ختم ہو جائیں، اور یہ گناہ سے بچ جائیں۔

حُذِّ مِنْ أَمْرِ الْهِمِّ (ان کی دولت سے



صَدَقَةٌ تُطَهِّرُهُمْ  
وَتُزَكِّيهِمْ بِهَا  
وَصَلِّ عَلَيْهِمْ -  
(توبہ - ۱۰۳)

صدقہ (زائد مال از ضرورت)  
لے کر انھیں (حرص و آز نیز  
دولت کے عواقب سے) پاک  
کرو، اور شاباش دے کر

ان کے حوصلے بڑھاؤ

ایک مرتبہ بعض صحابہؓ نے حضورِ صعم سے پوچھا کہ خیرات کی بالائی حد کیا ہے۔ حضورؐ نے  
اللہ کی طرف رجوع کیا۔ تو یہ آیت نازل ہوئی :-

يَسْأَلُونَكَ مَاذَا  
يُنْفِقُونَ - قُلِ الْعَفْوَ -  
(بقدرہ - ۲۱۹)

(وہ پوچھتے ہیں کہ  
صدقہ و خیرات کی حد کیا ہے۔  
انھیں کہیے کہ ضرورت سے زائد

تمام مال اللہ کے حوالے کرو)

چونکہ پاکستان کا سرمایہ دار نہ تو پوری طرح قانونی و شرعی واجبات (ٹیکس، زکوٰۃ)  
ادا کرتا ہے۔ نہ مساکین و غربا کا حال پوچھتا ہے۔ نہ علم و فن کی حوصلہ افزائی کرتا ہے۔  
نہ مفلس اہل قلم کو سہارا دیتا ہے۔ اسی لیے خلیفہ کا فرض ہے، کہ اس سے تمام زائد از  
ضرورت دولت چھین لے۔ ورنہ ہمارا نظریاتی دفاع کمزور ہو جائے گا، اور سرخ سیلاب  
تمام رکاوٹوں کو بہا کر ملک میں داخل ہو جائے گا۔

اللہ کا یہ حکم نہایت واضح ہے :

حٰزِنِ الْعَفْوَ وَ  
أَمْرٌ بِالْعُرْفِ -  
(اعراف - ۱۹۹)

(افراد کی زائد از ضرورت  
دولت پہ قبضہ کر لو۔ اور  
قوم کو نیکی کا حکم دو)

یحییٰ بن آدم (رحمہ اللہ) نے اپنی تصنیف کتاب الخراج (طبع مصر ص ۹۳) میں

لکھا ہے، کہ حضور صلعم نے حضرت بلالؓ کو کچھ زمین عنایت فرمائی تھی۔ جب فاروق اعظمؓ کا زمانہ آیا۔ تو آپ نے حضرت بلالؓ سے زمین کا وہ حصہ لے لیا۔ جس میں وہ کاشت نہیں کر سکتے تھے۔

نیز ابوسعید خدریؓ اس حدیث کے راوی ہیں کہ جس شخص کے پاس فالتو سواری، یا فالتو روزی ہو، تو وہ نادار کو دے دے۔

(المحلی - ابن حزم - ج ۶، ص ۱۵۸)

سرمایہ دارو! اگر تم اللہ سے نہیں ڈرتے، اور نہ قومی مفاد کی پرواہ کرتے ہو۔ تو اُن طوفانوں ہی کی فکر کرو۔ جو کروڑوں عوام کے سینوں میں پرورش پا رہے ہیں۔

عوام کی حفاظت صرف وہی خلیفہ کر سکتا ہے، جو عوام میں سے ہو۔ یہی وجہ ہے، کہ حضور صلعم کے تیار کردہ جماعت نے علیؓ و عمرؓ جیسے فقراء کو خلیفہ منتخب کیا تھا۔ یہ کھڈ پر بہننے والے، ستو کھانے والے اور خاک پر سونے والے خلفاء وہ مثالی فرماں روا ہیں، کہ دنیا کا کوئی اور نظام ان کی نظیر پیدا نہیں کر سکا۔ یہی ہمارے نمونے اور ہماری منزلیں ہیں۔ پاکستان ہو یا عربستان۔ مصر ہو یا عراق و شام۔ ہم مسندِ اقتدار پر اسی قسم کے بے غرض۔ خاک نشین۔ خدمت اور انسان دوست خلفاء کو بیکھنا چاہتے ہیں۔ جن کا مقصد انسان کی خدمت اور صحیح راہبری ہو۔ نہ کہ زراںدوزی۔ خود پرستی و بدستی۔

رہ و رسم فرماں روا یاں شناسم  
خراں بر سر بام و یوسف بہ چاہے (اقبال)

## فلسفہ حج :

حج صرف اُن لوگوں پر فرض ہے۔ جو حرم تک جانے آنے کے مصارف برداشت کر سکتے ہوں۔ اس کے کئی فوائد ہیں :-

ا : بیت اللہ میں دُنیا کے لاکھوں مسلمانوں سے ملنے، اُن سے تعلقات پیدا کرنے اور اُن کے مسائل کو سمجھنے کا موقع ملتا ہے۔

ب : مسلمانوں کو کئی چیزوں نے متحد کر رکھا ہے۔ مثلاً : ایک دین۔ ایک خدا۔ ایک رسول۔ ایک قبلہ۔ ان میں حج بھی شامل ہے۔ یہ مسلمانوں کا سالانہ میلہ ہے۔ جہاں لاکھوں انسان جمع ہو کر اللہ کی حمد و ثنا کرتے۔ قربانیاں دیتے اور اللہ کے گھر کا پروانہ وار طواف کرتے ہیں۔

ج : یہی وہ دربار ہے، جہاں شاہ و گدا۔ دو اُن سلی چادروں میں ملبوس ہو کر ہر سال اس حقیقت کا عملی مظاہرہ کرتے ہیں، کہ اسلام رنگ و نسب کے امتیاز سے پاک ہے اور قانون کی نگاہ میں سب انسان برابر ہیں۔

د : انسانیت کے سب سے بڑے نمونہ انبیاء ہیں، پھر اولیا، اور بعد ازاں علما و فلاسفہ۔ انبیاء نے انسانیت کو تباہی سے بچانے کے لیے بڑی بڑی قربانی دی تھی۔ کوئی آگ میں جلا، کوئی پھانسی چڑھا اور کوئی آرے سے چیرا گیا۔ لیکن ان بلند عزم انسانوں کے قدم ایک لمحے کے لیے بھی متزلزل نہ ہوئے۔ ان کی ایمان افروز داستانوں میں سے کچھ اوراق تاریخ میں محفوظ ہیں، اور کچھ ارض مقدس میں بکھری پڑی ہیں۔ انسان زبانی یا تحریری کہانیوں سے اتنا متاثر نہیں ہوتا جتنا اُن مقامات سے۔ جہاں بڑے لوگوں کے نقوش قدم محفوظ ہوں۔ جب ایک زائر اُس مقدس پتھر کو دیکھتا ہے، جس پر چڑھ کر حضرت ابراہیم علیہ السلام نے دیوار حرم کو بلند کیا تھا۔ اُس چشمے پہ نظر ڈالتا ہے۔ جو حضرت اسماعیل علیہ السلام کی ایڑیاں رگڑنے سے پھوٹ نکلا تھا۔ اُس مقام سے گزرتا ہے۔ جہاں باپ نے بیٹے کو قربان کرنا چاہا تھا۔ اُن گلیوں میں گھومتا ہے۔ جہاں حضور صلعم نے باون برس گزارے تھے۔ تو اُس کا دل وجد و مستی سے جھوم اٹھتا ہے اور اُس کی روح سے

سوز و گداز کے وہ چشمے رواں ہوتے ہیں جو کشتِ نہ کی کہ بہارِ جاہ و ان عطارتے ہیں۔

تب و تابے کہ باشد جاودانہ

سمتِ زندگی را تازہ یانہ

شرارے زو برینہ اند۔ منیر

ہمیں است زندگی باقی فسانہ (اقبال بہ ترمیم)

## حکایت :

کوئی پچیس سال کا ذکر ہے، کہ کراچی سے ایک آدمی بالادہ حج بحری جہاز میں سوار ہوا۔ وہ شب و روز کا بیشتر حصہ عبادت و تلاوت میں گزارتا۔ رات کو عرشے پر آکر بلند آواز سے حرم میں بخیریت پہنچنے کی دعائیں مانگتا، اور جھوم جھوم کر اقبال کے یہ اشعار گاتا :-

بہ این پیری رہ یثرب گرفتم

نوا خواں از سرور عاشقستانہ

چو آں مرغی کہ در صحرا سرشام

کشاید پر بہ فکرِ آشیانہ

— ❖ —

گناہِ عشق و مستی عام کردند

دلیلِ پُختگان را حُسام کردند

بہ آہنگِ حجازی می سزایم

”نخستیں بادہ کاندہ حُسام کردند“

لہ : یہ حکایت مجھے میرے ایک دوست نے سنائی ہے۔

ز چشم مست ساقی وام کردند

گئے شعر عساقی را بجز انم  
گئے جاتی زند آتش بہ بانم  
ندانم گرچہ آہنگِ عرب را  
شد یک نغمہ ہائے سار بانم

یا اے ہم نفس باہم بنالیم  
من و تو کشتہ شانِ جبالیم  
دو حرفے بر مرادِ دل بگوئیم  
پائے خواجہ (صلعم) چشماں بمالیم

جب ایک صبح دُور سے سرزمینِ عرب نمودار ہوئی۔ تو یہ وجد میں ناچنے لگا۔ ابھی جہاز ساحل سے چند گز دُور ہی تھا کہ یہ پانی میں کود پڑا۔ آگیا، آگیا کے نعرے لگاتا ہوا ساحل پہ پہنچا۔ پہلے زمین کو چُما، پھر ٹوپی سجدے میں گر گیا۔ کچھ دیر بعد ساتھیوں نے اُسے جھنجھوڑا، تو معلوم ہوا کہ وہ حضورِ خواجہ صلی اللہ علیہ وآلہ وسلم میں پہنچ چکا ہے۔

میرس از کاروانِ جلوہ مستان  
ز آنبابِ جہاں برگندہ دستان  
بجانِ شانِ ز آوازِ جرسِ شور

چو از موجِ نسیمِ در نیستان (اقبال)

ہزارِ ترم کے جذبات کم و بیش ہی ہوتے ہیں اور حج کا مقصد بھی یہی ہے کہ انسان کو

پگلا کر اک نئے سانچے میں ڈھال دیا جائے۔ بارہا ایسا ہوا کہ ایک آدمی کوئی شعر یا آیت سُن کر یکدم بدل گیا اور رند سے ولی بن گیا۔ لوگ علماء اولیاء کی قبور پر کیوں جاتے ہیں؟ اُن کے کارناموں کی یاد تازہ کرنے اور اپنی رُوح کو بیدار کرنے کے لیے۔ آپ شاید مُجھ سے اتفاق کریں گے کہ آثارِ مقدّسہ کے عظیم عجائب گھر دوسری ہیں۔ بیت اللہ اور بیت المقدّس۔ یہ وہ مقامات ہیں جہاں جبینِ برّ ذرّہ کسی کے نشانِ پا سے روشن ہے۔ ہر کُنکر بڑے بڑے انقلابات کی داستانِ سنار ہے اور فضا میں بدستور وہ گیت گونج رہے ہیں جو کبھی داؤد و اسماعیلؑ نے گائے تھے اور جنہیں صرف رُوح سُن سکتی ہے۔

نغمہ دُہی ہے نغمہ، کہ جس کو

رُوح سُنائے اور رُوح سُنائے (چگر۔ مُراد آبادی)

## اللہ کی ضیافت :

جب زائرینِ حرمِ منیٰ میں پہنچتے ہیں تو تکمیلِ حج پر اللہ کا شکر ادا کرتے ہیں۔ پھر حجامت کراتے، نہاتے اور کپڑے بدل کر حضورِ یزداں میں قربانی پیش کرتے ہیں۔ اُس روز ساری دُنیا اُسے اسلامِ قربانی دیتی ہے۔ تمام غُربا و مساکین گوشت کھاتے ہیں۔ بڈیوں اور لو تھڑوں سے بلیاں۔ کتے۔ گیدڑ اور کوئے تک پیٹ بھرتے ہیں۔ اس بے مثال تفترب کو "اللہ کی ضیافت" نہ کہیں۔ تو کیا کہیں۔



## باب ۳

# کیا قرآن اللہ کا کلام ہے؟

چونکہ عصرِ رواں کا مذہب لذت پرستی ہے۔ اور قرآن اس چیز سے روکتا ہے۔ اس لیے دنیا کے تمام عیاش قرآن کے خلاف مصروف سازش ہیں۔ کوئی اسے رسول کی تصنیف بتا رہا ہے۔ کوئی اسے قدیم عرب معاشرے کے لیے مخصوص سمجھتا ہے اور کوئی اس کے فیصلوں میں تبدیلی کا قائل ہے۔ آئیے ذرا دیکھیں کہ حقیقت کیا ہے؟

## قرآن کس کی تصنیف ہے؟ :

خود حضورِ صلعم کے زمانے میں بھی ایک ایسا طبقہ موجود تھا۔ جو قرآن کو رسول کی تصنیف سمجھتا تھا۔

وَلَقَدْ نَعْلَمُ  
أَنَّهُمْ يَقُولُونَ إِنَّمَا  
يُعَلِّمُهُ بَشَرٌ  
(نحل - ۱۰۳)

(ہمیں اُن کے اس  
قول (الزام) کا علم ہے  
کہ رسول کو ایک آدمی  
سب کچھ پڑھاتا ہے)

اللہ نے اس الزام کی کئی طرح تردید کی ہے :-

اول :-

لِسَانُ الَّذِي  
(یہ لوگ جس آدمی کو



يُحِيدُونَ إِلَيْهِ  
أَعْجَبْتُ وَهَذَا الْإِنْسَانُ  
عَرَبِيٌّ مُبِينٌ -

قرآن کا مصنف (اور رسول  
کا معلم) بتاتے ہیں۔ وہ تو  
عجمی ہے۔ اور یہ کتاب فصیح

(مغل - ۱۰۴) (عربی زبان میں ہے)

اگر ایسا کوئی معلم وہاں ہوتا۔ تو چار لاکھ صحابہؓ میں سے کسی ایک کو تو نظر آتا۔  
کیا وہ خدیجہ الکبریٰؓ، علی المرتضیٰؓ، صدیق اکبرؓ اور حضرت انسؓ کی نگاہ سے،  
جو سائے کی طرح حضور صلعم کے ساتھ رہتے تھے، نہاں رہ سکتا تھا؟ اگر وہ کسی کو  
نظر آ جاتا۔ تو کیا اُس کا ایمان متزلزل نہ ہو جاتا؟ آپ کی ذات سے آخری دم  
تک لاکھوں صحابہ کی بے پناہ عقیدت اس حقیقت پر ایک ناقابل تردید شہادت ہے  
کہ حضور صلعم کا معلم آسمانوں میں تھا۔

عَلَّمَهُ شَدِيدُ الْقُوَى - (نجم)

(اُس کا معلم ایک طاقت ور فرشتہ تھا)

دوم :-

وَمَا كُنْتَ تَتْلُو  
مِنْ قَبْلِهِ مِنْ  
كِتَابٍ وَلَا تَخْطُ  
بِیَمِينِكَ إِذَا  
أَرْتَابَ الْمُبْطِلُونَ -

(تم اس سے پہلے نہ  
پڑھ سکتے تھے اور نہ کچھ  
لکھ سکتے تھے۔ اگر ایسا ہوتا  
تو یہ حق کے مُنکر تم پر  
شُبہ کرتے کہ قرآن کے

(مکتوبات - ۲۸) (مصنف تم خود ہو)

ظاہر ہے کہ جو شخص نوشت و خواند سے بے بہرہ ہو۔ وہ ایک ایسی کتاب کا  
صنف نہیں ہو سکتا۔ جس کی حکمت و دانش لا جواب۔ قوانین ابدی و لافانی، اور

ہدایاتِ فطرتِ انسانی کے عین مطابق ہیں۔ پھر اعجازِ زبان کا یہ عالم، کہ سارے جہان کے ادیب اور فلسفی مل کر اس کے اسلوب میں ایک جملہ تک نہ لکھ سکیں۔

کتابُ احْکَمَتْ  
آیَاتُہُمْ ثُمَّ فَصَّلَتْ  
مِنْ لَدُنْ حَکِیْمٍ خَبِیْرٍ -  
(یونس - ۱)

(قرآن ایک ایسی کتاب ہے جس کی ہدایات محکم (غیر متبدل ابدی) ہیں۔ اور جس کی تفسیر (عملِ رسول یا نظامِ کائنات کی صورت میں) خود اللہ نے دیا کی ہے)

سوم :-

فَمَنْ لَّيْسَ بِشَرِّ  
فِيكُمْ عُمْرًا  
أَفَلَا تَعْقِلُونَ -  
(یونس - ۱۶)

(میں تمہارے ہاں برسوں سے رہتا ہوں۔ تم میری دیانت و صداقت سے آگاہ ہو۔ تو پھر میرے دعوے رسالت پر شک کیوں؟) کچھ تو سوچو

## قرآن کے الہامی ہونے پر چند دلائل :

عام مشاہدہ یہی ہے کہ ایک اُن پڑھ دیکھتی جو علم کے تمام وسائل، مثلاً : مدرسہ۔ ریڈیو۔ سینما۔ اخبار اور تعلیم یافتہ افراد کی صحبت سے قطعاً محروم ہو۔ پھر عمر تک اکھڑے۔ بے تمیز۔ آدابِ نشست و برخاست سے ناواقف، حُسنِ کلام سے نا آشنا اور انسانیتِ عالیہ سے بے خبر رہتا ہے۔ وہ مد نظر سے آگے کچھ نہیں

دیکھ سکتا، اور نہ حیات کے باطن میں جھانک سکتا ہے۔ زندگی کیا ہے؟ کہاں جا رہی ہے؟  
 خالق کائنات کہاں ہے؟ زندگی کی معنوی بلندیاں کون سی ہیں اور وہاں تک پہنچنے کا  
 راستہ کیا ہے؟ خیر و شر کسے کہتے ہیں؟ اور سعادت و شقاوت کی حقیقت کیا ہے؟  
 وہ ان مسائل کا تصور تک نہیں کر سکتا۔ اس کلبیہ سے صرف ایک ہستی مستثنیٰ ہے اور  
 وہ ہے حضور صلعم کی ذات گرامی۔ آپ نے اُمّی ہونے کے باوجود ایک ایسی کتاب  
 دُنیا کے سامنے پیش کی :

ا : جس کے سیاسی، منزلی، اخلاقی اور روحانی ضوابط ابدی و غیر متبدل ہیں  
 اور ہر زمانے کے معاشرے کو اس آتے ہیں۔

ب : جو انسانی ضمیر اور فطرت کے عین مطابق ہیں۔ انسانی ضمیر سے ہر وقت  
 ایک خاموش آواز اُٹھتی رہتی ہے، جو نیکی کو اچھا اور بدی کو بُرا کہتی ہے۔  
 قرآن کی کوئی ہدایت اس آواز کے خلاف نہیں۔

ج : اس میں بلا کی متانت، تمکنت اور توانائی ہے۔ یہ مبالغہ و عُریانی سے  
 عاری اور حشور و اند سے پاک ہے۔ اس کی ہدایات کا نتیجہ عظمت، تقدس،  
 بلندی اور دوام ہے۔ کوئی حکم مُسلّمہ اقدارِ انسانیت کے خلاف نہیں اور نہ کوئی  
 بات انبیائے گزشتہ کی دُحی سے مُتصادم ہوتی ہے۔

د : گو آپ عِبْرانی و یونانی سے ناواقف تھے۔ تاہم آپ نے بار بار تورات  
 (عبرانی) و انجیل (یونانی) کا حوالہ دیا۔ اُن کی تصدیق کی، اور اُن کی تعلیمات  
 کو بطور شہادت پیش کیا۔

ه : قرآن کی زبان معجزانہ ہے۔ انسانی دسترس سے بالاتر۔ خود حضور پر نور  
 کو زبانِ مبارک سے لاکھوں جملے نکلے تھے۔ جو کتبِ احادیث میں محفوظ ہیں۔  
 لیکن بلحاظ فصاحت کوئی حدیث قرآن کی ہم پایہ نہیں۔ حریری۔ ہمدانی اور

معرّی جیسے ہزاروں ادیبوں نے سرپٹکا۔ لیکن قرآن کے انداز (مثال) میں ایک جملہ تک نہ لکھ سکے۔ یہ قرآن کے بے مثال آہنگ اور مسحور کن ترنم ہی کا نتیجہ تھا۔ کہ عمر بن خطاب جیسے بیسیوں فصیح و بلیغ عرب چند آیات سن کر رسول کے قدموں پر گر پڑے تھے۔ اور نجاشی (شاہ حبشہ) کی ڈاڑھی آنسوؤں سے بھیک گئی تھی۔ اگر قرآن کو کلام رسول سمجھا جائے تو سوال پیدا ہوگا کہ حضور صلعم نزول وحی سے پہلے بھی باتیں کیا کرتے تھے۔ کیا وجہ ہے کہ چالیس سال کی طویل مدت میں آپ کے منہ سے ایک بھی ایسا جملہ نہ نکلا، جو قرآن کے انداز میں ہو۔

و : شروع ہی سے حضور صلعم کا یہ دستور تھا۔ کہ جب کوئی آیت نازل ہوتی۔ تو آپ کا تب وحی کو حکم دیتے، کہ اسے لکھ کر فلاں سورہ میں فلاں آیت کے پیچھے رکھ دو۔ اس وقت کون کہہ سکتا تھا۔ کہ اُن متفرق آیات سے، جنہیں مختلف عنوانات کے تحت رکھا جا رہا تھا۔ تیس برس کے بعد مطالب ترنم۔ اسلوب، اور آہنگ کے لحاظ سے ایک ایسی مربوط۔ فلسفیانہ اور مکمل کتاب تیار ہوگی جس کے سامنے دنیا کے کروڑوں انسانوں کی گردنیں جھک جائیں گی۔

ن : اس کتاب میں کسی قوم کو نسل، رنگ، جغرافیہ کی بناء پر فوقیت نہیں دی گئی۔ بلکہ علم و تقویٰ کو معیار عظمت قرار دیا گیا ہے۔ نسل و جغرافیہ کے روابط سے بلند ہو کر روحانی امتداد کو مدار انسانیت بنانا، یا تو اللہ کا کام ہو سکتا ہے۔ یا اُس عظیم انسان کا، جو اللہ کی بات سن رہا ہو۔

یہ تمام باتیں ایک ہی حقیقت کی طرف اشارہ کرتی ہیں کہ یہ کتاب زمینی نہیں آسمانی ہے۔

## داخلی شہادت :

ہر مصنف کی کوشش یہی ہوتی ہے کہ وہ اپنی کتاب میں اپنی لغزشوں کا ذکر نہ کرے۔ تاکہ لوگ اُس سے بدظن نہ ہو جائیں۔ اس سلسلے میں ایک مصلح کو اور زیادہ احتیاط سے کام لینا پڑتا ہے کیوں کہ لوگ اُس کے کردار کو پہلے دیکھتے ہیں اور گفتار کو بعد میں۔ قرآن حکیم میں حضور صلعم کے متعلق چند ایسے واقعات درج ہیں۔ کہ اگر قرآن حضور کی تصنیف ہوتا۔ تو آپ ان کے ذکر سے لازماً اجتناب فرماتے۔

چند مثالیں حاضر ہیں :

۱ : اکثر تفاسیر میں یہ واقعہ درج ہے کہ ایک مرتبہ رسول اکرم صلعم چند اکابر قریش سے باتیں کر رہے تھے کہ وہاں ایک اندھا صحابی (ابن مکتوم) جا پہنچا۔ اُس نے چند سوالات پوچھے۔ لیکن حضور صلی اللہ علیہ وسلم نے توجہ نہ فرمائی۔ اس پر یہ آیات نازل ہوئیں :

عَبَسَ وَ تَوَلَّى -	(جب رسول کی محفل میں
أَن جَاءَهُ الْأَعْمَى -	ایک اندھا آیا۔ تو اُس نے ماتھے
وَمَا يَدْرِيكَ لَعَلَّ	پر بل ڈال لیے اور منہ پھیر لیا۔
يَزْكِي - أَوْ يَذَّكَّرُ	تھیں کیا معلوم کہ شاید وہ مزید
فَتَنفَحَهُ الزَّكَّرُ -	سُدر جاتا، اور تمھاری نصیحت
أَمْ أَمِّنَ اسْتَغْنَى -	سے فائدہ اٹھاتا۔ دوسری طرف
فَأَنْتَ لَهُ تَصَدَّى -	جو شخص تم سے بے نیازی کرتا ہے
وَمَا عَلَيْكَ أَلَّا يَزْكِي -	تم اُس کی طرف زیادہ توجہ دیتے ہو
وَأَمَّا مِّنْ جَاءَكَ	حالاں کہ تم جانتے ہو۔ کہ اگر وہ

يَسْعَىٰ وَهُوَ يَخْشَىٰ - هَانَتْ عَنْهُ تَلْهَىٰ -  
(عبس ۱-۱۰)

ہدایت حاصل نہ کرے، تو ہم تم  
سے باز پرس نہیں کریں گے۔  
(یہ عجیب بات ہے کہ) کہ جو خدا ترس  
تھارے ہاں دوڑتا ہوا آتا ہے۔  
تم اس کی پرواہ تک نہیں کرتے)

جس قرآن میں حضورؐ کو شاہد۔ مبشّر۔ سراج منیر۔ رحمت کائنات، اور  
خلق عظیم کا حامل کہا گیا ہے۔ اگر وہ حضور صلعم کی تصنیف ہوتا۔ تو اس میں یہ  
واقعہ کبھی بیان نہ ہوتا۔

۲ : تاریخ میں درج ہے۔ کہ اسیران بدر کے متعلق حضرت عمرؓ اور بعض دیگر  
صحابہ کا مشورہ یہ تھا۔ کہ انہیں قتل کر دیا جائے۔ لیکن حضور صلعم نے انہیں فدیہ  
لے کر رہا کر دیا۔ اس پر یہ آیات نازل ہوئیں :

مَا كَانَ لِنَبِيِّ  
أَنْ يُكُونَ لَهُ أَسْرَىٰ  
حَتَّىٰ يَتَّخِذَ فِي الْأَرْضِ  
شُرَيْدًا وَنَعْرَضَ الدُّنْيَا  
وَاللَّهُ يُرِيدُ الْآخِرَةَ  
وَاللَّهُ عَزِيزٌ حَكِيمٌ  
لَوْ لَا كِتَابٌ مِنَ اللَّهِ  
سَبَقَ لَمَسَّكُمْ فِي مَا  
أَخَذْتُمْ عَذَابٌ عَظِيمٌ  
(انفال ۶۷-۶۸)

(نبی کے لیے یہ مناسب  
نہ تھا۔ کہ وہ شدید جنگ (اور فدیہ)  
کفار کی خوں ریزی کے بغیر  
قیدیوں کو پاس رکھتا۔ تم مال دنیا  
چاہتے ہو۔ اور عزیز و حکیم رب کی  
نظر انجام پر ہے۔ اگر پہلے  
سے طے شدہ مصلحتیں حامل نہ  
ہوتیں، تو ہم تمہیں فدیہ لینے پر  
خونخاک سزا دیتے۔)

یہ کیسے ممکن ہے۔ کہ جس نبیؐ نے فدیہ لے کر قیدیوں کو رہا کر دیا تھا۔ وہ چند روز بعد اپنے اس اقدام کو بدعتِ تنقید بناتا۔ اپنے آپ پر دنیا طلبی کا الزام لگاتا۔ اور خود کو عذابِ عظیم کا سزاوار ٹھہراتا۔ صاف معلوم ہوتا ہے۔ کہ یہ کلام رسولِ کاہنیں۔

۳ : آیاتِ ذیل سے یہ شبہ ہوتا ہے۔ کہ شاید حضورِ صلعم کو کسی وقت کفار کی ولداری کا بھی خیال آیا تھا۔ اکثر تفاسیر میں عبداللہ بن عباسؓ اور سعید بن جبیرؓ کی یہ روایت منقول ہے۔ کہ ایک مرتبہ کفارِ مکہ نے حضورِ صلعم سے کہا۔ کہ جس طرح حجرِ اسود ایک پتھر ہے۔ اسی طرح ہمارے بت بھی پتھر ہیں۔ آپ حجرِ اسود کو چھونا تو جائز سمجھتے ہیں۔ اور ہمارے اصنام سے نفرت کرتے ہیں۔ ہم آئندہ آپ کو صرف اسی صورت میں حجرِ اسود کے قریب جانے کی اجازت دیں گے، کہ آپ پہلے ہمارے بتوں کو بھی جو عزم میں رکھے ہیں، تمس کریں۔ آپ اس مسئلے پر سوچ ہی رہے تھے کہ آیاتِ ذیل نازل ہوئیں :

وَ اِنَّ كَادُوا	(قریب تھا کہ کفار تمہیں
لَيَفْتَنُوْكَ عَنِ الَّذِي	ہماری وحی سے بہکا کر آمادہِ افترا
اَوْ حَيْنَا اِلَيْكَ	کر لیتے۔ اور اپنا دوست بنا لیتے
لِتَفْتَرِيَ عَلَيْنَا غَيْرَةً	اگر ہم تمہیں ثابت قدم نہ
وَ اِذَا لَا تَخَذُوكَ خَلِيْلًا	رکھتے۔ تو ممکن تھا۔ کہ تم اُن کی
وَلَوْ لَا اَنْتَ شَبَّانَاكَ	طرف متدرے جھک جاتے۔
لَقَدْ شَرَكْنَا اِلَيْهِمْ	اُس صورت میں ہم تم کو
شَيْئًا قَلِيْلًا - اِذَا	دُنیا و آخرت میں دو گنا
لَا ذُقْنَاكَ ضَعْفَ الْحَيَاةِ	عذاب دیتے۔ اور کوئی

۱ : خازن - سیوطی - ابن ابی حاتم وغیرہ ۔



وَمِنَعْتَ الْمَيَاةَ ثُمَّ لَا تَجِدُ  
لَكَ عَلَيْنَا نَصِيرًا -

(کر سکتا)

(بنی اسرائیل - ۴۳ - ۴۵)

مسلمانانِ عالم کو حضور کی ذات سے اس قدر عقیدت ہے۔ کہ اگر یہ آیات قرآن میں نہ ہوتیں۔ تو اس واقعہ کو کوئی مسلمان تسلیم نہ کرتا۔

۴ : خازن - ابن کثیر - سنن ابن ماجہ - نسائی اور صحیح مسلم میں مذکور ہے کہ ایک مرتبہ چند اکابر قریش مثلاً : حارث بن نوفل، عتبہ بن ربیعہ وغیرہ نے حضور صلعم سے کہا۔ کہ آپ عمار بن یاسر اور بلال جیسے کم مایہ لوگوں کو پاس نہ بیٹھنے دیں۔ تاکہ ہم بھی آپ کے ہاں آجاسکیں۔ حضور اس تجویز کے حسن و قبح پہ سوچ ہی رہے تھے۔ کہ یہ آیت نازل ہوئی :

وَلَا تَطْرُدِ الَّذِينَ  
يَدْعُونَ رَبَّهُمْ بِالْغَدَاةِ  
وَالْعَشِيِّ يُرِيدُونَ  
وَحِيلَهُ مَا عَلَيْكَ مِنْ  
حِسَابِهِمْ مِنْ شَيْءٍ  
وَمَا مِنْ حِسَابِكَ  
عَلَيْهِمْ مِنْ شَيْءٍ -  
فَتَطْرُدُ لَهُمْ فَتَكُونَ  
مِنَ الظَّالِمِينَ -

(جو لوگ صبح و شام  
اللہ کی خاطر اللہ کا ذکر  
کرتے ہیں۔ انہیں اپنے  
ہاں سے مت نکالو۔ تم  
ان کے اعمال کے ذمہ دار  
نہیں اور نہ وہ تمہارے اعمال  
کے جواب دہ ہیں۔ اگر تم  
نے انہیں نکال دیا۔ تو  
ظالموں میں شمار ہو گے)

(انعام - ۵۲)

رسول اکرمؐ کو یہ دھمکی کون دے رہا ہے؟ ظاہر ہے کہ خدا۔ اسی وضع کی

ایک اور آیت ملاحظہ فرمائیے :

وَإِنْ كَانَ كَبُرَ  
عَلَيْكَ إِعْدَانُهُمْ  
فَإِنْ اسْتِطَعْتَ أَنْ  
تَبْتَغِيَ نَفَقًا فِي  
الْأَرْضِ أَوْ سُلَّمًا  
فِي السَّمَاءِ فَتَأْتِيَهُمْ  
بِآيَةٍ وَلَوْ شَاءَ اللَّهُ  
لَجَمَعَهُمْ عَلَى الْهَدْيِ  
فَلَا تَكُونَنَّ مِنَ الْجَاهِلِينَ

(انعام - ۳۵)

(اگر تم پر اُن کی نافرمانی  
گراں گزرتی ہے) اور انھیں  
مسلمان بنانے کے لیے کوئی مُعجزہ  
چاہتے ہو تو زمین میں سُرنگ  
کھودو۔ یا زینہ لگا کر آسمان  
پر چڑھ جاؤ، اور وہاں سے  
کوئی مُعجزہ ڈھونڈ لاؤ۔ اگر  
اللہ چاہتا۔ تو انھیں اسلام  
لانے پر مجبور کر دیتا (لیکن ہم  
مذہب کی خاطر جبر نہیں کرتے۔  
اس لیے تم اصرار مت کرو) اور  
جاہل مت بنو۔

کتنی بڑی ڈانٹ ہے کہ "جاہل مت بنو۔" ڈانٹنے والا کون ہے؟

اللہ —

۵ : کیا کوئی ریفارمر اپنے مُتعلّق یہ کہہ سکتا ہے کہ لوگ اُس کی دیانت داری پر  
شُبّہ کرتے ہیں؛ لیکن قرآن میں ایسی ایک آیت بھی موجود ہے :

وَمِنْهُمْ مَنْ  
يَلْمِزُكَ فِي الصَّدَقَاتِ -

(ان میں سے بعض تم  
پر تقسیم صدقات کے سلسلے میں  
الزام لگاتے ہیں)

(توبہ - ۵۸)

۶ : گفّار بار بار یہ کہتے تھے کہ ہم رسول پر اُسی صورت میں ایمان لائیں گے

کہ اُس پر آسمان سے کوئی خزانہ نازل ہو۔ یا اُس کے ہمراہ کوئی فرشتہ  
نظر آئے۔ جب یہ نامعقول مطالبہ حضور صلعم کے لیے باعثِ اذیت ہی گیا۔  
تو یہ آیت نازل ہوئی :

فَلَعَلَّكَ تَارِكٌ بَعْضُ	(تُم شاید اُن کے اس
مَا يُوحَىٰ إِلَيْكَ وَمَنَائِقُ	مطالبہ سے، کہ تُم پر کیوں
بِهِ صَدْرُكَ أَنَّ	خزانہ نازل نہیں ہوتا، یا تمہارے
يَقُولُوا لَوْلَا أُنْزِلَ	ہمراہ کیوں کوئی فرشتہ نظر
عَلَيْهِ كُنُزٌ أَوْ جَاءَ	نہیں آتا۔ دل تنگ ہو کر وحی
مَعَهُ مَلَكٌ إِنَّمَا	کا کچھ حصہ چھوڑنے لگے ہو۔
أَنْتَ نَذِيرٌ	مت بھولو۔ کہ تُم صرف نذیر ہو)

(ہود - ۱۲)

اس قسم کی چند اور آیات بھی قرآن میں موجود ہیں۔ جنہیں رسول صلعم  
کی طرتِ منسوب نہیں کیا جاسکتا۔ کیا کوئی معقول و معین آدمی اپنے آپ  
کو ترش رو، ظالم اور جاہل کہہ سکتا ہے؟ صاف معلوم ہوتا ہے کہ قائل  
کوئی اور ہے اور رسول محض مخاطب۔

### علمی شہادت :

حضور صلعم کے زمانے میں علم تھا ہی نہیں۔ نہ یورپ میں نہ ایشیا میں۔ گوسات  
آٹھ سو سال پہلے چند یونانیوں نے طب۔ فلسفہ۔ نجوم۔ ابتدائی ریاضی اور منطق پر  
کچھ کتابیں لکھی تھیں۔ لیکن وہ صدیوں سے یونان کے تہ خانوں میں بند پڑی تھیں، اور  
کوئی اُن سے واقف نہ تھا۔ خدا۔ کائنات۔ حیات۔ موت۔ روح اور عقل پر

یونانیوں نے کچھ نہ کچھ لکھا ضرور تھا۔ لیکن اُن کی نگارشات کا تعلق حقیقت سے بہت کم تھا۔ وہ مادہ کو قدیم، رُوح کو فانی، خدا کو صفات سے مُعزّا، اور صرف عقلِ اوّل کا خالق سمجھتے تھے۔ زمین کو مرکزِ کائنات اور آسمان کو بسیط قرار دیتے تھے۔ اُن کے ہاں حیات بعد الموت، کششِ ارضی، انسان کی نیابتِ الہی، ربّانیت، ملائکہ، قوانینِ فطرت اور خیر و شر کا کوئی تصوّر موجود نہ تھا۔ اگر تھا بھی، تو ازل سے ناقص۔

اُس تاریک زمانے میں اگر ایک اُمّی یہ اعلان کرتا ہے کہ زمین و آسمان کی تخلیق سے پہلے اُن کا تکوینی مادہ دھوئیں کی طرح فضا میں اُڑ رہا تھا۔ زمین پر پہلے پانی نمودار ہوا۔ مدتوں اللہ کا تخت پانی پہ بچھا رہا۔ وَكَانَ عَرْشُهُ عَلَى الْمَاءِ (ہود - ۷) پھر پانی سے حیات کا آغاز ہوا۔ وَجَعَلْنَا مِنَ الْمَاءِ كُلَّ شَيْءٍ حَيٍّ۔ (ہم نے زندگی کا آغاز سمندر سے کیا۔ انبیاء - ۳۰) اور آج کے علمائے طبعی ان دعاوی کی تصدیق کر دیتے ہیں۔ تو پھر ہم اس نتیجے پہ پہنچنے کے لیے مجبور ہیں کہ رسول کا مُعلّم وہ حکیم و علیم رب تھا جس سے کائنات کا کوئی راز نہاں نہیں۔

اس موضوع پہ تفصیلی بحث تو علامہ طنطاوی مصری کی تفسیر (۲۵ - جلد) نیز اُن کی کتاب القرآن والعلوم العصریۃ اور میری تصنیف ”دو قرآن“ میں ملے گی یہاں چند اشارات پہ اکتفا کرتا ہوں۔

## فرعون کی لاش :

قرآن اور تورات دونوں میں مذکور ہے کہ جب حضرت موسیٰ علیہ السلام بنی اسرائیل کے ہمراہ بحیرۃ قلزم پہ پہنچے۔ تو قلزم پھٹ گیا، اور آپ اپنی قوم سمیت پار نکل گئے۔ پیچھے فرعون بھی آ رہا تھا۔ جوں ہی وہ لشکر کے ساتھ دریا میں داخل ہوا تو اوپر سے پانی مل گیا، اور وہ غرق ہو گیا۔ قرآن نے یہ کہانی بیان کرنے کے بعد ایک

پیش گوئی بھی کی تھی جو بائبل میں موجود نہیں اور وہ ہے :-

فَالْيَوْمَ نُنَجِّيكَ  
بِبَدَنِكَ لَتَكُونَ لِمَنْ  
خَلَقَكَ آيَةً وَإِنَّ  
كَثِيرًا مِّنَ النَّاسِ  
عَن آيَاتِنَا لَغَافِلُونَ  
(آج ہم تمہاری لاش کو  
بچالیں گے، تاکہ تم آنے والی  
نسلوں کے لیے ایک سبق بن جاؤ۔  
اور حقیقت یہ ہے، کہ بہت  
سے لوگ ہمارے ان سبق آموز

(یونس - ۹۲) نشانات سے بے خبر ہیں)

یہ آیت تیرہ سو برس تک ایک مُعتمَدہ بنی رہی۔ جب اس صدی کے آغاز میں  
فرعون موسے کی لاش کہیں سے برآمد ہوئی۔ تو آیت کا مفہوم واضح ہو گیا۔ یہ لاش  
مصر کے عجائب گھر میں رکھی ہے۔ اور اسے کروڑوں انسان دیکھ چکے ہیں۔ میں قرآن کو  
تصنیفِ رسول سمجھنے والوں سے پوچھتا ہوں، کہ رسولؐ نے اتنی بڑی پیش گوئی کس پر تے  
پہ کی، اور وہ پوری کیسے ہو گئی؟

## آغازِ تخلیق :

ہزار ہا سال کی تلاش و تحقیق کے بعد علمائے مغرب نے اعلان کیا ہے، کہ  
ارض و سما کی تخلیق سے پہلے فضا میں دُھواں ہی دُھواں تھا۔ پھر نہ جانے کیا ہوا کہ  
اس دُھوئیں میں حرکت پیدا ہو گئی۔ لا تعداد چکڑ چلنے لگے، اور کروڑوں سیارے  
معرضِ وجود میں آ گئے۔ ان میں زمین بھی شامل تھی۔ یہ پہلے سخت گرم تھی۔ ڈھیلی، اور  
پیلی ہوئی۔ بعد میں ٹھنڈی ہو کر سکڑنے لگی، اور آج تک سکڑ رہی ہے :-

أَوَلَمْ يَرَوْا أَنَّا  
بَنَيْنَا الْأَرْضَ نَسْقُصُهَا  
(کیا وہ دیکھتے نہیں، کہ  
ہم زمین کو سکڑاتے (اور

مِنْ أَطْرَافِهَا۔ اُس کے حجم کو گھٹاتے (

(رعد - ۲۰) (جار ہے ہیں)

جب یہ ٹھنڈی ہو گئی تو فضا کے بخارات پانی بن کر زمین پر برس پڑے اور سمندر تیار ہو گیا۔ پودے ذی حیات میں شمار ہوتے ہیں۔ پہلا پودا سمندر کے ساحل پہ پیدا ہوا تھا۔ جب سورج لاکھوں سال تک دلدلوں پہ چمکتا رہا۔ تو وہاں ایک ایسا خوردبینی جرم پیدا ہو گیا۔ جو صرف ایک خلیے سے بنا تھا۔ اس کے بعد خلق میں عمل ارتقا شروع ہوا، اور طویل زمانوں کے بعد انسان نمودار ہوا، جو سلسلہ ارتقا کی آخری کڑی ہے۔

علمائے مغرب کے ان انکشافات میں کہاں تک صداقت ہے؟ ہم نہیں جانتے۔ لیکن یہ دیکھ کر انتہائی حیرت ہوتی ہے، کہ ان میں سے بعض کڑیوں کا ذکر قرآن میں بھی ملتا ہے۔ مثلاً :-

أَوَلَمْ يَرَى الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَا مِنَ الْمَاءِ كُلَّ شَيْءٍ حَيٍّ۔ (انبیاء - ۳۰)

(کیا یہ منکرینِ خدا دیکھتے نہیں، کہ شروع میں ارض و سما کا ہیولی ایک تھا۔ ہم نے اسے الگ الگ کیا، اور زندگی کا آغاز سمندر سے ہوا)

إِنَّا خَلَقْنَا هُم مِّنْ طِينٍ لَّازِبٍ۔ (صافات - ۱۱)

(ہم نے انھیں لیس دار و لدل سے پیدا کیا)

خَلَقْنَاكُمْ مِنْ (اللہ نے تمہیں ایک ایسے

نَفْسٍ وَاحِدَةٍ -

(نساء - ۱)

نفس (جاندار جو ٹوٹا ہوا) (پراٹوزوا)

سے پیدا کیا ہے۔ جو ہر لحاظ سے

ایک تھا۔ یعنی واحد الخلیۃ

ثُمَّ اسْتَوَى

اِلَى السَّمَاءِ وَهِيَ دُخَانٌ -

(سجدہ - ۱۱)

(پھر اللہ نے تخلیق سما کا

ارادہ کیا اور فضا میں دھواں

ہی دھواں تھا)

فَاِذَا تَقَبَّ يَوْمَ

يَاقِ السَّمَاءِ

بِدُخَانٍ مُّبِينٍ -

(دُخَان - ۳)

(اُس دن کا انتظار کرو

جب کائنات (فنا ہونے

کے بعد) دوبارہ دھوئیں کی

صورت اختیار کرے گی)

حیرت ہے، کہ آج سے چودہ سو سال پہلے جب انسان اس قسم کے پیچیدہ علمی مسائل سے قطعاً نا آشنا تھا۔ ایک اُن پڑھ کو ان پر اظہارِ رائے کی ہمت کیسے ہوتی؟ کیا انسان کی طویل تاریخ میں ایسا اُن پڑھ کہیں اور بھی نظر آتا ہے؟ جس نے لاتعداد طبیعی۔ الہی۔ دینی۔ اخلاقی۔ سیاسی اور قانونی مسائل پر حتمی فیصلے دیے ہوں؟ اور کوئی فیصلہ آج تک غلط نہ نکلا ہو۔ کچھلے زمانے کو چھوڑیے اور زمانہ حاضر سے کوئی ایسا آتی ڈھونڈ لائیے، جو ان مسائل پر سوچنے ہی کی اہلیت رکھتا ہو۔ یہ نہ ہو سکے تو کوئی ایم۔ اے یا ڈاکٹر ہی پیش کر دیکھے جو انسانی حیات و کائنات کے تمام پہلوؤں پر صاحبِ قرآن جیسی دانش و بصیرت کا مالک ہو؟

ماپ۔ تول کا کمال :

کائنات کی ہر چیز ذراتِ برقیہ سے بنی۔ ان میں سے کچھ مثبت (پروٹان) ہیں۔

اور کچھ منفی (ایکٹران) - ان کا مجموعہ جو ہر کہلاتا ہے - ان منفیوں کی کمی بیشی سے مختلف اشیاء تیار ہوتی ہیں۔ ہائیڈروجن کے جوہر میں ایک - آکسیجن میں آٹھ اور کیلشیم میں بیس منفیے ہوتے ہیں۔ اگر ان میں سے ایک بھی کم ہو جائے تو چیز کی ماہیت بدل جاتی ہے۔ ایک کیمیا دان جب پارے کے زائد منفیوں کو اڑا دیتا ہے، تو وہ سونا بن جاتا ہے۔ ہائیڈروجن اور آکسیجن سے لاتعداد مرکب تیار ہوتے ہیں۔ سب کے سب زہر قاتل - صرف ایک مرکب ایسا ہے جو پانی کی صورت اختیار کرتا ہے۔

غور فرمائیے کہ اللہ اوزان و مقادیر کا کتنا بڑا عالم ہے۔ اور کمال صناعی دیکھیے کہ اُس کی ہر تخلیق ہر لحاظ سے مکمل ہوتی ہے۔

( ہم نے ہر چیز عنابر  
کی مُعین مقدار سے پیدا کی ہے )

إِنَّا كُلَّ شَيْءٍ  
خَلَقْنَاهُ بِمِقْدَرٍ -

( قدر - ۲۹ )

( ہر چیز کے خزان  
ہمارے پاس ہیں، اور ہم  
انہیں مُعین مقدار میں  
نازل کرتے ہیں )

وَإِنْ مِنْ شَيْءٍ إِلَّا  
عِنْدَنَا خَزَائِنُهُ  
وَمَا نُنَزِّلُهُ -

( حج - ۲۱ )

( ہم نے زمین  
بچھائی - اس پر پہاڑ  
ڈالے، اور ہر چیز  
تول تول کر پیدا  
کی - )

وَالْأَرْضُ مَدَدُناها  
وَأَلْقَيْنَا فِيهَا  
سُورًا وَاسِيًا وَآنَبَتْنَا  
فِيهَا مِنْ كُلِّ  
شَيْءٍ مَوْزُونٍ -

( صبر - ۱۹ )



أَلَا لَهُ الْحُكْمُ  
وَهُوَ أَسْرَعُ الْحَاسِبِينَ  
(انعام - ۶۲)

(کائنات پر صرف اللہ کی حکومت ہے اور وہ حساب لگانے میں بڑا ماہر ہے)

## اقسام ذرات :

ہم کہہ چکے ہیں، کہ اشیائے کائنات کی ترکیب ذرات سے نبوتی عقلی علمائے تخلیق کے ہاں ان ذرات کی معروف قسمیں تین ہیں :- اول : منفیہ - دوم : جواہر، منفیوں سے مرکب - اور سوم : سالمات، جو جواہر سے بنتے ہیں۔ اگر آئیہ ذیلی میں ذرے سے مراد جواہر، اصغر سے منفیہ، اور اکبر سے سالمہ نہ لیا جائے، تو ساری آیت چستان بن کر رہ جاتی ہے۔

وَمَا يَعْزُبُ عَنْ  
رَبِّكَ مِنْ مِثْقَالِ  
ذَرَّةٍ فِي الْأَرْضِ  
وَلَا فِي السَّمَاءِ وَلَا  
أَصْغَرَ مِنْ ذَلِكَ  
وَلَا أَكْبَرَ إِلَّا فِي  
كِتَابٍ مُبِينٍ  
(تھمارے رب کی نگاہ سے زمین و آسمان کا کوئی ذرہ (جواہر) ذرے سے چھوٹا (منفیہ) اور بڑا (سالمہ) نہاں نہیں۔ ہر چیز ہماری واضح کتاب میں درج ہے۔)

(یونس - ۶۱)

کیا یہ تمام حقائق، جنہیں علم نے ہزاروں برس کی سعی و طلب کے بعد معلوم کیا ہے آج سے چودہ سو سال پہلے ایک اُمتی کی زبان سے نکل سکتے تھے؟



## نباتات میں نر۔ مادہ :

حیوانات کی طرح نباتات میں بھی نر و مادہ کا سلسلہ قائم ہے۔ طویل تجربات کے بعد علمائے مغرب نے یہ اعلان کیا ہے کہ پودے دو قسم کے ہوتے ہیں۔ نر اور مادہ۔ نر پودوں کے پھولوں پر ایک غبار سا ہوتا ہے۔ غبار تولید۔ جسے انگریزی میں پولن (POLLEN) کہتے ہیں۔ جب شہد کی مکھیاں اور بھنورے نر پھول میں داخل ہوتے ہیں۔ تو اس غبار کا کچھ حصہ ان کی ٹانگوں اور پروں سے چمٹ جاتا ہے۔ پھر جب یہ مادہ پھول میں گھسٹتے ہیں، تو کچھ غبار وہیں چھوڑ آتے ہیں، اور اس طرح مادہ حاملہ ہو جاتی ہے۔ اگر حمل کا یہ سلسلہ بند ہو جائے تو کسی درخت کے ساتھ نہ پھل لگے نہ بیج۔

بعض درختوں کے ساتھ نر اور مادہ دونوں پھول ہوتے ہیں۔ بعد از حمل نر پھول جھڑ جاتے ہیں اور مادہ، بیج یا پھل بن جاتے ہیں۔ کچھ ایسے درخت بھی ہیں جن کے نر اور مادہ جدا جدا ہوتے ہیں۔ جیسے چل کے درخت۔ کہ نر اور مادہ میں کئی فرلانگ کی مسافت حائل ہوتی ہے۔ یہاں حمل کا کام ہواؤں سے لیا جاتا ہے۔ تیز ہوائیں نر کا غبار اڑا کر مادہ تک لے جاتی ہیں :

وَاٰسْرَ سَلٰمًا  
الرِّیَّاحَ لَوَاقِحًا  
(ہم نے) مادہ درختوں  
کو، حاملہ کر دینے والی  
(ہوائیں چلائی ہیں)

(ہجر - ۲۳)

لہ : مُنْتَشَى الْاَرَبِ میں لفظ "لَوَاقِح" کے تحت درج ہے :

"نیز باد ہوا کہ درخت وابر را بار وار گرداند"

علمائے نباتات کی رائے یہ ہے۔ کہ پودوں میں مادہ وزر کا انکشاف ۱۸۷۵ء میں ہوا تھا۔ لیکن یہ رائے صحیح نہیں۔ وشنوآن نے کئی جگہ زر و مادہ کا ذکر کیا ہے۔ مثلاً :-

وَشَرَى الْأَرْضَ	(تم دیکھتے ہو۔ کہ
هَامِدَةً فَإِذَا أَنْزَلْنَا	زمین قحطِ باراں سے مر
عَلَيْهَا الْمَاءَ اهْتَزَزَتْ	جاتی ہے۔ پھر جب ہم
وَسَرَبَتْ وَاَنْبَتَتْ	اس پر بارش برساتے ہیں تو
مِنْ كُلِّ زَوْجٍ بَهِيجٍ	وہ مسرور ہوتی۔ پھولتی اور
(حج - ۱۵)	پودوں کے خوبصورت جوڑے
	(زر۔ مادہ، اُگاتی ہے)

أَوْ لَمْ يَرَوْا	(کیا یہ لوگ دیکھتے نہیں
إِلَى الْأَرْضِ كَمْ	کہ ہم نے زمین سے
أَنْبَتْنَا فِيهَا مِنْ كُلِّ	کتنے حسین جوڑے
زَوْجٍ كَرِيمٍ	اُگائے ہیں)۔
(شعراء - ۷)	

### شہد کا رنگ :

عام مشاہدہ یہی ہے، کہ شہد کا ایک ہی رنگ ہوتا ہے۔ یعنی زرد۔ لیکن یورپ کا ایک فاضل کے۔ ٹی۔ لاؤل، اپنی کتاب "فطرت کے حیرت انگیز کارکن" میں لکھتا ہے کہ شہد کئی رنگ کا ہوتا ہے۔ ایک مرتبہ جب اُس کی نظر قرآن کی اُس آیت پر پڑی جس میں شہد کے مختلف رنگوں کا ذکر ہے :-

يَخْرُجُ مِنْ بَطُونِهَا ( گس شہد کے بطن سے )  
 شَرَابٌ مُخْتَلِفٌ أَلْوَانُهُ ایک ایسا شیرہ ( شہد ) نکلتا  
 فِيهِ شِفَاءٌ لِلنَّاسِ ہے ۔ جس کے کئی رنگ ہوتے ہیں ۔  
 ( نحل - ۶۹ ) اور جس میں شفا بھی ہے )

توحیرت زدہ ہو کر کہنے لگا :-

” محمدؐ ایک عظیم بادشاہ ، ایک مہیب فاتح اور بہت بڑا عالم  
 اور دانا انسان تھا ۔ قرآن سے پتہ چلتا ہے کہ وہ فطرت کا شہید الہی ،  
 گس شہد کے اعمال کا عالم اور شہد کی قدر و قیمت سے آگاہ تھا ۔ وہ  
 مکھیوں کے چھتوں اور مختلف اللوں شہدوں کا ذکر کرتا ہے ۔ ظاہر ہے کہ یہ علم  
 تلاش و مشاہدہ کے بغیر حاصل نہیں ہو سکتا ۔“

### علومِ طبیعی کی اہمیت :

آج سے ڈیڑھ ہزار سال پہلے کسے معلوم تھا کہ انسان اسرارِ کائنات ”تلاش  
 کرتے کرتے ایک ایسے مقام تک جا پہنچے گا کہ علومِ طبیعی ( سائنس ) کے بغیر اُس کا  
 جینا مشکل ہو جائے گا ۔ آج ایشیا اور افریقہ کی وہ اقوام کس قدر بے وقار و ذلیل ہیں ۔  
 جو سائنس اور ٹکنالوجی سے محروم ہیں ۔ عصرِ رواں راکٹ ۔ سپینک اور خلا پیمائی کا  
 زمانہ ہے ۔ روس اور امریکہ کے خلا نورد ماہ و مریخ کے چکر کاٹ رہے ہیں ۔  
 ایسے میزائل بن چکے ہیں ۔ جو کئی ہزار میل دور آگ برسا سکتے ہیں ۔ حال ہی میں  
 امریکہ نے ایک ایسا طیارہ تیار کیا ہے ۔ جس میں گیارہ سو مسافر سفر کر سکتے ہیں اور  
 جس کی رفتار دو ہزار میل فی گھنٹہ ہے ۔ امریکہ ، روس ، فرانس ، برطانیہ اور چین  
 کے پاس وہ ایٹمی بم بھی ہیں ۔ جن کے چند دھماکے ساری نسلِ انسانی کو ختم کر سکتے ہیں ۔

کیا ان حالات میں کوئی قوم علومِ طبیعی کے بغیر زندہ رہ سکتی ہے؟ قرآنِ حکیم کی یہ تنبیہ کس قدر بر محل تھی :

أَوَلَمْ يَنْظُرُوا  
فِي مَلَكُوتِ السَّمٰوٰتِ  
وَالْاَرْضِ وَمَا خَلَقَ  
اللّٰهُ مِنْ شَيْءٍ وَّ  
اَنْ عَسٰى اَنْ يَكُوْنَ  
قَدْ اَقْتَرَبَ اَجَلُهُمْ  
(کیا ان لوگوں نے  
کائناتِ ارض و سما اور  
اللہ کی پیدا کردہ اشیاء  
پر غور نہیں کیا اور نہ اس  
بات پر کہ شاید ان کی اجل  
قریب آگئی ہے؟)

(اعراف - ۱۸۵)

## بقائے اُصلح :

یورپ میں بقائے اُصلح کا نظریہ سب سے پہلے رابرٹ ڈارون (۱۸۰۹ء - ۱۸۸۲ء) نے پیش کیا تھا۔ جن کا مختص یہ کہ دنیا میں صرف وہی افراد و اقوام باقی رہتی ہیں۔ جن میں زندہ رہنے کی صلاحیت ہو۔ صلاحیت سے مراد وہ صفات ہیں۔ جن سے قوت۔ توانائی اور استحکام پیدا ہوتا ہے۔ مثلاً : علم۔ عزم۔ ایثار۔ بلند کردار۔ خدمت۔ وحدت اور سعی و سفر۔ اشیاء میں سے غیر نافع کو تدرست مٹا دیتی ہے۔ اس کی مثال ابتدائے افرینش کے وہ چالیس چالیس فٹ اونچے جانور ہیں۔ جو خود بخود ناپید ہو گئے۔ لیکن گدھا باقی رہا۔ کیوں کہ وہ مفید تھا۔

اس نظریہ کا سب سے بڑا اثر بربرٹ سنسر تھا۔ وہ لکھتا ہے :-

”ڈارون کا نظریہ یہ تھا۔ کہ کائنات کی برشے (ذی حیات

و بے جان) کو بعض چیزیں دراثماً ملی تھیں۔ جو رفتہ رفتہ بے کار ہو کر

مٹ گئیں۔ اور مفید اشیاء باقی رہ گئیں۔

( "سو بڑے آدمی" ایشیا پبلشنگ ہاؤس

بمبئی وغیرہ - ص ۸۵ )

دنیا یہ سمجھتی ہے کہ بقائے اُصلح کار از سب سے پہلے ڈارون پر منکشف ہوا تھا۔ یہ

ایک عالمگیر غلط فہمی ہے۔ قرآن حکیم نے چودہ سو سال پہلے اعلان فرمایا تھا :

۱ صرف وہی چیز دنیا میں

وَأَمَّا مَا يَنْفَعُ

باقی رہتی ہے، جو لوگوں کے لیے

النَّاسِ فَيَمْكُثُ

مُفِيدٌ هُوَ

فِي الْأَرْضِ -

( زُحْد - ۱۷ )

۱ ہم نے قانونِ بقا کی

وَلَقَدْ كَتَبْنَا

تفصیل (الذکر) کے بعد

فِي الزَّبُورِ مِنْ بَعْدِ

زبور میں واضح کر دیا تھا۔ کہ

الذِّكْرِ أَنَّ الْأَرْضَ

زمین کے وارث میرے صالح

يَرِثُهَا عِبَادِيَ الصَّالِحُونَ -

بندے ہوں گے)

( انبیاء - ۱۰۵ )

## قانونِ مکافاتِ عمل :

گو آج دنیا کی آبادی چار ارب سے بھی زیادہ ہے۔ لیکن ایسے لوگوں کی تعداد شاید چار سو سے بھی کم ہوگی۔ جو قانونِ مکافاتِ عمل سے آگاہ ہوں۔ ہر عمل کا ایک ردِ عمل ہوتا ہے۔ جو کسی تدبیر سے ٹل نہیں سکتا۔ مجھے اس مسئلے پر بڑے بڑے پروفیسروں اور ڈاکٹروں سے تبادلہٴ خیالات کا موقع ملا، اور یہ دیکھ کر حیران رہ گیا۔ کہ ان کی اکثریت اس سادہ سی بات سے نا آشنا تھی۔ کہ بدی کا انجام بد

ہوتا ہے۔ اور نیکی کا نیک۔ کہ ظالم اپنی تلوار سے ہلاک ہو گا۔ اور سیاہ کار کے گھر پر آگ برے گی۔

إِنَّا مِنَ الْمُجْرِمِينَ (ہم مجرموں سے یقیناً)  
مُنْتَقِمُونَ (انتقام لیں گے)

(سجدہ - ۲۲)

إِنَّهُ لَا يَفْلَحُ (تحقیق مجرم کبھی نہیں)  
الْمُجْرِمُونَ (بچ سکتے)

(یونس - ۷)

ایک ایسے زمانے میں۔ جب کہ خیر و شر کا کوئی واضح تصور موجود نہ تھا۔ اور انسان آئین جزا و سزا سے مطلقاً ناواقف تھا۔ (یہی کیفیت آج بھی ہے) قرآن حکیم نے نظریہ مکافاتِ عمل کو کم از کم ایک ہزار مرتبہ دہرایا۔ کیا یہ اس کے الہامی ہونے کی واضح شہادت نہیں؟

## رازِ مسرّت :

انسان کی ساری تگ و دو ذہنی آسودگی کے لیے ہے۔ کوئی اسے دولت کے انباروں میں۔ کوئی راگ رنگ اور کوئی بادہ وزن میں تلاش کرتا ہے۔ لیکن ناکام رہتا ہے۔ اس کی تگ و دو حیوانی لذات کے لیے ہوتی ہے۔ جو بالآخر غم میں بدل جاتی ہیں۔ فسق و فجور سے چہرہ مسخ، صحت تباہ اور آبرو برباد ہو جاتی ہے۔ درست کہا تھا سعدیؒ نے :

غمی خور کا وہ شادیہاے بے اندازہ انجام  
چو بے عقلان مرو دُنبالِ آں شادی کہ غم گردد

یعنی ایسی لذتوں کی تلاش جو آگے چل کر دکھ میں بدل جائیں، انتہائی نادانی ہے۔

آج کل امریکہ سب سے زیادہ متمول اور طاقت ور ملک ہے۔ ہم پاکستانیوں کی سالانہ آمدنی چار سو ایک روپیہ فی کس ہے، اور ایک امریکی کی آٹھ ہزار روپیہ۔ امریکہ کے اٹھارہ کروڑ باشندے دنیا کی آبادی کا صرف چار فیصد ہیں۔ لیکن ساٹھ فی صد دولت پہنچا رہے ہیں۔ ان کے چھار اور خاکروب تک کاروں کے مالک ہیں۔ اگر مسرت تمنا کا نتیجہ ہوتی۔ تو یہ ملک مسرور ترین ہوتا۔ لیکن وہاں آسودگی کا نام تک نہیں۔ ہر سال لاکھوں انسداد خودکشی کر جاتے ہیں۔ بے اطمینانی کا یہ عالم کہ سالانہ بیس لاکھ سے زیادہ طلاقیں ہوتی ہیں۔ اولاد حرام سے اُن کی گلیاں بھر گئی ہیں۔ اور بدچلن لڑکیوں سے اُن کے گھر۔

سقراط نے کہا تھا۔ کہ حقیقی مسرت علم میں ہے۔ افلاطون نے علم کے ساتھ عدل، شجاعت اور اعلیٰ حکومت کو بھی شامل کر دیا تھا۔ لیکن قرآن کا فیصلہ یہ ہے۔ کہ مسرت اطمینان کی وہ لہر ہے۔ جو اعماقِ دل سے ابھرتی اور انسان کی دنیا بدل دیتی ہے۔ یہ درست ہے، کہ :

ع۔ علم میں بھی سرور ہے، لیکن

عشق کی لذتیں عمیق تر اور پائیدہ تر ہیں۔ عشق اُس ذہنی رابطہ کا نام ہے جو اللہ سے قائم ہو جاتا ہے۔ جب ہم اللہ کے حسین تصور میں ڈوب کر اُسے پکارتے ہیں تو جو باوہ اثیر میں ایسی لہریں اُٹھاتا ہے۔ جو ہمارے دل میں پہنچ کر فردوسی سکون اور گہرے اطمینان کا احساس پیدا کرتی ہیں۔ اور گاہے گاہے یوں محسوس ہوتا ہے۔ کہ رُوحِ کائنات ہم سے ہم کلام ہو رہی ہے۔ اور وہ سکون جس کا حقیقی مسکن ستاروں کی مطمئن فضا ہے۔ ہمارے قلب میں اُتر رہا ہے۔

یقین فرمائیے۔ کہ فضائے کائنات میں ہماری نگاہوں سے پرے حُسن و رنگ کا



ایک ایسا جہان آباد ہے۔ جس کی ہر تجلّی مسرت کی ایک لہر بن کر دل تک پہنچتی ہے۔ اہل نظر کا تجربہ یہ ہے کہ جب انسان کی ابدی رُوح اللہ کی طرف بڑھتی اور قُدس و عظمت کی حدود میں داخل ہوتی ہے۔ تو اس کا پیش منظر کھلتا اور وسیع تر ہوتا جاتا ہے اس کے بعد اس مادی دُنیا کے مظاہر اُس کی چشمِ حقیقت میں سے یوں محو ہونے لگتے ہیں۔ جیسے بچپن کی کہانیاں۔ جو پہلے دُھندلاتی، اور پھر ہماری یاد سے مٹ جاتی ہیں۔ یہی وہ مقام ہے۔ جہاں انسان سکونِ کامل کی دولت پانے کے بعد غم روزگار سے آزاد ہو جاتا ہے۔

أَلَا بِذِكْرِ اللَّهِ ( یاد رکھو۔ کہ دِلوں کو سکون  
تَطْمَئِنُّ الْقُلُوبُ - اللہ کے ذکر سے ملتا ہے )

(رعد - ۲۸)

دُنیا کے فلسفی چار ہزار برس سے تلاشِ مسرت میں سرگرداں ہیں۔ لیکن ابھی تک وہ قرآن کی اس حقیقت کو نہیں پاسکے۔ نہ جانے یہ رازِ غم زدہ دُنیا سے کب تک نہاں رہے گا؟

## بَشَارَاتِ قرآن :

قرآن کے الہامی ہونے پر ایک اور بُرہان اُس کی بشارات ہیں۔ ان کی تعداد ڈیڑھ درجن کے قریب ہے۔ ان میں سے کچھ پوری ہو چکی ہیں۔ مثلاً : فرعون کی لاش کا بل جانا۔ فتح مکہ۔ اور اہل ایمان کا استخلاف فی الارض۔ بعض کا ابھی انتظار ہے۔ مثلاً : یا جوج ماجوج۔ وابتئ الارض کا خروج۔ حضرت مسیح علیہ السلام کا نشانِ قیامت بننا۔ (وَإِنَّمَا لَعَلُّكُمْ لِلسَّاعَةِ عِيسَى قِيَامَتِ كَانِشَانِ ہے۔ زُخْرُف - ۴۲) اور اسلام کا تمام ادیان پر غالب ہونا۔

اول الذکر بشارات میں سے بعض کی تفصیل یہ ہے :-

## غُلِبَتِ الرُّومُ :

ایرانی آتش پرست تھے۔ اسلام سے بہت دُور اور رومی تورات و انجیل کے پیرو ہونے کی وجہ سے اہل اسلام کے بہت قریب تھے۔ جب ۶۱۶ء کی ایک جنگ میں ایرانیوں نے رومیوں کو شکست دی۔ تو مسلمانوں نے اسے اپنی شکست سمجھا۔ اور بہت افسردہ ہو گئے۔ اس پر یہ آیات نازل ہوئیں :

غُلِبَتِ الرُّومُ۔	(عرب کی سرحدوں کے
فِي أَدْفَى الْأَرْضِ	قریب روم کو شکست ہو گئی
وَهُمْ مِنْ بَعْدِ	ہے۔ لیکن چند برس کے
غَلَبِهِمْ سَيَغْلِبُونَ۔	بعد اسے دوبارہ فتح نصیب
فِي بِضْعِ سِنِينَ۔	ہو گی)

(رُوم - ۱-۳)

۶۲۲ء میں ایک اور جنگ ہوئی۔ جس میں رومیوں نے ایرانیوں کو خوفناک شکست دی، اور اس طرح یہ پیش گوئی حرف بہ حرف پوری ہو گئی۔

## فَتْحُ مَكَّةَ :

۶۲۸ء میں حضور صلعم کو خواب میں پُر امن فتح مکہ کی بشارت دی گئی۔ آپ اُسی سال ڈیڑھ ہزار مسلمانوں کے ہمراہ ارادہ حج سے چل پڑے۔ لیکن مکہ کے قریب قریش نے مزاحمت کی، اور حدیبیہ کا مشہور معاہدہ ہوا۔ جسے اللہ نے فتح مبین کہا۔ (۱) اِنَّا فَتَحْنَا لَكَ فَتْحًا مُبِينًا (دو سال بعد حضور صلعم دس ہزار مسلمانوں کے ہمراہ

خون ریزی کے بغیر فاحشانہ مکہ میں داخل ہو گئے، اور اس طرح وہ پیش گوئی پوری ہو کر رہی :

لَقَدْ صَدَقَ اللَّهُ  
رَسُولَهُ الرُّؤْيَا  
بِالْحَقِّ لَتَدْخُلَنَّ  
الْمَسْجِدَ الْحَرَامَ  
إِنْ شَاءَ اللَّهُ آمَنِينَ -  
(الفتح - ۲۴)

(اللہ نے اپنے رسول  
کا یہ خواب کہ آپ لوگ  
مسجد حرام میں خون ریزی  
کے بغیر داخل ہوں گے  
پورا کر دیا)

### سلطنت، تمکین دین اور امن کا وعدہ :

پانچویں سال ہجری (۶۲۷ء) تک حضور صلعم کا سیاسی اثر مدینہ تک محدود تھا۔ اُس وقت تک نہ خیبر فتح ہوا تھا۔ نہ مکہ نہ طائف۔ سارا عرب حضور صلعم کے خلاف صفت آراء تھا۔ قیصر و کسریٰ کی ہمدردیاں بھی عربوں کے ساتھ تھیں۔ ان حالات میں مٹھتی بھراہل ایمان کا اس خوفناک محاصرے کو توڑنا اور تمام دشمنوں کو پچھاڑ کر دنیا پر چھا جانا بہت دشوار نظر آتا تھا۔ لیکن اللہ نے ۶۲۷ء میں بڑے دھڑلے سے اعلان کیا کہ :-

وَعَدَ اللَّهُ الَّذِينَ  
آمَنُوا مِنْكُمْ وَعَمِلُوا  
الصَّالِحَاتِ لَيَسْتَخْلِفَنَّهُمْ  
فِي الْأَرْضِ كَمَا اسْتَخْلَفَ الَّذِينَ  
مِنْ قَبْلِهِمْ وَلَيُبَكِّسَنَّ  
(تم میں سے جو لوگ  
ایمان لا چکے ہیں۔ اُن سے  
اللہ وعدہ کرتا ہے کہ انہیں  
اسی طرح خلافتِ ارضی عطا  
کرے گا۔ جیسے پہلوں کو

لَهُمْ دِينَهُمُ الَّذِي  
ارْتَضَى لَهُمْ وَلَيُبَدِّلَنَّهُمْ  
مِنْ بَعْدِ خَوْفِهِمْ أَمْنًا۔  
دی تھی۔ اُن کے پسندیدہ  
دین کو استحکام بخشتے گا۔ اور  
اُن کے خوف کو امن میں بدل

(نور - ۵۵) دے گا

اس پیش گوئی کی تکمیل یوں ہوئی کہ حضور صلعم کی رحلت سے پہلے (اس  
پیش گوئی کے بعد صرف پانچ سال کے اندر) سارا جزیرہ منائے عرب، جس کا رقبہ  
چودہ لاکھ مربع میل سے کچھ زیادہ تھا۔ اسلامی تسلط میں آ گیا۔ حضور صلعم کے بعد  
اسلامی افواج ایران و روم کی طرف بڑھیں۔ ۶۳۵ء میں دمشق ۶۳۶ء میں حمص و  
فلسطین فتح ہوئے اور ۶۳۸ء میں سارے شام پر اسلامی علم لہرانے لگا۔ ۶۴۲ء  
میں نہادند کی فیصلہ کن جنگ نے ساسانی خاندان (ایران) کا خاتمہ کر دیا۔ ۶۴۱ء میں مصر  
فتح ہوا۔ اور ۶۴۲ء تک افریقہ کا سارا شمالی ساحل اسلامی تسلط میں آ گیا۔ ۶۴۴ء میں  
بخارا و سمرقند فتح ہوئے۔ ۶۴۷ء میں محمد بن قاسم ہند پر اور طارق ہسپانیہ پر حملہ آور ہوا۔  
مسلمان ہسپانیہ پر آٹھ سو سال تک تسلط رہے۔ محمود غزنوی کے بعد ہند میں بھی ان کا عرصہ حکومت  
اتنا ہی طویل تھا۔ ۱۳۵۴ء میں یہ استنبول پہ قابض ہوئے اور آج تک وہیں ہیں۔

یہ تھی ہماری داستانِ استخلافت۔ رہا دین، تو اُس وقت مسلمانوں کی تعداد سات آٹھ ہزار  
کے قریب تھی۔ اور آج بہتر کروڑ۔ امن کا یہ عالم کہ ایک مرتبہ شہنشاہ روم کا سفیر مدینہ  
میں آیا۔ اور کسی سے پوچھا کہ تمہارے بادشاہ کا محل کہاں ہے؟ جواب ملا کہ بادشاہ  
اور محل سے کیا مراد ہے؟ ہمارے کان ان الفاظ سے نا آشنا ہیں۔ جب سفیر نے وضاحت  
کی، تو کہا کہ ہمارے ہاں بادشاہ نہیں، بلکہ ایک خادم ہوتا ہے۔ جسے ہم خلیفہ  
کہتے ہیں۔ وہ اس وقت فلاں مقام پر بطور مزدور کام کر رہا ہے۔ جب وہ سفیر  
اُس جگہ پہنچا، اور اُس نے دیکھا کہ خلیفہ (فاروق اعظم) تھک کر سایہ دیوار میں

گرم ریت پہ سویا ہوا ہے تو حیرت زدہ ہو کر کہنے لگا :  
 ”کیا یہ ہے وہ انسان جس کے خوف سے فرماں روا یانِ عالم  
 کی نیند اڑ چکی ہے؟ اے عمر ! تُو نے انصاف کیا۔ اور تجھے  
 گرم ریت پر نیند آگئی۔ دوسری طرف ہمارے بادشاہوں نے ظلم کیا۔ اور  
 انھیں سنگین حصاروں میں فرشتے سمور پر بھی نیند نہ آ سکی۔“

### نصارے میں پھوٹ :

عیسائیوں میں پھوٹ کوئی آج کی بات نہیں۔ یہ سلسلہ کئی صدیوں سے چل رہا ہے  
 برطانیہ - رومیوں، فرانسیسیوں، ہسپانویوں، ڈنمارکیوں، جرمنوں اور اطالویوں  
 کے خلاف کتنی مرتبہ صفت آراء ہوا، اور یہ اقوام آپس میں کتنی مرتبہ متصادم ہوئیں؟ یہ  
 ایک طویل کہانی ہے۔ ہمارے دیکھتے دیکھتے دو عالمگیر جنگیں ہوئیں۔ جن میں تمام عیسائی  
 طاقتوں نے حصہ لیا۔ ان جنگوں کی بڑی وجہ یہ تھی کہ یہ اقوام تورات و انجیل کی انسان ساز  
 تعلیم کو بھول کر خود غرض۔ ظالم اور انسان دشمن بن چکی تھیں۔  
 قرآن کہتا ہے :-


وَمِنَ الَّذِينَ قَاتَلُوا	۱ ہم نے نصارے سے
إِنَّا نَصَارَىٰ أَحَدُنَا	(تورات و انجیل پر عمل کرنے کا)
مِثْلَ قَوْمِ فَسَّوْا خَطَايَا	عہد لیا تھا۔ لیکن وہ ہماری تعلیمات
ذَكَرُوا بِهٖ فَأَعْرَضْنَا	کا ایک حصہ بھول گئے، اور ہم
بَيْنَهُمُ الْعَدَاوَةَ وَالْبَغْضَاءَ	نے بطور سزا ان میں بغض و مداوت
إِلَى يَوْمِ الْقِيَامَةِ	کی ایسی آگ بھڑکادی۔ جو قیامت

(تک جلتی رہے گی۔)

(مائدہ - ۱۴)

جمعیتِ اقوام کے بعد اقوامِ متحدہ کی تشکیل ہوئی۔ ساتھ ہی صلح و آشتی کے لیے بے شمار انفرادی کوششیں بھی ہو رہی ہیں۔ اور ہوتی رہیں گی۔ لیکن دُنیا کی کوئی طاقت قرآن کی اس پیش گوئی کو غلط ثابت نہیں کر سکتی۔

قرآن کی ان بشارات۔ اس کے بیان کردہ فطری و کونی حقائق اور بلند فلسفیانہ نکات سے ایک ہی نتیجہ نکلتا ہے کہ یہ کتاب انسانی تصنیف نہیں۔



## باب

# اسلامی قدریں اور ثقافتی مخلصیں

اقدار کی دو قسمیں ہیں :-

- اول : وہ جو انسان کو عظمت و احترام عطا کرتی ہیں۔ مثلاً علم۔ عبادت۔ حیا۔ عصمت۔ شجاعت۔ عدل و احسان وغیرہ۔ یہ اسلامی قدریں ہیں۔
- دوم : وہ جو عیاش۔ کماہن۔ بزدل۔ خود غرض اور ذلیل بناتی ہیں۔ یہ غیر اسلامی قدریں ہیں۔ یہ دونوں قسم کی اقدار ازل سے باہم ٹکرا رہی ہیں۔ اور یہ تصادم ہنوز جاری ہے :-

ستیزہ کار رہا ہے ازل سے تا امروز  
چراغِ مصطفوی سے شدارِ بولہبی  
(اقبال)

ہر زمانے میں اللہ کے نیک بندوں کی کوشش ہی رہی ہے۔ کہ اعلیٰ اقدار رائج ہوں۔ اور زمین پر آسمان کی بادشاہت قائم ہو۔ لیکن عیاش بادشاہوں اور بدست سرمایہ داروں نے اُن کا مقابلہ کیا۔ اور غلط اقدار کو فروغ دینے کے لیے مختلف طریقوں سے کام لیا۔ مثلاً :-

- اول : بے ضمیر خوشامدیوں کو بڑے بڑے خطابات و مناصب دیے۔
- دوم : علماء۔ مصنفین اور مفکرین کو نظر انداز کیا۔

سوم : ثقافت کے نام سے رقص و سرود کی محفلیں جابٹیں تاکہ ایک بیمار و ناہموار ذہن تیار ہو سکے۔

چہارم : سیاست کو دین سے الگ کر دیا۔ تاکہ جو جی میں آئے۔ کریں۔  
عیاشی، نیرو (مشہور بادشاہ رومی شہنشاہ) کی میراث ہے۔ اور فقر علی و عمر کی۔  
عیاشی سے ایسے انسان تیار ہوتے ہیں۔ جو سہل انگار، بڑول، مُسرف، مُسبُور،  
خود غرض، سنگدل، متکبر، سیہ کار اور متمرد ہوں۔ گو یہ لوگ عموماً اس حقیقت سے  
آگاہ ہوتے ہیں۔ کہ تقدیر اُمم کی آخری منزل طاؤس و رباب ہے۔ تاہم وہ اس  
انجام بد کی طرف سرپٹ بھاگتے نظر آتے ہیں۔ اور تنقیدِ ضمیر سے بچنے کے لیے ہر شخص کو  
اپنا ہم مشرب (شرابی۔ کبابی) بنانے کی کوشش کرتے ہیں۔

اِنَّ الَّذِيْنَ يُحِبُّوْنَ  
اَنْ تَشِيْعَ الْفَاحِشَةُ  
فِي الَّذِيْنَ اٰمَنُوا الْهَلْمُ  
عَذَابٌ اَلِيْمٌ فِي الدُّنْيَا  
وَالْآخِرَةِ وَاللّٰهُ يَعْلَمُ  
وَاَنْتُمْ لَا تَعْلَمُوْنَ  
(جو لوگ مسلمانوں میں بدکاری  
و بے حیائی پھیلانے کی کوشش  
کرتے ہیں۔ انھیں ہم دُنیا اور  
آخرت میں خوفناک سزا دیں گے  
ان کے انجام کو ہم جانتے ہیں۔  
تم نہیں جانتے)

(نور - ۱۹)

دوسری طرف اسلام، صوم و صلوٰۃ، حج و زکوٰۃ، ایثار و جہاد اور علم و عشق سے  
ایسے لوگ پیدا کرنا چاہتا ہے۔ جو :-

۱ : علیؑ کی طرح خیر شکن، عمرؓ کی طرح عادل، صدیقؓ کی طرح سراپا ایثار۔ اور  
اویس و بُوذر کی طرح سجدہ گزار ہوں۔

مُحَمَّدٌ رَسُوْلُ اللّٰهِ (محمد اللہ کے رسول ہیں۔)



وَالَّذِينَ مَعَهُ أَشِدَّاءُ  
عَلَى الْكُفَّارِ رُحَمَاءُ  
بَيْنَهُمْ تَرَاهُمْ رُكَّعًا  
سُجَّدًا يَبْتَغُونَ  
فَضْلًا مِنَ اللَّهِ  
وَرِضْوَانًا سِيمَاهُمْ  
فِي وُجُوهِهِمْ مِنْ  
أَشْرَ السُّجُودِ -

ان کے رُفتا کُفار کے  
مقابلے میں سخت اور آپس  
میں نرم ہیں۔ تم انہیں عموماً  
رکوع و سجدہ کی حالت میں  
پاؤ گے۔ وہ دائماً اللہ کے  
فضل اور اُس کی رضا کے  
طالب رہتے ہیں اور اُن کے  
چہروں پر سجدوں کے نشان

(الفتح - ۲۹) نظر آتے ہیں

- ۲ : جن کا مقصد دُنیا و عقبیٰ کی تمام منازلِ رفیعہ کو سر کرنا ہو۔ ظاہر ہے کہ یہ مقصد جہاں گیرِ علم اور یزداں گیرِ عشق کے بغیر حاصل نہیں ہو سکتا۔
- ۳ : جو سادگی پسند۔ صادق القول۔ منکر المزاج۔ قانع۔ عادل و یانت دار۔ خادمِ خلق اور دُنیا کی آرائشوں سے نفور ہوں۔
- ۴ : اللہ اور اُس کی مخلوق سے بے پناہ محبت کرتے ہوں۔ وہ اُسی کے لیے جیتے اور اُسی کے لیے مرتے ہوں۔
- ۵ : دُنیا میں قیام امن و سلام کے لیے کوشاں ہوں۔
- ۶ : دُنیا کو آخرت کی کھیتی سمجھتے ہوں۔
- ۷ : جن کے قلب و نگاہ میں بہاروں کا حُسن اور شبنم کی لطافت ہو۔
- ۸ : اُن لذتوں سے نفور ہوں۔ جو بالآخر غم میں بدل جاتی ہیں۔ مثلاً بادہ نوشی۔ قمار بازی و عیاشی وغیرہ۔
- ۹ : غم و مسرت۔ خواب و نور اور اقوال و اعمال میں معتدل ہوں۔ کائنات میں

امن اور انسانیت میں فروغ اسی اعتدال سے وابستہ ہے۔

۱۰ : وہ اپنے آپ کو اللہ کے سامنے جواب دہ سمجھتے ہوں۔ اور جانتے ہوں کہ گناہ اور تباہی مترادف الفاظ ہیں کہ دنیا میں مکافاتِ عمل کی چکیاں پوری رفتار سے چل رہی ہیں۔ اور بدکاروں کو بے دھڑک پیس رہی ہیں۔

۱۱ : انھیں علم ہو کہ انسان کی عظمت اللہ کی رفاقت میں ہے۔ اللہ ساتھ ہو۔

تو وہ ہم دوشِ فلک بن جاتا ہے۔ نہ ہو، تو ایک قابلِ نفرت ٹھکنا نظر آتا ہے۔ عقل بڑی چیز ہے۔ لیکن ایک دنیا عقل سے آگے بھی ہے۔ روح و خدا کی دنیا۔

اُس کے لازوال اور سرمدی قوانین کی دنیا۔ انسان کی نجات انہی قوانین کی تعمیل میں ہے اور انہی سے خودی کی حدود متعین ہوتی ہیں۔ بقول اقبال :

”حدودِ خودی کے تعین کا نام شریعت ہے اور

شریعت کو قلب کی گہرائیوں میں محسوس کرنے کا نام طریقت۔“

(انوارِ اقبال - ص ۲۱۸)

۱۲ : انھیں یقین ہو کہ اس متحرک و متبدل کائنات میں ہر تغیر ایک نیا فوق الاوراک حکمت کے تحت ہو رہا ہے۔ جس کے خلاف لب کشائی حماقت ہے۔ ناکامیوں سے نباہ انسان کا سب سے بڑا کارنامہ ہے۔ اور یہیں سے وہ سکون جنم لیتا ہے۔ جس سے آج کی دنیا قطعاً محروم ہو چکی ہے۔

زندگی میں دکھ کیوں ہے؟ اس سوال کا جواب فلسفہ نہیں بلکہ صرف مذہب دے سکتا ہے۔ جو دکھ کو گناہ کا نتیجہ قرار دیتا ہے۔ اگر زندگی خدائی مشیت کے مطابق بسر ہو۔ تو سراپا سکون ہے۔ ورنہ سراپا آلم۔ عصرِ رواں میں لاخدا سائنس حیاتِ انسانی کے لیے ایک خطرہ بن گئی ہے۔ اس کا علاج نہ اقوام متحدہ کے پاس ہے نہ روس و امریکہ کے پاس۔ بلکہ اسلامی نظریہ زندگی میں ہے۔ جو خدمت، محبت،

خُرافت، مُردت، احسان، عدل اور رحم کی تعلیم دیتا ہے۔ ذہنی اضطراب کی ایک اور وجہ خود غرضی، حسد، رقابت، زرا اندوزی کا جذبہ اور نا انصافی ہے اور یہ بیماریاں اسلام کے حیات بخش اُمرت ہی سے دور ہو سکتی ہیں۔

۱۳ : وہ جانتے ہوں۔ کہ جب رُوحِ علم و عبادت کے مُہیب السلحہ سے مسلح ہو جائے تو اس کی یلغار کو نہ صحرا و دریا روک سکتے ہیں۔ نہ قیصر و کسریٰ۔ حیات کا انحصار نہ عسکری قوت پر ہے۔ نہ فراوانی دولت پر۔ بلکہ اس کا تعلق ایک آسمانی شعلے سے ہے۔ جو عزم۔ عدل۔ بے نفسی اور ناز و نیاز کی صورت میں نمودار ہوتا ہے۔ اور احکامِ الہی اس حد تک رُوح میں سرایت کر جاتے ہیں۔ کہ رضائے الہی مقصودِ حیات بن جاتی ہے اسلام چند عقائد و اعمال کا نام نہیں۔ بلکہ یہ ایک مستقل ذہنیت ہے۔ جو اللہ کے تصور سے جنم لیتی ہے اور انصاف و صداقت کی آغوش میں جواں ہوتی ہے۔

### غلط طبیعت بندی :

ہر چند کہ اسلام نے رنگ و نسل اور جاہ و ثروت کے امتیازات کو ختم کرنے کے بعد صرف تقویٰ و علم کو مدارِ عظمت قرار دیا تھا :

إِنَّ أَكْرَمَكُمْ عِنْدَ اللَّهِ أَتْقَاكُمْ۔ (اللہ کے ہاں سب سے بڑا وہ ہے۔ جو سب سے زیادہ متقی ہے)

(مُحَرَّمات - ۱۳)

يَرْفَعِ اللَّهُ الَّذِينَ آمَنُوا وَالَّذِينَ أُوتُوا الْعِلْمَ دَرَجَاتٍ۔ (اللہ اُن لوگوں کو بلند درجات عطا کرتا ہے۔ جو ایمان اور علم کے مالک ہوں)

(مجادلہ - ۱۱)

لیکن رنگ و نسب پر اترانے کی بیماری بعد از اسلام بھی باقی رہی۔ غستان کے والی جبکہ بن ائیم کا واقعہ آپ کو یاد ہوگا۔ کہ اُس نے ایک بدو کو اس بنا پر کہ اس کا پاؤں نادانتہ اُس کے بامہ اِحرام پر پڑ گیا تھا، قہر کھینچ مارا۔ جب حضرت عمرؓ نے بدو کو ویسا ہی قہر رسید کرنے کا حکم دیا۔ تو جبکہ نے احتجاجاً کہا۔ کہ میں ایک سُلطنت کا والی ہوں، اور یہ محض ایک بدو۔ ہم دونوں برابر نہیں ہو سکتے۔ تو عمرؓ نے فرمایا۔ کہ اسلامی قانون کی نگاہ میں امیر و غریب سب مساوی ہیں۔ اس پر جبکہ مرتد ہو کر واپس چلا گیا۔

اسلام لانے کے بعد بھی اکاؤ کا عرب اپنی برتری کے قائل رہے۔ اس کا اثر یہ ہوا۔ کہ بہت سے غیر عربوں نے اپنا نسب تبدیل کر لیا۔ کوئی اموی بن گیا، اور کوئی قمیسی۔ کوئی سید اور کوئی قریشی۔ جب عمر بن عبدالعزیز نے دو موالی کو مصر کا قاضی مقرر کیا۔ تو اس پر بعض عربوں نے احتجاج کیا تھا۔ (خَطَط، ج ۲: ۲ - مَقْرِزِی ص ۳۳۱) لیکن رفتہ رفتہ نسلی برتری کا احساس ختم ہو گیا۔ اور غلام بھی تاج و تخت کے مالک بن گئے۔ مثلاً: ممایک مصر، ہند کا خاندان غلاماں، اتابک وغیرہ۔ اور لونڈیوں نے بادشاہوں کو جنم دیا۔ پہلے تین عباسی خلفاء کے بعد اس سلسلے کے دیگر تمام خلفاء عجمی لڑکیوں، جہشوں اور کنیزوں کی اولاد تھے۔

عہد ہارون کے البرابکہ میں تین آدمیوں کو بڑی شہرت حاصل ہے۔ یعنی یحییٰ بن خالد برمکی (ہارون کا وزیر اعظم) اور اُس کے دو نامور بیٹے، جعفر اور فضل برمکی۔ عباسیہ دور کا ایک جغرافیہ دان ابن الفقیہہ لکھتا ہے (سوشل سٹرکچر ص ۶) کہ فضل بن یحییٰ نے انسانوں کے چار طبقات بنائے تھے :

اول : سلاطین و خُلَفَا

دوم : وزراء

سوم : امراء دولت (حکام و سرمایہ دار)

چہارم : علماء - قضاة اور فلاسفہ۔

یعنی اہل علم کو سرمایہ داروں کے بعد رکھنا۔ سلاجقہ بزرگ کے مشہور وزیر اعظم نظام الملک طوسی نے بھی سیاست نامہ میں علماء کو امراء سے فروتر شمار کیا ہے۔ علی بن حسین واعظ کاشفی نے لطائف الظرائف میں یہی ترتیب ملحوظ رکھی ہے۔

اس غلط طبقہ بندی کا نتیجہ یہ ہوا کہ اہل علم و فلسفہ و رہبروں سے متنفر ہو گئے۔ بادشاہ عموماً اہل خوشامدیوں میں محصور ہو کر رہ گیا۔ ان لوگوں نے اُس کی حماقتوں کو دانش کا رنگ دیا۔ اور ہر نامعقول بات پر واہ واہ کے ڈونگرے برسائے۔ اسی سورتِ حال کا نتیجہ یہ نکلا کہ بادشاہ کی نامقبولیت میں اضافہ ہو گیا۔ ملک میں اضطراب پھیل گیا۔ اور علماء و عوام بادشاہ کی تباہی کے لیے دُعاؤں مانگنے لگے۔

جب حالات یہ صورت اختیار کر لیں۔ تو عموماً بادشاہ عوام سے انتقام لینے کے لیے ظلم و ستم پر اُتر آتا ہے۔ وہ اُن کے دانشوروں کو جیلوں میں ڈالتا۔ عوام کو تارتا۔ اور اُن کے بچوں پہ گولیاں چلاتا ہے۔ یہ صورت آج (اکتوبر ۱۹۶۸ء) کئی ملکوں میں موجود ہے مثلاً : میکسیکو۔ فرانس اور روڈیشیا۔ اللہ کا عذاب مختلف صورتوں میں آیا کرتا ہے۔ کبھی زلزلہ۔ کبھی سیلاب۔ کبھی قحط اور کبھی مرض کی شکل میں۔ لیکن عذاب کی بدترین صورت یہ ہے کہ کسی قوم پر ایک عیاش۔ بدمست۔ بدکار اور سنگدل امیر مسلط ہو جائے۔

گو ہم پاکستانی ایک آزاد قوم ہیں، اور مسلمان بھی۔ لیکن ہمارے ہاں ابھی تک وہی اقدار رائج ہیں۔ جو اورنگ زیب کے بعد دربارِ مغلیہ اور پھر برطانوی ہند میں نافذ رہیں۔ آپ نے سرکاری تقریبات میں دیکھا ہوگا۔ کہ صفِ اول میں وزرا۔ دوسری میں حکام اعلیٰ۔ تیسری میں سرمایہ دار اور چوتھی میں میجسٹریٹ وغیرہ ہوتے ہیں۔ علماء و اہل قلم کو، خواہ اُن کی ساری زندگی تدریس و تصنیف میں گزری ہو، قطعاً کوئی نہیں پوچھتا۔ ایک قوم کا وقار علم سے ہوتا ہے۔ تاتاریوں کو صرف اس لیے وحشی کہا جاتا ہے کہ اُن کے پاس علم نہیں تھا۔ علم وہ روشنی ہے۔ جو زندگی کی راہوں کو جگمگاتی ہے۔ وہ قوت ہے جو سمندر

سے خزاں اور پہاڑوں سے دفائن نکال لاتی ہے۔ وہ آنکھ ہے جو حصارِ غما سے پرے بھی دیکھ سکتی ہے۔ اور وہ موجِ نمُو ہے، جو فکر و فلسفہ بن کر حیات کو خُن تازہ ہم پہنچاتی ہے۔ عالم و فلسفی کا مقامِ حدیٰ خوان یا امیرِ کارواں کا سا ہے۔ یہ نہ ہو، تو ایک بدستُ سلطان کو کیا خبر کہ زندگی کی راہ کون سی ہے اور منزل کہاں؟ حیرت ہے کہ یہ انسانیت کے اتنے بڑے محسن کو یا تو اپنی تقریبات میں بلاتا ہی نہیں اور اگر بلا بیٹھے۔ تو اسے آخری صف میں بٹھاتا ہے اور اُس سے ہاتھ ملانا باعثِ ننگ سمجھتا ہے۔

## ذاتی واقعہ :

چند سال پہلے کی بات ہے۔ کہ کیمبل پور کالج میں کنووکیشن کی تقریب تھی۔ میں جب جلسہ گاہ میں پہنچا۔ تو یہ دیکھ کر حیران رہ گیا۔ کہ انچارج پروفیسر نے مجھے دوسری صف میں جگہ دی ہے، اور صفِ اوّل میں حاکمِ ضلع سے ملنے کر یونین کونسل کے چیئرمین تک تشریف فرما ہیں۔ پروفیسر کا کیا قصور؟ اُسے ہی بتایا گیا تھا کہ ایک ہیڈ کانسٹبل پروفیسر (عالم اور فلسفی) سے بڑا ہوتا ہے اور اُسے دانش وروں کی محفل ہو، یا جراثیمِ پیشہ کا اجتماع، نماز جگہ ملنی چاہیے۔ اربابِ اقتدار کو یہ بات کون سمجھائے۔ کہ سرمایہ دار ایک اتفاقی تخلیق ہے۔ بارہا ایسا ہوا کہ ایک بھکاری ڈربی کا انعام پا کر لکھتی بن گیا۔ ایک ڈاکو کسی بینک کو لوٹ کر امیر ہو گیا۔ یا کسی غدار نے کوئی اہم ملکی راز بڑی قیمت پر بیچ ڈالا۔ لیکن علم برسوں کی محنت کے بعد حاصل ہوتا ہے۔ کسی تقریب میں ایک سرمایہ دار کو عالم پر ترجیح دینا گویا گدھے کو گھوڑے سے بہتر سمجھنا ہے۔

لے : ہیڈ کانسٹبل سے مراد وہ لوگ ہیں۔ جو یا تو خود با اقتدار ہوں

اور یا اربابِ اقتدار کے حواری۔

## جائز و ناجائز تفریحات :

بعض لوگ راگ رنگ کی محفلوں کو اس بار پر جائز قرار دیتے ہیں۔ کہ عصرِ رواں میں ہر انسان کو بہت کام کرنا پڑتا ہے، اور تھکان اُتارنے یا زندگی سے گریز کے لیے اُسے تفریح کی ضرورت ہے۔ لیکن وہ اس بات کو بھول جاتے ہیں، کہ وہ مسلمان ہیں۔ اور انہیں صرف ایسی تفریحات کی اجازت ہو سکتی ہے۔ جن میں کوئی چیز خلافِ اخلاق نہ ہو۔ اگر کسی محفل میں کوئی حسینہ بن مسور کر طبلے کی تھاپ کے ساتھ ہیجان انگیز گیت گارہی ہو۔ سامعین کو اشاروں اور مسکراہٹوں سے گناہ کی دعوت دے رہی ہو۔ تو کیا اسلام اسے گوارا کرے گا؟ مشہور مقولہ ہے کہ :

ہر چہ بر خود نہ پسندی بدیگراں ہم پسند

اگر ہم اپنی لڑکیوں کے متعلق یہ برداشت نہیں کر سکتے۔ کہ وہ سرِ محفل گائیں۔ ہتھریں۔ ناچیں اور دوسروں کا دل بہلائیں۔ تو ہمیں اپنی تفریح کے لیے دوسروں کی لڑکیوں کو سرِ محفل بچانے اور بے آبرو کرنے کا حق کیسے مل گیا؟

تفریح کے بیسیوں بے ضرر راستے بھی موجود ہیں۔ مثلاً :-

۱ : شام کو ہاکی۔ ٹینس۔ فٹ بال۔ والی بال یا کبڈی وغیرہ کھیلے۔

ب : کلبوں اور چوپالوں میں جمع ہو کر چو پڑ۔ کُڈو یا کیرم سے دل بہلائیے۔

ج : ہم مذاق دوستوں سے گپ لڑائیے۔

د : کسی خوش آواز سے ہیر یا سیف الملوک سُنیے۔

۴ : اگر آپ دیہاتی ہیں۔ تو رہیں۔ اکتارے۔ بانسری اور فلیوٹ کا کُطف اُٹھائیے۔

و : شکار کھلیے ۔

ن : اگر شہری ہیں ۔ تو مشاعروں ۔ مباحثوں اور مذاکروں  
کا انتظام کیجیے ۔

ح : موسیقی کی ایسی ٹھیلیں جمائیے ۔ جن سے روح محفوظ ہو ۔

یعنی جہاں قوالی ، کلامِ اقبال ، شعرِ غالب ، اور الہامِ رومی  
و عطار پیش کیا جا رہا ہو ۔ یا استادِ فیاض جیسا کوئی ماہر فن  
اپنے فن کا کمال دکھا رہا ہو ۔

تفریح کی یہ تمام صورتیں شرعاً غیر معیوب ہیں ۔ لیشرطیکہ یہ ادائے فرض میں حارج  
نہ ہوں ، اور آپ تمام دینی و دنیوی فرائض سے فارغ ہو کر تھوڑی سی دیر کے لیے  
دل بہلانا چاہتے ہوں ۔

سرود و شعر و سیاست ، کتاب و دین و ہنر  
گھر ہیں ان کی گرہ میں تمام یک دانہ  
اگر خودی کی حفاظت کریں تو عین حیات  
نہ کر سکیں تو سراپا فسون و افسانہ

### ثقافتی محافل کا ایک ورثقضان :

اگر کوئی آدمی جنگلوں میں رہنے کا عادی ہو جائے ۔ تو اُسے جھوپڑوں سے نفرت  
ہو جاتی ہے ۔ ریشمی لباس ملے ۔ تو چمپڑوں کو کون پسند کرتا ہے ۔ پلاؤ اور علوہ نصیب ہو ۔  
تو دال کی قدر نہیں رہتی ۔ اسی طرح اگر آپ عوام کی تفریح کے لیے ملک کی منتخب حسیناؤں  
کو سیٹیج پر نہ جانے لگیں گے ۔ تو ملک کا مذاق بگڑ جائے گا ۔ اور آپ کے تمام علمی میلے ،  
یعنی مذاکرے ، مشاعرے اور مباحثے سونے پڑ جائیں گے ۔ آج ہم اسی صورتِ حال سے



دو چار ہیں۔ آج سے کچھ عرصہ پہلے مری میں ایک مذاکرہ منعقد ہوا۔ جس میں میرے علاوہ  
 اے۔ کے بروہی، ڈاکٹر محمد باقر، ڈاکٹر ظہیر الدین، پرنسپل اشتقاق علی خاں، محترمہ  
 ست نام محمود اور کئی دیگر علماء و مفکرین مدعو تھے۔ لیکن حاضرین کی تعداد پچاس سے  
 زیادہ نہیں تھی۔ اسی شام اُسی ہال میں بزم موسیقی منعقد ہوئی۔ داخلہ دس روپے تھا۔  
 ایک ہزار نے ٹکٹ خریدے۔ اندر جگہ نہ ملی۔ تو کھڑکیوں کے شیشے توڑ کر باہر کھڑے ہو گئے۔  
 جس طرح پھول آباری کے بغیر زندہ نہیں رہ سکتے۔ اسی طرح ایک قوم صحیح فلسفہ کے  
 بغیر باقی نہیں رہ سکتی۔ جب لوگ رقص و نغمہ کے عادی ہو جاتے ہیں۔ تو وہ نہ فلسفیوں کی بات  
 سننے ہیں۔ نہ واعظ و معلم کی۔ وہ اس قسم کے اشعار :-

ادھر مسجد میں واعظ کھڑا ہے مے سے توبہ کر  
 ادھر اٹھ اٹھ کے ساون کی گھٹا کچھ اور کہتی ہے

یا

ہنجو مے کر رہا تھا منبر پر  
 مجھ کو دیکھا تو پی گیا زاہد

یا

ع : ہائے کبخت تو نے پی ہی نہیں

پر تو سر دھنتے ہیں۔ لیکن قرآن کی موسیقی سے ان کا جی متلانے لگتا ہے۔ کائنات کی  
 دیگر اشیاء کی طرح ایک قوم کو بھی زندگی کے مختلف مدارج یعنی بچپن، شباب اور پیری سے گزرنا  
 پڑتا ہے۔ طاؤس و رباب کی منزل پیری میں آتی ہے۔ لیکن ہم اپنی زندگی کا آغاز ہی رقص و  
 سرود سے کر رہے ہیں۔

ع : آغاز ہو یہ جس کا انجام خدا جانے

اگر آج ہمارے مے خانے، رقص خانے اور تیشیل خانے (سینما) آباد ہو رہے ہیں۔ اور علم و ادب

کی محفلیں اُجڑ رہی ہیں۔ تو اُس کی بڑی وجہ یہ ثقافتی تلاش ہے۔

## ثقافت کیا ہے ؟ :

”ثقافت“ عربی زبان کا ایک لفظ ہے جس کے معنی لغات میں یوں دیے ہوئے ہیں :-  
 علم - تہذیب - دانش - فطانت اور راستی - ( قاموس - المنجد )  
 اگر یہ صحیح ہے کہ قرآن مسلمانوں کے لیے ضابطہ حیات ہے۔ اور یہ بھی صحیح ہے کہ قرآن کے ہاں علم و تقویٰ بلند ترین اقدار ہیں۔ تو پھر یہ قص و نغمہ کی محفلیں ہماری تہذیب کا منظر کیسے بن گئیں؟ طاؤس و رباب، موسیقاروں اور رقاصوں کی ثقافت ہے، نہ کہ ہماری۔ ہم مسلمان ہیں۔ ہماری ثقافت ہے :- ہمارا علم جس نے قرون وسطیٰ میں تجلیات کا طوفان اٹھا دیا تھا۔ ہماری عظیم لائبریریاں جو استنبول سے فرغانہ اور بغداد سے قرطبہ تک پھیلی ہوئی تھیں اور ہماری حسین روحانی و اخلاقی قدریں، جنہوں نے دنیا کا رنگ بدل دیا تھا۔

## ایک اور پہلو :

ہمارے علماء اور واعظین کی چودہ سو سالہ کوششوں سے ہمارا ذہن (عمل نہ سہی) خالص اسلامی بن چکا ہے۔ اور وہ ان ثقافتی محفلوں کو پسند نہیں کرتا۔ اگر ان کے انعقاد میں سرکاری ملازمین کا بھی ہاتھ ہو تو عوام میں حکومت کے خلاف جذبات نفرت پیدا ہو جاتے ہیں اور اس نفرت کے نتائج ہمیشہ المیہ ہیں۔

## مصارف :

ایسی محفلوں پر ہزاروں روپے صرف ہوتے ہیں۔ اگر ایک عالم فلسفی۔ پروفیسر یا شاعر کو لاہور سے یہاں (کیمبل پور) بلانا پڑے تو وہ صرف دو سو میں آجاتا ہے۔ لیکن ایک رقاصہ دو ہزار سے کم نہیں لیتی۔

ع : طوق زریں ہمہ در گردن خرمی زینم


اگر یہ رقم کسی سرمایہ دار کی جیب سے نکلے۔ تو افسوس نہیں ہوتا۔ کیونکہ مال جس راہ سے آیا تھا۔ اُسی پہ صرف ہوا۔ افسوس اُس وقت ہوتا ہے۔ جب وہ عوام کا مال ہو۔ یعنی سرکاری خزانے سے نکلے۔

### حضرت خالد بن ولید کی معزولی :

آپ نے یہ کہانی سنی ہوگی۔ کہ ایک مرتبہ خالد بن ولید نے ایک شاعر کو جس نے اسلامی فتوحات پر ایک عمدہ قصیدہ پڑھا تھا، کچھ رقم بطور انعام دے دی۔ اس پر فاروقی اعظم نے لکھا : ”اگر تم نے یہ رقم خزانے سے دی ہے۔ تو خیانت کی ہے۔ جیب سے ادا کی ہے۔ تو اسراف کیا ہے۔ تم دونوں صورتوں میں سبہ سالاری کے قابل نہیں۔ اس لیے ہم تمہیں معزول کرتے ہیں۔“

### وزارت کا فیصلہ :

حال ہی میں مغربی پاکستان کی کابینہ نے فیصلہ کیا ہے۔ کہ سرکاری جلسوں میں رقص اور مرغی عورتوں کو نہ بلایا جائے۔ یہ فیصلہ ہر لحاظ سے قابلِ ستائش ہے بشرطیکہ وزارت اس پر عمل بھی کر سکے۔



۱۰ : اس فیصلے کے بعد بھی رقص و سرود کا سلسلہ جاری ہے۔ ہر ضلع میں کچھ افسرانِ مزاج ہوتے ہیں۔ جو حکومت کے فیصلوں اور عوام کے جذبات کو قطعاً خاطر میں نہیں لاتے۔

# اسلام کا معاشی نظام

اس وقت دنیا میں تین معاشی نظام رائج ہیں :-

اول : سرمایہ داری -

دوم : اشتراکیت -

سوم : اسلامی نظام

## سرمایہ داری :

کارل مارکس نے کہا تھا کہ اصل سرمایہ مزدور کی محنت ہے۔ جو کاپس کو کپڑے، آہن کو موٹر اور اینٹ کو محل کی صورت میں بدل دیتی ہے۔ یہی محنت ایک چیز کو قیمتی بناتی ہے۔ لیکن یہ قیمت سرمایہ دار کی جیب میں چلی جاتی ہے۔ سرمایہ دار کی بے لگام حرص چھوٹے چھوٹے تاجروں کو ہڑپ کر جاتی ہے۔ وہ جب چاہتا ہے۔ اجناس کے نرخ گھٹا کر دوسرے تاجروں کو تباہ کر دیتا ہے۔ یا بڑھا کر عوام کو مصیبت میں ڈال دیتا ہے وہ مشینیں لگا کر پہلے بے روزگاری بڑھاتا ہے۔ پھر کام کے اوقات بڑھا کر کارکن کی اجرت گھٹا دیتا ہے، اور اس طرح سارا منافع اُس کی جیب میں چلا جاتا ہے۔ گو آج ایک مزدور مجبور ہے۔ کہ کم اجرت پر زیادہ کام کرے۔ اور اُسے علم ہے کہ اُس کی

لے : آئیڈیالوجی اینڈ پاور - ص ۷۷

محنت سے صرف سرمایہ دار کو فائدہ پہنچ رہا ہے۔ کہ حکومت سرمایہ دار کی ایجنٹ ہے۔ اور دنیا میں چند ادیبوں کے سوا کوئی اور اُس کا حمایتی نہیں۔ لیکن وہ اس امید پہ جی رہا ہے۔ کہ زمانہ تیزی سے بدل رہا ہے۔ شاید سلطانی جمہور کا دور کبھی آ ہی جائے۔

## انقلابِ روس کے اقوال :

روس میں انقلاب کے بڑے بڑے داعی تین تھے۔ کارل مارکس۔ اینگلس اور لینن۔ مارکس نے اپنے منشور میں کہا تھا :-

” شخصی جائیداد اور میراث کو ختم کر دو۔ ایسے بینک قائم کرو۔ جن میں صرف سرکاری سرمایہ ہو۔ ان کے ذریعے دیگر ممالک کے ساتھ تجارتی تعلقات قائم کرو۔ اور منافع کی مالک ریاست ہو۔ بنجر زمینوں کو زیر کاشت لاؤ۔ زراعت و صنعت میں رابطہ قائم کرو۔ تاکہ خام مال کی کھپت ملک ہی میں پوری ہو جائے۔ دیہاتی و شہری کا امتیاز مٹا کر بُدو و باش کی تمام سہولتیں سارے ملک میں پھیلا دو۔ تعلیم کا صنعت سے رشتہ قائم کرو۔

پیداوار کے سلسلے میں دو چیزیں پیش نظر رکھو :

اول - کارکن کا ہنر اور اُس کی محنت - یہ اصل تخلیقی قوت ہے

دوم - اس قوت کا استعمال - اگر کوئی شخص کسی کارخانے یا کھیت کو خرید لے

۱۔ : کتبِ احادیث میں بارہ ایسی روایات بھی ملتی ہیں۔ جن کا موضوع یہ ہے کہ ہر شخص صرف اتنی ہی زمین رکھ سکتا ہے۔ جس میں وہ خود کاشت کر سکے۔ کہ زمین کو بٹائی یا لگان پر دینا ناجائز ہے۔ ان احادیث کے راوی ابو سعید خدری ؓ، (باقی اگلے صفحے پر)

تو تمام مزدور اور کاشت کار اُس کے غلام بن کر ذلیل و مُفلِس ہو جائیں گے۔ اِس صورتِ حال کا اِنسداد ہمارا فرض ہے۔“  
(مُلخص - آئیڈیالوجی اینڈ پاور - ص ۶۹)

اینگلز کہتا ہے :

”ہم نے انسانی تاریخ کی اِس صداقت کو پایا ہے کہ انسان کو سب سے پہلے روٹی - پانی - مکان اور لباس کی ضرورت ہے۔ سیاست - تہذیب - آرٹس اور سائنس کا مقام بعد میں آتا ہے۔ کسی قوم کی اُسودہ حالی ہی وہ بنیاد ہے جس پر اُس کی تہذیب - فکر - فلسفہ اور قانون کی عمارت اٹھائی جاتی ہے۔“  
(مُلخص - آئیڈیالوجی - اینڈ پاور - ص ۷۲)

”سرمایہ دارانہ نظام میں ریاست سرمایہ دار کی ایجنٹ ہوتی ہے۔ اور اُسی کی جائیداد - منصب اور اقتدار کی حفاظت کرتی ہے۔ رہے عوام۔ تو ان کی قسمت میں مرٹ ہوتے اور دھکے ہوتے ہیں۔ لیکن اشتراکی نظام میں قوم کا نقطہ نگاہ کلیتہً بدل جاتا ہے۔ یہاں مقصود بالذات جماعت ہوتی ہے اور فرد کا مفاد جماعت کے تابع ہوتا ہے۔“

(مُلخص - اینگلز - ایضاً - ص ۷۵)

بقیہ حاشیہ، صفحہ ۱۴۰ :-

جابر بن عبد اللہ - ابو ہریرہ - عبد اللہ بن عمر - نافع بن عمر -

اور حضرت رافعؓ ہیں - ملاحظہ ہو :

۱ : بخاری مع فتح الباری - طبع مصر - ج ۵ - ص ۲۳ -

۲ : محلی - ابن حزم - ج ۸ - ص ۲۲۰ -

۳ : اسلام و جاگیر داری نظام - مولانا رحمت اللہ طارق - ص ۷۸، ۹۷ -

لینن روس کا محمد علی جناح تھا۔ اُس نے مارکس اور اینگلز کے افکار کو عملی جامہ پہنایا۔ اور ۱۹۱۷ء میں زار کی ظالمانہ حکومت کو مٹا کر ایک ایسا سیاسی نظام قائم کیا۔ جس میں پیداوار کے تمام وسائل پر جماعت قابض ہو گئی۔ شخصی ملکیت جاتی رہی۔ اور ریاست فرد کی تمام ضروریات (غذا۔ لباس۔ تعلیم۔ رہائش وغیرہ) بہم پہنچانے لگی۔ پہلے یہ نظام صرف روس میں تھا۔ اور اب چین۔ نصف کوریا۔ شمالی وٹ نام اور مشرقی یورپ کی کچھ ریاستیں۔ مثلاً : مشرقی جرمنی، پولینڈ، یوگوسلاویہ، رومانیہ وغیرہ بھی اشتراکی بن چکے ہیں۔ دنیا کے ہر حصے میں طاقت ور اشتراکی پارٹیاں سرمایہ داروں کے خلاف مصروف عمل ہیں۔ اسلامی ممالک کے عوام بھی مائل بہ اشتراکیت ہو رہے ہیں۔ سوال یہ ہے۔ کہ کیا اسلام نے بھی دنیا کو کوئی معاشی نظام دیا تھا؟ اگر دیا تھا۔ تو کیا؟

## اسلام کے معاشی اصول :

گو عصر رواں میں انسان نے بے اندازہ ترقی کی ہے۔ لیکن ساتھ ہی معاشی ناہمواری۔ افلاس اور اضطراب میں بھی بہت اضافہ ہوا ہے۔ دولت مند عیش و بدمستی میں غرق ہیں، اور دنیا کی تقریباً اسی فیصد آبادی نان شبینہ کو ترس رہی ہے۔ اس صورت حال کا مداوا ایک ایسے معاشی نظام سے کیا جاسکتا ہے۔ جو عدل۔ احسان۔ اخوت۔ محبت اور اللہ کے خوف پر مبنی ہو۔ جس میں فرد اس حد تک آزاد ہو۔ کہ وہ کسبِ رزق کی نئی نئی راہیں تلاش کر سکے۔ اللہ کی راہوں میں دل کھول کر خرچ کر سکے۔ اگر ریاست کچ رو ہو جائے۔ تو اسے ہدف تنقید بنا سکے اور ہر حال میں رضائے ایزدی کو مقدم سمجھے۔

يُسَبِّحُ لَهُ فِيهَا  
بِالْغَدُوِّ وَالْأَصَالِ  
سُحُورًا لَا تُلِيهِمْ  
اللَّهُ كَيْفَ يَبْدَأُ  
صَبْحًا وَشَامًا عِبَادَتِ  
مِنْ اللَّهِ كَيْفَ يَكُونُ

لیکن اشتراکیت خدا کی منکر اور آزادی فرد کی قاتل ہے۔

تِبَاعَةٌ وَلَا بَيْعٌ      انہیں تجارت یا خرید و  
عَنْ ذِكْرِ اللَّهِ      فروخت اللہ کے ذکر اور  
وَ إِقَامِ الصَّلَاةِ وَ      ادائے صلوٰۃ و زکوٰۃ سے  
إِيتَاءِ الزَّكَاةِ -      غافل نہیں کر سکتی۔

(نور - ۳۶ - ۳۷)

اللہ سے ڈرنے اور انسان سے محبت کرنے والے لوگ کبھی ذخیرہ اندوزی ،  
گراں فروشی اور استحصال کے مرکب نہیں ہو سکتے۔  
عبادت ایک ایسا سانچہ ہے۔ جس میں ڈھلی ہوئی شخصیت سراپا گداز بن جاتی ہے  
اور اسے صرف خدمت و محبت میں لذت ملتی ہے۔ اسی بنا پر اللہ نے حکم دیا ہے۔ کہ  
جب نماز کی اذان سنو۔ تو بیع و شری چھوڑ کر فوراً اللہ کے حضور میں پہنچو۔

يَا أَيُّهَا الَّذِينَ  
آمَنُوا إِذَا نُودِيَ لِلصَّلَاةِ  
مِنْ يَوْمِ الْجُمُعَةِ  
فَاذْكُرُوا اللَّهَ  
وَذُرُوا الْبَيْعَ -      (اے ایمان والو!  
جب جمعہ کے دن نماز  
کی اذان ہو۔ تو تم اللہ  
کے ذکر کی طرف دوڑو۔ اور  
بیع و شری چھوڑ دو)

(جمعہ - ۱۹)

اسلام کے معاشی نظام میں چند اور تصورات بھی کارفرما ہوتے ہیں :-  
اول : کہ اصلی اور حقیقی دنیا آگے ہے۔ یہ دنیا محض ایک کھیتی  
ہے، جس کی فصل ہم اگلی زندگی میں کاٹیں گے۔ کون ایسا  
اجتماعت ہے، جو یہاں گراں فروشی اور استحصال کے کانٹے  
بوکر وہاں تقویر اور سانپ کاٹے۔



دوم : کہ اللہ کی راہوں میں خرچ کرنے سے رُوح پاک اور  
باعظمت بنتی ہے۔

وَسَيُجَنِّبُهَا  
الْأَثْقَى الَّذِي يُؤْتِي  
مَالَهُ يَسْتَزَكِّي -  
(نارِ جہنم سے وہ خدا ترس  
انسان محفوظ رہے گا۔ جو اپنا مال  
اللہ کی راہوں میں صرف کرنے کے  
بعد پاک ہو چکا ہو)  
(لیلہ - ۱۷ - ۱۸)

زندگی محو سفر ہے۔ اور ایسی بلند یوں کی طرف جاری ہے، جہاں  
انفاق و عبادت کے بغیر پہنچنا دشوار ہے۔

فَلَا اقْتَحَمَ الْعَقَبَةَ  
وَمَا أَدْرَاكَ مَا الْعَقَبَةُ  
فَكُّ رَقَبَةٍ أَوْ  
إِطْعَامٌ فِي يَوْمٍ  
ذِي مَسْغَبَةٍ يَتِيمًا  
ذَا مَقْرَبَةٍ أَوْ مَسْكِينًا  
ذَا مَتْرَبَةٍ -  
(وہ گھاٹی پہ چڑھا  
ہی نہیں۔ کیا تم جانتے ہو  
کہ گھاٹی سے مراد کیا ہے،  
غلاموں کو آزاد کرنا۔ اور  
مشکل ایام میں کسی رشتہ دار  
یتیم یا خاک آلود مسکین کو  
کھانا کھلانا)

(البلد - ۱۱ - ۱۶)

سوم : نوعِ انسانی ایک گنبد ہے۔ آدم و حوا کی  
اولاد۔ اور رشتہ اخوت میں منسلک۔ کیا  
کوئی شخص یہ گوارا کرے گا۔ کہ وہ خود تو  
عیش اڑا رہا ہو۔ اور اس کا بھائی پاس ہی  
بھوک سے مر رہا ہو۔

یا اَیُّهَا النَّاسُ (اے لوگو! اُس اللہ  
اتَّقُوا رَبَّکُمُ الَّذِی سے ڈرو۔ جس نے  
خَلَقَکُمْ مِنْ نَفْسٍ تمہیں ایک باپ سے  
وَاحِدَةٍ - پیدا کیا)

(نساء - ۱)

چہارم : نوعِ انساں کی خوش حالی اور امنِ عالم کا انحصار عدل پر ہے۔  
عدل نہ رہے۔ تو کائنات میں فساد کی آگ بھڑک اُٹھے گی۔  
حضورِ صلعم کا ارشاد ہے۔ کہ ابنِ آدم اللہ کا عیال ہے اور خدا کے ہاں  
محبوب ترین وہی ہے جو اُس کے عیال کا خیال رکھے :

الْخَلْقُ عِیَالُ اللَّهِ فَاجِبُهُمْ إِلَى  
اللَّهِ انْفَعُهُمْ لِعِیَالِهِ -

(بحوالہ "اسلام کا اقتصادی نظام"

از :- حفظ الرحمن - ص ۱۰۳)

(نوعِ انساں اللہ کا کنبہ ہے۔ اور اللہ کا محبوب ترین بندہ  
وہ ہے۔ جو اس کنبے کے لیے مفید ترین ہو)

## فرد و جماعت :

یورپ میں فرد اس حد تک آزاد ہو چکا ہے کہ وہ والدین۔ اساتذہ اور حکومت  
کی کوئی بات نہیں سنتا۔ وہ تمام روحانی و اخلاقی اقدار کو روند رہا ہے۔ اور لذت  
پرستی کو مقصدِ حیات سمجھ بیٹھا ہے۔ دوسری طرف اشتراکی ممالک میں اس حد تک پابند  
اور متعبد ہے۔ کہ وہ اپنی مرضی سے نہ تو کوئی پیشہ اختیار کر سکتا ہے، اور نہ اپنا

کارخانہ یا کھیت بدلکتا ہے۔ لیکن اسلام میں یہ صورت نہیں۔ یہاں فرد آزاد ہی ہے اور پابکل جس میں پابندیاں اس کی آزادی کو مفید اور بامعنی بناتی ہیں۔ وہ جماعت پر تعمیری تنقیدیں آزاد ہے۔ اور جماعت کی عائد کردہ قیود کا پابند۔ وہ محنت و عمل سے جماعت کو محکم بناتا ہے۔ اور جماعت اقلاب سے اسے توانا رکھتی ہے۔

## انفرادی ملکیت :

کارل مارکس اور ماؤزی تنگ کی اشتراکیت میں فرد کسی چیز کا مالک نہیں ہوتا۔ وہ اپنی تمام ضروریات جماعت (ریاست) سے لیتا ہے۔ لیکن، سلام شرائط ذیل پر انفرادی ملکیت کی اجازت دیتا ہے :-

اول : کہ وہ اسراف نہ کرے۔

دوم : عیاشی و بدکاری سے بچے۔

سوم : غریب و مساکین کی مدد کرے۔

چہارم : اور بوقت ضرورت تمام فاضل دولت قوم کے حوالے کر دے۔

انفرادی ملکیت بوجہ ذیل ضروری ہے :-

ا : تاکہ ایک کمانے والا آزاد فرد، حکومت پہ تنقید کر سکے۔ اگر ساری قوم حکومت کی وظیفہ خوار ہو۔ تو پھر کسی کو تنقید کی ہمت نہیں پڑے گی اور حکومت مختلف غریبوں کا شکار ہو جائے گی۔

ب : تاکہ ارباب حاجت کو اپنی ہر ضرورت کے لیے دفاتر کا چکر نہ کاٹنا پڑے۔

یہ کہاں کی دانش ہے۔ کہ لوگ اپنی کمائی حکومت کے حوالے کرنے کے بعد اپنی

چھوٹی موٹی ضروریات کے لیے کلرکوں کی خوشامد کرتے پھریں۔ اس سے

تین مزید خرابیاں پیدا ہوں گی :-

اول : ہر ملک اپنے آپ کو رزاق سمجھنے لگے گا۔ اور ممکن ہے کہ وہ راشی اور سنگدل بھی بن جائے۔

دوم : کروڑوں انسانوں کی تمام ضروریات ہم پہنچانا کوئی کھیل نہیں۔ اس سے حکومت کا کام اتنا بڑھ جائے گا کہ وہ شاید اس سے بخوبی عہدہ برائے ہو سکے۔

سوم : جو آدمی اپنی یومیہ ضروریات کے لیے بار بار کلرکوں کی منت سماجت کرے گا۔ وہ ذہناً پست اور اخلاقاً ذلیل ہو جائے گا۔

ج : انفرادی ملکیت سے ملکی پیداوار میں اضافہ ہوگا۔ اگر ایک مزدور کی محنت سے خود اسے کوئی فائدہ نہ پہنچے۔ اور سارا منافع ریاست یا آقا کی جیب میں چلا جائے۔ تو وہ بہت جلد کام سے اکتا جائے گا۔ اور پیداوار کم ہو جائے گی۔ یہ بات روس میں ہو چکی ہے کہ وہاں کے مزدوروں اور کسانوں میں بددلی پیدا ہو گئی۔ اور روس غلے کے لیے امریکہ کی خوشامد کرنے لگا۔ روس نے اس بددلی کو دور کرنے کے لیے ۱۹۶۲ء میں دو قدم اٹھائے۔

اول : دو فی صد زمین کسانوں کی ملکیت میں دے دی۔ آج اس دو فیصد سے روس کا چھتیس فیصد غلہ پیدا ہو رہا ہے۔

دوم : زیادہ کام کرنے والے مزدوروں اور کسانوں کی اجرت بڑھا دی۔

مشرقی یورپ کے تمام اشتراکی ممالک میں زمین افراد کی ملکیت ہے اور صنعت ریاست کی۔ رومانیہ میں ہر شخص کو دس لاکھ تک روپیہ جمع کرنے کی اجازت ہے بشرطیکہ وہ فریب۔ ذخیرہ اندوزی اور استحصال سے کام نہ لے۔

د : اسلام میں اتفاق حصولِ مسرت، اور اخروی سعادت کا وسیلہ ہے۔

اس سے رُوح میں پاکیزگی۔ اور شخصیت میں بالیدگی آتی ہے۔ یہ روابطِ محبت کو مستحکم اور انسان کو آسمانی لذات سے آشنا کرتا ہے۔ لینے میں وہ لذت کہاں، جو دینے میں ہے۔ احسان۔ همان نوازی۔ فیاضی۔ غریب پروری۔ علم نوازی اور اسی نوع کی دیگر صفات۔ جو حاصلِ انسانیت ہیں۔ سب جو دو کرم کا نتیجہ ہیں۔ چونکہ خالص اشتراکیت میں فالتو رقم کسی کے پاس نہیں ہوتی۔ اس لیے وہ لوگ ان بلند اخلاقی محاسن سے محروم رہتے ہیں۔

اشتراکیت میں سب سے بڑی چیز ریاست ہے۔ وہ لوگ سب کچھ ریاست کے لیے کرتے ہیں۔ لیکن یہ منزلی انسان کی لا محدود آرزوں کو مطمئن نہیں کر سکتی۔ انسان کی رُوح ازلی وابدی ہے۔ اور وہ ایسے مقاصد کی تلاش میں رہتی ہے۔ جو لاغائی ہوں۔ چونکہ اشتراکیت نے غیر فانی اقدار کا تصور ہی بنا دیا ہے۔ اس لیے وہاں ارواح میں اضطراب پیدا ہو گیا ہے۔ پولینڈ۔ ہنگری۔ چکوسلاویکیہ اور بلغاریہ اشتراکیت سے نکلنے کے لیے بے تاب نظر آتے ہیں۔ خود روس میں خاموش انقلاب آ رہا ہے۔ اور حال ہی میں وہاں محدود شخصی ملکیت کی اجازت دے دی گئی ہے۔ انسان محض حیوان نہیں، کہ ہمیشہ پیٹ کی فکر میں رہے۔ وہ اللہ کی بہترین تخلیق ہے۔ عقل و فکر کے نور سے مزین۔ اور وجدان کے دیدہ بینا سے آراستہ۔ قطرہ میں دجلہ، اور ذرہ میں آفتاب کا منظر دیکھنے والا۔

ع فرشتہ صید - پیمبر ستار و یزداں گیر

اسے ریاست کے کھلونے سے کب تک بہلایا جاسکتا ہے؛ یہ فخر صرف اسلام کو حاصل ہے کہ اس نے اللہ کو مرکز کائنات مان کر اس کی رضا کو مقصدِ حیات بنالیا۔

وَمَثَلُ الَّذِينَ  
يَنْفِقُونَ أَمْوَالَهُمْ  
(جو لوگ اپنا مال  
اللہ کی رضا جوئی، اور

اَبْتَغَاءَ مَرْضَاتِ اللّٰهِ  
وَتَثْبِيْتًا مِّنْ اَنْفُسِهِمْ  
كَمَثَلِ جَنَّةٍ بِرَبْوَةٍ  
اَصَابَهَا وَاٰبِلٌ فَاتَتْ  
اَكْلَهَا ضَعْفَيْنِ فَاِنْ  
لَّمْ يُصِْبْهَا وَاٰبِلٌ فَطَلَّ  
وَاللّٰهُ بِمَا تَعْمَلُوْنَ بَصِيْرٌ  
(بقرة - ۲۵۵)

استحکام خودی کے لیے صرف  
کرتے ہیں۔ اُن کے اتفاق کو  
ایک ایسا باغ تصور کرو۔ جو کسی  
ٹیلے پہ واقع ہے۔ جب اُس پر  
بارش برسی۔ تو اُس کا پھل دوگنا  
ہو گیا۔ اگر بارش نہ برستی۔ تو  
شبنم بھی کام دے جاتی۔ لاریب۔  
اللہ تمہارے عمل کو دیکھ رہا ہے)

ایک مسلمان کی زندگی۔ موت اور محنت صرف اللہ کے لیے ہوتی ہے۔ اُسے  
دولت کے انباروں سے کوئی ذاتی دلچسپی نہیں ہوتی۔ وہ اس لیے کماتا ہے۔ کہ اپنی  
ضروریات پوری کرنے کے بعد دوسروں کی بھی مدد کر سکے۔

فَاَتِ ذَا الْقُرْبٰی  
حَقَّهٗ وَالْمَسْكِيْنَ  
وَابْنَ السَّبِيْلِ ذٰلِكَ  
خَيْرٌ لِّلَّذِيْنَ يُرِيْدُوْنَ  
وَحْبَةً اِلٰلٰهِ  
(رحمة دار۔ مسکین اور  
مسافر کو اس کا حق دو۔  
اسی میں اُن لوگوں کی  
بہتری ہے۔ جو اللہ کی  
رضا چاہتے ہیں)

(بکرم - ۳۸)

اس سلسلے میں والدین کو جو ہمارے مجازی خالق و مرتقی ہیں۔ تقدّم حاصل ہے۔  
قُلْ مَا اَنْفَعْتُمْ  
مِنْ خَيْرٍ فَلَِلّٰوَالِدَيْنِ  
وَالْاَقْرَبِيْنَ وَالْيَتَامٰی  
(اے رسول! انہیں کہو کہ اپنا  
مال والدین۔ اقارب۔ یتامیٰ اور  
مساکین پہ خرچ کرو)

وَالْمَسَاكِينِ -

(بقدرہ - ۲۱۵)

جب اللہ کا یہ وعدہ ہے۔ کہ جو کچھ ہم خرچ کریں گے۔ وہ اللہ پہ قرض ہے اور پائی پائی لوٹا دیا جائے گا۔ تو ہم کیوں خرچ نہ کریں۔

وَمَا تَنْفِقُوا مِنْ خَيْرٍ

يُوفِّ إِلَيْكُمْ -

(بقدرہ - ۲۱۶)

(تم جو کچھ بھی خرچ کرو گے۔  
وہ یہاں یا عقبیٰ میں پوری طرح  
واپس کر دیا جائے گا)

### افلاس و دولت کے نتائج :

افلاس بھی لعنت ہے۔ اور دولت بھی۔ دولت کی افراط عیاشی۔ بدکاری۔ غرور اور اضطراب پیدا کرتی ہے۔ اور افلاس کے بطن سے چور۔ اُچکے۔ بھڑوے۔ نوسرباز۔ خوشامدی۔ بچے چور۔ کرائے کے قاتل۔ اور غدار جنم لیتے ہیں۔ درست کہا تھا امیر مینائی نے :-

افلاس و دولت دونوں سے ہوتا ہے دنیا میں ضرر  
اس سانپ کے ہاں دو دہن ایک اس طرف ایک اُس طرف  
اس کا علاج یہی ہے۔ کہ دولت کماؤ، اور اسے اللہ کی راہ میں خرچ کر ڈالو۔

فَاَمَّا مَنْ اَعْطٰی	اللہ کی راہوں میں
والتقى وصدق	خرچ کرنے والے۔ خدا
بالحسنی۔ فسیر	سے ڈرنے والے اور
لیسری۔ واما من	صداقت کو تسلیم کرنے
بخل و استغنی	والے پر ہم سعادت

وَكَذَّبَ بِالْحُسْنٰی

فَسَيِّسَ لَهُ الْعُسْرٰی -

(لید - ۵ - ۱۰)

اور مسرت کی راہیں کھول

دی گئے۔ دوسری طرف انسانوں

کی مصائب سے لا پرواہ اور سبج کی

تکذیب کرنے والے کنجوس کو ہم مصائب

کا شکار بنائیں گے)

اگر انفرادی ملکیت نہ ہو۔ تو ہماری اہلیتوں کا امتحان کیسے ہوگا؟ اور یہ کیسے پتہ

چلے گا۔ کہ ہم میں کریم کون ہے اور بخیل کون؟ اللہ کا مٹھیچ کون ہے اور نافرمان کون؟

سعادت مند بیٹا کون سا ہے۔ اور ناخلف کون؟ ایک آدمی سے اُس کی دولت چھین

لینے کے بعد ہم اُس کے ایشیا کا امتحان کیسے لے سکتے ہیں؟ انسان کو سیم وزر سے

بے اندازہ محبت ہوتی ہے۔ اور اس محبت کی قربانی دیے بغیر وہ زندگی کی

بلندیوں کو کبھی نہیں پاسکتا۔

كَلَّا بَلْ لَا تَكْرُمُونَ

الْيَتِيمَ وَلَا تَهَاجِنُونَ

عَلَى طَعَامِ الْمُسْكِينِ

وَمَا تَكُونُ الثَّرَاثَ

أَكَلًا لَّمًّا وَتُحِبُّونَ

الْمَالَ حُبًّا جَمًّا -

(الفجر - ۱۷ - ۲۰)

(تم یتیم کی پرواہ نہیں

کرتے، نہ مسکین کو کھانا

کھلانے کی ترغیب دیتے ہو

تم مرنے والوں کا ترکہ سمیٹ

کر کھا جاتے ہو، اور مال

سے بے پناہ محبت کرتے ہو)

وَهُوَ الَّذِي جَعَلَكُمْ

خَلَائِفَ الْأَرْضِ وَ

رَفَعَ بَعْضَكُمْ فَوْقَ

(اللہ نے تمہیں زمین پر اپنا

نائب بنایا اور بعض کو بعض پر

فوقیت دی۔ تاکہ وہ اپنی عطا کردہ



دولت کے بارے میں تمہارے  
ظرف کا امتحان لے

بَعْضٍ لِّیَبْلُوَ کُمْ  
فَیْمَا أَتَاکُمْ۔

(انعام - ۱۴۶)

## شخصی ملکیت کے ذرائع :

اسلام میں جائز ذرائع آمدنی یہ ہیں :-

۱ : تجارت - جس میں احتکار (ذخیرہ اندوزی) و ارتکاز (جمع دولت) نہ ہو۔

مَنْ اَحْتَكَرَ فَهُوَ

(ذخیرہ اندوز گناہ گار

ہے۔)

خَاطِئٌ۔

(مسلم - ترمذی)

(جو شخص چالیس دن  
تک غلہ روک رکھے گا۔  
وہ اللہ سے اور اللہ اُس سے  
دُور ہو جائے گا)

مَنْ اَحْتَكَرَ طَعَامًا  
اَرْبَعِیْنَ یَوْمًا فَقَدْ  
بَرَّیْ مِنْ اللّٰهِ وَ  
بَرَّیْ اللّٰهُ مِنْهُ۔

(مسند - امام احمد)

۱ : جو لوگہ سیم و زر  
جمع کرتے، اور اللہ کی  
راہ میں خرچ نہیں کرتے۔  
انہیں خوفناک عذاب کی  
خبر سنا دو)

وَالَّذِیْنَ یَكْنِزُوْنَ  
الذَّهَبَ وَالْفِضَّةَ  
وَلَا یُنْفِقُوْنَ نَهَا  
فِی سَبِیلِ اللّٰهِ  
فَبَشِّرْهُمْ بِعَذَابٍ اَلِیْمٍ۔

(توبہ - ۳۴)

حضور صلعم اس معاملے میں اس قدر محتاط تھے کہ رحلت سے ایک دن پہلے  
حضرت عائشہؓ کو بلا کر فرمایا :

”عائشہؓ ! میرے سرہانے کے نیچے دو دینار رکھے ہیں۔

انہیں فوراً اللہ کی راہ میں دے ڈالو۔ ورنہ میرا رب مجھ سے بدگمان  
ہو کر ملے گا۔“ (سیرت النبیؐ - شبلی)

گو حضور صلعم کی رحلت کے وقت آپؐ کی ازواجِ مُنظہرات میں سے نوزندہ تھیں۔  
لیکن آپؐ نے اُن کے لیے کچھ بھی جمع نہ کیا۔ کیونکہ رزق کی کفالت اُس ریاست کا فرض تھا۔  
جو حضور صلعم نے خود قائم کی تھی۔

ب : مُزد و محنت ۔

لِّلرَّجَالِ نَصِيبٌ مِّمَّا  
كَسَبُوا وَلِلنِّسَاءِ نَصِيبٌ  
مِّمَّا اكْتَسَبْنَ ۔  
(اپنی اپنی کمائی میں  
مرد و زن ہر دو کا  
حصہ ہے)

(نساء - ۳۲)

”حصہ“ کا لفظ قابلِ غور ہے۔ مطلب یہ کہ کمانے والا اپنی کمائی کے صرف ایک حصے کا  
مالک ہے۔ باقی یا تو غز یا میں تقسیم ہوگا۔ یا ریاست لے لے گی۔

وَفِي أَمْوَالِهِمْ حَقٌّ  
لِّلرِّسَالِ وَالْمَعْرُومِ ۔  
(اُن کی دولت پر سائل و  
محروم کا بھی حق ہے)

(ذاریات - ۱۹)

إِنَّ اللَّهَ يُحِبُّ  
الْعَبْدَ الْمُعْتَرِفَ ۔  
(اللہ کمانے والے بندے  
کو پسند کرتا ہے)

(حدیث)

الکاسِبُ حَبِيبُ (کمانے والا اللہ کا  
اللہ - (حدیث) دوست ہے)

## حکایت :

ایک مرتبہ ایک مزدور حضور صلعم سے ملنے آیا۔ آپ نے اُس کے کھردرے اور  
میلے ہاتھ دیکھ کر پوچھا کہ تمہارے ہاتھوں کو کیا ہوا ہے؟ کہا۔ حضور! میں چٹانیں کاٹ کر  
روزی کماتا ہوں۔ یہ سن کر آپ نے اُس کے دونوں ہاتھ چوم لیے۔  
(سنن ابن ماجہ)

ج : بنجر زمین کی آبادی۔ حضور صلعم کا ارشاد ہے :-  
مَنْ أَحْيَا مَرَضًا (جو شخص کسی بنجر زمین کو  
مَيِّتًا قَهْلُوْهُ۔ آباد کرے گا۔ وہ اُس کا مالک  
(بحوالہ اسلام میں نظام عدل بن جائے گا)

(ص ۲۲۳)

د : وراثت۔ جس کی تفصیل قرآن میں ہے۔  
ه : شکار سے حاصل کردہ اشیاء، مثلاً : ہرن۔ خرگوش۔ بیل گائے۔  
و : عطایات و ہدایا۔  
حلال پرندے۔ موتی۔ مرجان وغیرہ۔

## شخصی ملکیت میں ریاست کی مداخلت :

ہر فرد روزی کمانے میں آزاد ہے۔ وہ چاہے تو دن میں ایک لاکھ کما لے۔ لیکن  
خُدائی حدود کی پابندی اُس پر لازم ہوگی۔ یعنی :-

ا : وہ اپنی دولت میں نہ اسراف کرے گا، نہ تبذیر۔ جائز تقادیب، مثلاً :-  
 شادی - غم - ختنہ وغیرہ پر فضول خرچی اسراف ہے۔ اور ناجائز اشیاء، مثلاً :-  
 شراب و رقص پر خرچ تبذیر کہلاتا ہے۔ دونوں صورتوں میں ریاست مداخلت  
 کرے گی۔ (ابن قدامہ :- المغنی - ج - ۴ - ص ۵۲۲)

کُلُوا وَاشْرَبُوا (کھاؤ۔ پیو، لیکن اسراف  
 وَلَا تُسْرِفُوا إِنَّهُ لَا يُحِبُّ الْمُسْرِفِينَ نہ کرو۔ کہ اللہ مُسْرِفین کو پسند  
 نہیں کرتا)

(اعراف - ۳۱)

وَأْتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ (اپنی کمائی میں سے  
 رشتہ داروں، مسکینوں، اور  
 مسافروں کا حق ادا کرو۔  
 اور عیاشی میں دولت برابر  
 مت کرو۔ کہ عیاش شیطان  
 کے بھائی ہیں۔)

(بنی اسرائیل - ۲۶-۲۷)

ب : وہ آمیزش سے بچے گا۔

ج : اپنی مصنوعات کا معیار گرنے نہیں دے گا۔

د : ناجائز درآمد اور ذخیرہ اندوزی سے اجتناب کرے گا۔

(ہدایہ - ج - ۴ - باب اکر اھبتہ)

ه : اوقات عبادت میں بیع و شراء نہیں کرے گا۔

و : قیمتوں - اجرتوں - جائیداد کے کرائے اور شرح منافع کو مناسب

حدود سے بڑھنے نہیں دے گا۔ ورنہ ریاست اُسے سزا دے گی۔

(امام ابن تیمیہ :- الحبیۃ فی الاسلام ص ۱۴)

ن : وہ سو اور سٹہ باڑی سے بچے گا۔

ح : اور تمام شرعی واجبات مثلاً زکوٰۃ - فدیہ - فطرانہ وغیرہ ادا کرے گا۔

## تقسیم دولت کی اسلامی راہیں :

ہر چیز کا مالک اللہ ہے۔ قرآن میں بار بار آتا ہے :

لَهُ مَا فِي السَّمٰوٰتِ (زمین و آسمان میں ہر چیز

وَمَا فِي الْأَرْضِ - کا مالک اللہ ہے)

اور ہم اُس کے نائب ہیں یا خلیفہ :

فَانْفِقُوا مِمَّا جَعَلَكُمْ (تم اُس مال سے خرچ کرو۔

مُسْتَخْلَفِينَ - جو اللہ نے بطور خلیفہ و نائب

(حدید - ۷) تمہارے سپرد کیا ہے)

اس سے واضح تر یہ آیت ہے :

وَالَّذِينَ آمَنُوا مِنْكُمْ (تم حاجت مندوں کو اُس

اللّٰهِ الَّذِي آتَاكُمْ - مال میں سے دو۔ جو اللہ نے تمہیں

(نور - ۳۳) عطا کیا ہے)

جب مال کا حقیقی مالک اللہ ہے۔ اور ہم محض نائب۔ تو ہمارا یہ فرض ہے،

کہ آقا کی مرضی کے مطابق عمل کریں۔ اور میرٹ اُن راہوں پر خرچ کریں۔ جو اللہ نے

تجویز کی ہیں۔ اور وہ یہ ہیں :-

۱ : زکوٰۃ - زکوٰۃ اور موشیوں میں زکوٰۃ -

- ۲ : عشر (بارانی زمین) یا خمس (نہری زمین)
- ۳ : فدیہ و فطرانہ -
- ۴ : میراث -
- ۵ : سرکاری واجبات (زکوٰۃ کے علاوہ)
- ۶ : والدین - اقارب - مساکین - یتامیٰ اور دیگر حاجت مندوں پر خرچ -
- ۷ : مساجد و مدارس کی تعمیر -
- ۸ : صدقات -
- ۹ : کسی فوری ضرورت - مثلاً :- جنگ - سیلاب - قحط یا وبا میں تمام فاضل دولت -

## فاضل دولت :

قرآن کا حکم ہے کہ لوگوں سے تمام زائد از ضرورت دولت لے لو :

حُذِ الْعَفْوَ وَ  
أْمْسِ بِالْغُرَبِ - (تمام زائد از ضرورت  
دولت لے لو، اور لوگوں کو  
جوہد و احسان کا حکم دو)

(اعراف - ۱۹۹)

چونکہ انسانوں کے کئی طبقات ہیں، مثلاً :- تاجر - کسان - مزدور - حاکم -  
معلم - قاضی - عالم - ادیب - مصنف وغیرہ - اور ہر طبقے کی ضروریات جدا ہیں -  
ایک سوچی یا لوہار کا کام تو ایک سو روپے سے بھی چل سکتا ہے - لیکن ایک عالم کو  
لائبریری چاہیئے - جس پر ہزاروں روپے خرچ ہوتے ہیں - اس لیے حکومت کا یہ فرض  
ہے کہ وہ فاضل دولت لیتے وقت صاحب مال کی ضروریات کو پیش نظر رکھے -  
وہ یہ بھی دیکھے کہ اُس کے متعلقات کتنا تعداد کیا ہے - وہ کتنے افراد کو پان ربا ہے -

اُن کی پرورش، تعلیم اور شادی وغیرہ پر کل خرچ کی میزان کیا ہو سکتی ہے۔ ان تمام اخراجات کا پورا جائزہ لینے کے بعد ہی ریاست فاضل دولت پر قبضہ کرے۔ اس ضمن میں وہ زمین بھی شامل ہے۔ جو بے کار پڑی ہو، یا اُس میں تین سال سے کاشت نہ ہوئی ہو۔ اس قسم کا ایک قانون پاکستان میں بھی موجود ہے۔ کہ جس زمین میں پانچ برس تک کاشت نہ ہوئی ہو۔ اُس پر حکومت قبضہ کر لے۔

حدیث میں وارد ہے کہ حضور صلعم نے حضرت بلالؓ کو ایک وسیع و عریض خطہ زمین عنایت کیا تھا۔ جب حضرت عمرؓ کا زمانہ آیا۔ تو آپ نے زمین کا خود کاشت حصہ تو رہنے دیا، اور باقی پر قبضہ کر لیا۔

( بحوالہ "اسلام اور جاگیر داری نظام

از: مولانا رحمت اللہ طارق۔ ص ۷۸ )

## غیر مساوی تقسیم رزق :

رزق کی غیر مساوی تقسیم انسانی ضروریات کے عین مطابق ہے۔ ایک عالم کو کتا ہیں چاہئیں اور ایک غازی کو اسپ، شمشیر اور زره۔ ظاہر ہے، کہ ان کی ضروریات پر باقی لوگوں کی نسبت زیادہ خرچ ہو گا۔ پھر کمانے والوں کی صلاحیتوں میں بھی بڑا فرق ہوتا ہے۔ جوان بوڑھے سے۔ مرد عورت سے۔ اور باہنر بے ہنر سے زیادہ کماتے ہیں۔ نظام زندگی کا تقاضہ بھی یہی ہے کہ تقسیم رزق غیر مساوی ہو۔ لیکن یہ فرق ایسا نہ ہو۔ کہ طبقاتی جنگ شروع ہو جائے۔ اس وقت دنیا میں تقریباً ایک سو چالیس ریاستیں ہیں۔ ان میں سے بعض بہت امیر ہیں۔ مثلاً امریکہ۔ جہاں ہر فرد کی سالانہ آمدنی آٹھ ہزار روپے کے قریب ہے، اور کچھ بہت غریب۔ مثلاً افغانستان، جہاں سال میں فی کس آمدنی ایک سو تیس روپے ہے اور پاکستان میں چار سو روپے۔ اگر ان ممالک میں

آمدنی برابر بر تقسیم کر دی جائے۔ تو امیر ممالک میں سے مزدور۔ کسان۔ قلی۔ نائی۔  
سقے اور خاکروب فوراً غائب ہو جائیں۔ جس شخص کو بیٹھے بٹھائے آٹھ ہزار روپے سالانہ  
مل جائیں۔ وہ دوسروں کا فضلہ کیوں اٹھائے گا۔ رہے غریب ممالک، تو ان میں نہ  
کوئی درس گاہ نظر آئے گی۔ نہ کارخانہ۔

نَحْنُ قَسَمْنَا بَيْنَهُمْ  
مَعِيشَتَهُمْ فِي الْحَيَاةِ الدُّنْيَا  
وَمَا فَعَلْنَا بِأَعْضَاهُمْ  
فَوْقَ بَعْضٍ لِّيَأْخُذَ  
بَعْضُهُمْ بَعْضًا سَخِرَ بِنَا  
(زُحُوف - ۳۲)

(ہم نے لوگوں کی روزی  
اس دنیا میں (بعض انتظامی مسکمتوں  
کو سامنے رکھ کر) یوں تقسیم کی ہے  
کہ بعض کو زیادہ دی ہے اور  
بعض کو کم رہا کہ وہ ایک دوسرے  
سے کام لے سکیں)

### اسلامی ریاست معاش کی کیفیل ہے :

گو اللہ نے بار بار حکم دیا ہے کہ تم نہ صرف اپنے لیے روزی کماؤ۔ بلکہ  
بقدر ہمت دوسروں کو بھی کھلاؤ۔ لیکن بے نوا بوطھوں، بواؤں، یتیموں اور معذوروں  
کے لیے اس حکم کی تعمیل ممکن نہیں۔ ان کے لیے اسلام نے دو راستے تجویز کیے ہیں :  
اول : کہ ہر شہر۔ محلہ اور بستی کے اغنیاء اپنے اپنے فقراء کو سنبھالیں۔  
علامہ ابن حزم کا قول ہے :

وَفَرَضَ عَلَىٰ أَغْنِيَاءِ  
كُلِّ بَلَدٍ أَنْ يَفْتُومُوا  
بِفُقَرَاءِهِمْ وَإِنْ لَمْ  
يَفْعَلُوا ذَٰلِكَ يَجْزِيهِمْ

(ہر بستی کے ارباب دولت  
کا فرض ہے کہ وہ فقراء  
و مساکین کی پرورش کریں۔  
اگر وہ ایسا نہ کریں تو خلیفہ



انہیں مجبور کرے۔)

السُّلْطَانُ عَلَىٰ ذَٰلِكَ -

(مَحَلُّ ج - ۶، ص ۱۵۷)

حضرت علیؓ سے روایت ہے :

(حضور صلعم نے فرمایا۔

کہ اللہ نے اغنیاء پر

عُزْبَا کی پرورش لازم

کر دی ہے)

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

إِنَّ اللَّهَ فَزَعَنَ عَلَىٰ

أَغْنِيَاءِ الْمُسْلِمِينَ

فِي أَمْوَالِهِمْ بِقَدْرِ الَّذِي

يَسَعُ قُبُورَهُمْ -

(طبرانی : معجم الصغير - ص ۹۱)

دوم : اگر انفرادی کوششیں ناکافی ثابت ہوں، تو اس ضرورت کو

ریاست ادا کرے۔

(سلمانؓ کی رائے میں

خلیفہ وہ ہے۔ جو کتاب اللہ

کے مطابق فیصلے کرے۔

اور عوام پر یوں مہربان ہو۔

جیسے باپ بچوں پر)

عَنْ سَلْمَانَ قَالَ

إِنَّ الْخَلِيفَةَ هُوَ الَّذِي

يَقْضِي بَكْتَابِ اللَّهِ

وَيُشْفِقُ عَلَى الْمَرْعِيَةِ

شَفَقَةَ الرَّجُلِ عَلَى أَهْلِهِ -

(ابو عبیدہ : کتاب الاموال - ص ۶)

حضور صلعم کا ارشاد ہے :-

(اگر کوئی امام حاجت مندوں

غریبوں اور مسکینوں پر اپنا

دروازہ بند کر دے۔ تو

مَا مِنْ إِمَامٍ يَغْلِقُ

بَابَهُ دُونَ ذَوِي الْحَاجَةِ

وَالْمَحْتَلَةِ وَالْمَسْكِنَةِ

إِلَّا أَغْلَقَ اللَّهُ أَبْوَابَ  
السَّمَاءِ دُونَهُ۔

اللہ اُس پر آسمانوں کے دروازے  
بند کر دیتا ہے)

(ترمذی - کتاب الاحکام)

حدیث میں ہے :-

مَنْ تَوَفَّى وَ  
عَلَيْهِ دَيْنٌ فَحَلَّى  
قَضَاهُ۔

(اگر کوئی شخص قرض ادا کیے  
بغیر فوت ہو جائے (اور اُس کے  
وارث بے بس ہوں) تو اُس کا  
قرض میں (بیت المال سے)  
ادا کروں گا)

(ابو عبیدہ : کتاب الاموال - ص ۲۲)

ایک اور حدیث ہے :-

مَنْ تَرَكَ مَالًا  
فِيْلَا هِلَةٍ وَمَنْ تَرَكَ  
ضِيَاعًا ضَيَّاتًا۔

(اگر کوئی متوفی مال چھوڑ جائے  
تو وہ وارثوں کا ہے اور اگر  
بے نوا عیال چھوڑ جائے۔ تو  
وہ میرا ہے)

(ترمذی - باب الفرائض)

ایک مرتبہ فاروق اعظم نے فرمایا :-

اَيُّهَا النَّاسُ اِنَّ  
اللَّهَ قَدْ كَلَّفَنِي اَنْ  
اصْرِفَ عَنْهُ الدُّعَاءَ۔

(اے لوگو! میرے خدائی  
فرائض میں سے ایک یہ بھی ہے کہ  
میں غریبوں اور مصیبت زدوں  
کی ہر ممکن مدد کروں اور ان کی  
دُعائیں اللہ تک نہ جانے دوں)

(عز الدین بن عبد السلام)

کی قواعد الاحکام فی مصالح

الانام - ج ۱ - ص ۱۳۸)

ایک اور موقعہ پر کہا :-

إِنِّي حَرِيصٌ عَلَى أَنْ  
لَا أَرَى حَاجَةً إِلَّا  
سَدَدْتُهَا .

(البدایۃ والنہایتہ -

ج - ۷ - ص ۴۶ و طبری

(ص ۲۳۲۸)

نیز اعلان فرمایا :-

مَنْ أَدَّ أَنْ  
يَسْأَلَنِي عَنِ الْمَالِ  
خَلِّيتَنِي فَإِنَّ اللَّهَ  
جَعَلَنِي خَازِنًا وَقَاسِمًا .

(ابن الجوزی - سیرۃ عمر بن الخطاب

(ص ۱۰۱)

ارشاد ذیل بھی آپ ہی کی طرف منسوب ہے :-

لَوْ مَاتَ جَمَلٌ  
عَلَى شَطِّ الْفُرَاتِ  
لَخَشِيتُ أَنْ يَسْأَلَنِي  
اللَّهُ عَنْهُ .

(طبری - ص ۲۷۳۸)

نیز فرمایا :-

(میں ارباب حاجت کو  
دیکھ کر ان کی مدد کے لیے  
بے تاب ہو جاتا ہوں)

(جو شخص مجھ سے مال  
لینا چاہتا ہو - وہ فوراً  
میرے پاس آئے - کیوں کہ  
میں اللہ کا خزانچی اور  
قاسم ہوں)

(اگر کوئی اونٹ فرات  
کے کنارے مر گیا - تو مجھے  
خطرہ ہے کہ اللہ مجھ سے  
باز پرس کرے گا)

”اگر میری قلمرو میں کوئی خارش بکری سبے علاج رہ گئی۔ تو اللہ میرا محاسبہ کرے گا۔“ (البقرۃ المسبوک۔ از امام غزالی۔ ص ۶۱) ایک دفعہ کہا :-

”تمام ارباب حاجت مند مجھ تک نہیں پہنچ سکتے۔ اگر بیس سال بھر زندہ رہا۔ تو شام۔ الجریزہ۔ مصر۔ بحرین۔ کوفہ اور بصرہ جاؤں گا۔ وہاں دو دو ماہ رہوں گا۔ تاکہ اُن کی حاجات پوری کر سکوں۔

(طبری۔ ص ۳۳۷)

آپ نے ایک مرتبہ حضرت ابو موسیٰ اشعریؓ والی بصرہ کو لکھا :-

اَوْ سَحَوُ النَّاسِ  
فِي بَيْوتِهِمْ وَ  
اطْعَمُوا عِيَالَهُمْ  
(لوگوں کو گھروں میں  
فراخی دو۔ اور اُن کے عیال  
کو کھانا کھلاؤ)

(طوطوسی: سراج الملوك ص ۱۰۹)

خلیفہ اول و دوم دونوں کی پالیسی یہ تھی، کہ مالی تفاوت کو کم کر کے معاشی طبقات کو ختم کر دیا جائے۔

ایک دفعہ مدینہ میں مال فتنے آیا، اور کسی نے صدیق اکبرؓ سے حسب مدارج تقسیم کرنے کو کہا۔ تو آپ نے فرمایا :-

هٰذِهِ مَعَاشُ  
فَنَالَتْ سَوَةَ فِيهِ خَيْرٌ  
مِّنَ الْمَشْوَةِ  
(یہ ذریعہ معاش ہے۔  
اس میں مساوات ترجیح  
سے بہتر ہے)

(ابویوسف۔ کتاب الخراج۔ ص ۵)

ایک ایسری موقع پر حضرت عمرؓ نے کہا تھا :-

لَسِّنْ لِبَقِيَّتِ إِلَى  
الْحَوْلِ لَا لِحَقِّقِ اسْفَلَ  
النَّاسِ بِأَعْلَاهِمِ -  
(اگر میں ایک سال اور  
زندہ رہا۔ تو اسفل کو اعلیٰ کے  
برابر کر دوں گا۔  
(طبقات سعد - ج ۳ - ص ۳۱۰)

یہ ارشاد بھی آپ ہی کا ہے :-  
" اگر لوگوں کی ضروریات پوری کرنے کے لیے مجھے مال نہ  
ملتا، تو میں غربا کو لوگوں میں بانٹ دیتا، اور ہر گھر کو اتنے غریب  
دیتا، جتنے گھر کے آدمی۔" (طبقات سعد، ج ۳ - ص ۳۱۰)  
اور یہ بھی :-

لَوْ اسْتَقْبَلْتُ مِنْ  
امْرِئٍ مَا اسْتَدْبَرْتُ  
لَا خَذْتُ فَضُولَ اَمْوَالِ  
الْاَغْنِيَاءِ فَقَسَمْتُهَا  
عَلَى فُقَرَاءِ الْمُهَاجِرِينَ -  
(جو بات مجھے بعد میں  
سُوجھی ہے۔ اگر پہلے سُوجھتی۔  
تو میں اغنیاء سے اُن کی  
زائد از ضرورت دولت  
چھین کر مُہاجر، فقراء میں  
تقسیم کر دیتا)  
(مغلث - ج ۴ - ص ۱۵۸)

حضور پر نور کا ارشاد ہے :-  
ثَلَاثَةٌ كُتِّمُوا  
عَنْ عَلَى اللَّهِ عَوْنُهُ  
الْعَانِي فِي سَبِيلِ اللَّهِ  
وَالْمُكَاتِبُ الَّذِي يَرِيدُ  
الْاِدَاءَ وَالسَّائِلُ الَّذِي  
(تین آدمی ایسے ہیں۔  
جن کی مدد کرنا اللہ (رایست)  
کا حق ہے۔ اول۔ غازی۔  
دوم۔ وہ غلام جو آزادی کی  
قیمت ادا کرنا چاہتا ہو۔

یُرِیدُ التَّعَفُّفَ۔ اور سوم۔ وہ شخص جو نکاح کر کے

(ابن ماجہ۔ باب العتق) پاکیزہ زندگی گزارنا چاہتا ہو

عمر بن عبدالعزیز نے اپنے اعمال کو حکم دیا تھا۔ کہ جن لوگوں کے پاس شادی کا خرچ نہ ہو، انہیں بیت المال سے دو۔

(ابن الجوزی :- سیرت عمر بن عبدالعزیز - ص ۱۵)

نیز ہدایت کی تھی۔ کہ بوڑھوں۔ معذوروں اور نابیناؤں کو سرکاری خرچ پر خادم مہیا کرو۔

(عبدالحمک :- سیرت عمر بن عبدالعزیز - ص ۶)

### حضرت عمرؓ کی وظائف بندی :

کُتُبِ تاریخ میں مذکور ہے، کہ حضرت عمرؓ نے :

کُتُبِ النَّاسِ عَلٰی قِبَائِلِهِمْ وَفَرَضَ لَهُمُ الْعَطَاءَ۔ (قبائل دار لوگوں کی فرست بخوائی اور پھر ان کے وظائف باندھ دیے)

(طبری - ج ۵ - ص ۲۲)

ابو عبید کی کتاب الاموال میں درج ہے :

حَتَّمَا كَثُرَتِ الْأَمْوَالُ فِي أَيَّامِ عُمَرَ وَصَنَعَ الدِّيَّانَ فَرَضَ الرِّوَاتِبَ لِلْحُكَّامِ وَالْقَضَاةِ وَمَنَعَ

(جب حضرت عمرؓ کے زمانے میں مال کی کثرت ہو گئی۔ تو آپ نے ایک رجسٹر تیار کرایا۔ ملازمین حکومت اور قاضیوں کے وظائف

إِذَا حَارَ الْمَالُ - باندھ دیے اور جمع مال سے

(بحوالہ "اسلام کا اقتصادی نظام" قوم کو روک دیا)

(ص ۱۳۹)

نیز ذکر ہے، کہ :-

کَتَبَ عُمَرُ بْنُ الْخَطَّابِ  
إِلَى بَعْضِ عُمَّالِهِ  
أَنْ يُعْطِيَ النَّاسَ عَلَى  
تَعْلَمِ الْقُرْآنِ - (حضرت عمرؓ نے اپنے  
بعض عمال کو لکھا۔ کہ قرآن  
پڑھنے والوں کے وظائف  
باندھ دو)

(کتاب الاموال - ابو عبیدہ - ص ۲۶۱)

جب دورِ صدیق میں خالد بن ولید نے حیرہ کو فتح کیا۔ تو معاہدہ کی ایک  
شرط یہ بھی تھی کہ تمام بے روزگار - غریب - معذور اور ضعیف ذمی جزیہ سے  
مستثنیٰ ہوں گے۔ اور انھیں بیت المال سے روزی ملے گی۔

(کتاب الخراج - از امام ابو یوسف - ص ۱۲۴)

امام شافعیؒ (کتاب الامم) اور ابن حزم (مختار الکونین) کی رائے بھی یہی ہے۔

### شرح وظائف :

تفصیل بالا سے ظاہر ہے کہ اسلامی حکومت کا فرض تمام بے روزگار -  
غریب - ضعیف اور معذور لوگوں کو روزی ہتیا کرنا - نادار طلباء کے وظائف  
باندھنا، اور ہر شخص کو اس کی ضروریات فراہم کرنا ہے۔ چونکہ ایک عالم کی ضروریات  
ایک خاکروب سے الگ ہوتی ہیں۔ اسے کتابوں کی بھی ضرورت پڑتی ہے۔ اس لیے  
اس کا وظیفہ خاکروب سے کئی گنا زیادہ ہوگا۔

امام ابو عبید کا قول ہے :-

فِيَا مَالِيهِمْ مِنْ  
الْمَالِ بِقَدْرِ سَعِيهِمْ  
وَعُمَالَتِهِمْ -  
(لوگوں کو بیت المال  
سے اُن کی کوشش اور  
کام کی نوعیت کے مطابق

(کتاب الاموال - ص ۶۰۶) وظیفہ ملے گا

یہ انتظام اُسی سورت میں ہو سکتا ہے۔ کہ ہر فرد بقدر ہمت کمائے۔ جماعت  
تمام وسائل پیداوار (زراعت - معادن - کوئلہ - تیل - فولاد - صنعت وغیرہ)  
سے کام لے کر ملک کو اتنا دولت مند بنا دے۔ کہ دفاع - تعلیم - صحت - نظم و نسق  
وغیرہ کے مصارف پورے کرنے کے بعد بے نوا لوگوں کے لیے بھی بہت کچھ  
بچ رہے۔

## اسلامی ریاست کی آمدنی :

امام مالکؒ، امام غزالیؒ، شاطبیؒ، ابن حزمؒ، اندلس  
کے مشہور فقیہ ابوالولیدؒ، الباجیؒ اور دیگر فقہاء کی رائے یہ ہے کہ اسلامی ریاست  
کے ذرائع آمدنی یہ ہیں :-

۱ : زکوٰۃ -

- ۱ : قرطبی :- احکام القرآن ، ج ۲ - ص ۲۲۲ -
- ۲ : امام غزالی :- مستصفیٰ ، ج ۱ - ص ۳۰۳ -
- ۳ : شاطبی :- الاعتصام ، ج ۲ - ص ۲۹۵ -
- ۴ : ابن حزم :- المحلی ، ج ۴ - ص ۱۵۴ -
- ۵ : ابن خلیکان :- وفيات ، ج ۴ - ص ۱۱۸ -



- ۲ : بارانی زمین سے عشر اور نہری یا چاہی زمین سے خمس ۔
- ۳ : جزیرہ ۔
- ۴ : لا وارث کی وراثت ۔
- ۵ : تمام معاویہ، یعنی :- کوسلہ - تیل - پتل - لوہا - سونا - وغیرہ
- ۶ : داخلی و بیرونی تجارت ۔
- ۷ : صنعت ۔

۸ : ضبط شدہ جائیداد ۔ حضور صلعم کا ارشاد ہے کہ جو شخص اونٹوں کی زکوٰۃ نہ دے ۔ اُس کے آدھے اونٹ ضبط کر لو ۔

( ابو داؤد ۔ کتاب الزکوٰۃ )

ایک دفعہ حضرت عمرؓ نے ایک شخص کے کچھ اونٹ اس بنا پر ضبط کر لیے تھے کہ اُس نے بے اجازت سرکاری چراگاہ میں چراے تھے ۔  
(سراج الملوک - ص ۱۱۶)

آپ نے ایک تاجر شراب کے کچھ مولشی اور مال ضبط کر لیا تھا ۔

( ابو عبیدہ : کتاب الاموال - ص ۹۶ )

آپ نے حضرت ابو ہریرہؓ کو بحرین کا عامل مقرر کیا تھا ۔ جب وہ واپس آئے تو اُن کے پاس دس ہزار درہم تھے ، جنہیں حضرت عمرؓ نے ضبط کر لیا ۔  
( ابن عبدالحکم : فتوح مصر - ص ۱۲۸ )

فاروق اعظمؓ کا یہ قاعدہ تھا کہ وہ راشی حکام کا مال ضبط کر لیا کرتے تھے ۔  
( ایضاً - ایضاً - ص ۳۳ )

۹ : جرمانہ ۔ حضور صلعم کا ارشاد ہے کہ اگر کوئی شخص باغ سے پھل چرائے ۔ تو اُس سے پھل کی دگنی قیمت لے کر صاحب باغ

کو دی جائے۔ (ابوداؤد - کتاب الحدود)

شوکانی لکھتے ہیں کہ :

”اگر کوئی شخص کسی گم شدہ اُونٹ کو اعلان کیے بغیر اپنے پاس رکھ لے۔ تو اُس سے ایک اُونٹ بطور جرمانہ وصول کیا جائے۔“

(نیل الأوطار - از شوکانی - ج ۴ - ص ۱۸۱)

بعض فقہاء نے ترکِ صلوٰۃ - شراب نوشی اور رشوت پر بھی جرمانے تجویز

کیے ہیں۔ ملاحظہ ہو :-

التَّعْزِيرُ فِي الشَّرِيعَةِ الْإِسْلَامِيَّةِ از ڈاکٹر عبدالعزیز عامر

۱۰ : فاضل دولت

## اسلام اور اشتراکیت :

اسلام اور اشتراکیت میں ماہِ الاشتراک سرمایہ داری سے نفرت اور بے نواؤں کی حمایت ہے۔ فرق یہ کہ :-

ا : اشتراکیت کا محور شکم ہے۔ اور اسلام کا اللہ۔ ایک مومن اللہ کے لیے کھاتا اور اُسی کے حکم کی تعمیل میں غریبوں پر صرف کرتا ہے۔

ب : خالص اشتراکیت مساوی تقسیمِ دولت کی قائل ہے، اور اسلام قابلیت۔ ہنر۔ علم اور تقویٰ کو بناءِ تقسیم قرار دیتا ہے۔

ج : ہر کسی اشتراکیت میں شخصی ملکیت حرام، اور اسلام میں قُلِّ الْعَفْوُ کی حد تک حلال۔

د : اشتراکیت اُن صفات سے نا آشنا ہے۔ جو اتفاق سے پیدا ہوتی ہیں۔ مثلاً : کرم۔ فیاضی۔ اِثَار۔ مہاں نوازی۔ غرباء کی اِمداد۔ اقارب

پروری اور والدین کی خدمت۔

۷ : اسلام حیاتِ بعد الموت کا قائل ہے۔ وہ یہاں دے کر وہاں لینے کی توقع رکھتا ہے۔ اور اتفاق کو اللہ پہ قرض سمجھتا ہے۔ اشتراکیت ان تصورات سے نا آشنا ہے۔

۸ : اسلام ہمہ گیر محبت و اخوت کا قائل ہے۔ وہ نوعِ انساں کو ایک باپ کی اولاد سمجھتا ہے۔ لیکن اشتراکیت دیگر تمام طبقات سے نفرت کرتی ہے۔

۹ : حیات، تعمیر و ترقی کی مختلف منازل سے گزر کر کامل بنتی ہے۔ وہ پہلے علم کے زور سے اس مادی دنیا کو آباد کرتی ہے۔ پھر روحانیت کی طرف بڑھتی ہے۔ وہاں سے مابعد الطبعی دنیا کا رخ کرتی ہے۔ اور بالآخر ربِّ ذوالجلال کی دہلیز پر جا رکتی ہے۔

وَاِنَّ اِلٰی سَرَبِك  
الْمُنْتَهٰی۔ (اللہ ہے)

(النجم - ۴۲)

اشتراکیت حیات کے اس سفر سے بے خبر ہے۔

ح : اللہ کے سامنے جو ابدی کا تصور وہ بلند ترین ڈیپٹین ہے۔ جو انسان کو راہِ راست سے بھٹکنے نہیں دیتا۔ لیکن اشتراکیت خدا کے وجود ہی سے منکر ہے۔

ط : اللہ کی عبادت سے وہ آنکھ کھل جاتی ہے۔ جو ماہ و ماہی اور ذرہ و انجم میں رشتہ وحدت دیکھ سکتی ہے۔ اور انسان اُس مازل آرڈر (روحانی اور اخلاقی ضابطہ) کا احساس کر سکتا ہے۔ جس پر کائنات کی بنیاد قائم ہے۔ اشتراکیت کو یہ دولت کہاں نصیب ؟

ی : مارکس اتنا تو کہتا ہے کہ اس کائنات پر ایک قانون کی حکومت ہے۔  
یعنی یہ نہیں بتاتا کہ قانون ساز کون ہے ؟

ک : اشتراکیت رزق کی بنیاد پر انسانی طبقات (مزدور۔ سرمایہ دار) بناتی ہے  
اور اسلام روحانی و اخلاقی بنیادوں پر۔

ل : کارل مارکس نظام اخلاق کو معاشی و اقتصادی حالات کی تخلیق سمجھتا ہے۔  
اور اسلام ایمان و عشق کی۔

م : اشتراکیت میں مزدور کو اس کی محنت کا ثمر براہ راست نہیں ملتا۔ بلکہ  
جماعت کی وساطت سے ملتا ہے، اور وہ بھی بہت کم۔ نتیجہ یہ کہ وہ کام سے  
بہت جلد اکتا جاتا ہے۔ دوسری طرف اسلام میں فرد اپنی محنت سے خود بھی  
فائدہ اٹھاتا ہے۔ اور دوسروں کو بھی پالتا ہے۔

ن : اشتراکیت فرد پر قطعاً اعتماد نہیں کرتی، اور ساری دولت جماعت کے  
حوالے کر دیتی ہے۔ نتیجہ یہ کہ فرد اپنی چھوٹی چھوٹی ضروریات کے لیے کلرکوں  
اور اہل کاروں کی خوشامد کرنا پھرتا ہے۔ دوسری طرف اسلام فرد پر پورا  
اعتماد کرتا ہے۔ وہ نہ صرف اس کی اپنی روزی بلکہ چند دیگر غریبوں کی روزی  
بھی اس کے حوالے کر دیتا ہے۔

يُطْعَمُونَ عَلَىٰ  
حُبِّهِ مَسْكِينًا وَيَتِيمًا  
وَآسِيرًا - (ایک مومن ہمہ گیر  
محبت کی بناء پر مسکین۔ یتیم  
اور اسیر کو روزی بہم

(دھر - ۸) پہنچاتا ہے)

لے : "اسلام آرمارکنزم" از ڈاکٹر منظر الدین صدیقی۔

اشاعت لاہور - ۱۹۵۱ء - ص ۴۲

س : اشتراکیت فرد سے خود اعتمادی۔ احترام اور انا چھین کر اُسے بے جان مشین بنا دیتی ہے۔ لیکن اسلام اسے خود راہی، آزادانہ اظہار خیال اور تعمیری تنقید کی اجازت دیتا ہے۔

ع : اشتراکیت میں آمر کی رائے فیصلہ کن ہوتی ہے۔ وہ کسی اور کی بات قطعاً نہیں سُننا۔ اور اس طرح وہ ارباب دانش کے مشوروں سے محروم رہ جاتا ہے۔

ف : لاخدا مادیت کی دو انتہائیں ہیں۔ سرمایہ داری اور اشتراکیت۔ اشتراکیت سرمایہ داروں کی لوٹ کھسوٹ کا تلخ ردِ عمل ہے۔ سرمایہ دار ممالک آہستہ آہستہ اشتراکیت کی طرف جارہے ہیں۔ اشتراکیت کارل مارکس کے نظریات سے منحرف ہو کر شخصی ملکیت اور ملکی سرمایہ داری کی طرف مائل ہے۔ ان دو انتہاؤں کے درمیان صرف ایک راہ اعتدال ہے۔ یعنی : اسلام کا نظام معاش۔ "میرا یہ ایمان ہے۔ کہ کچھ عرصے کے بعد دُنیا اسی نقطہ اعتدال پر آکر رُکے گی۔"

امریکہ کا ایک ماہرِ عمرانیات اپنی کتاب "وی کر اٹس آف اوُر لائف" میں لکھتا ہے :

"مغربی تہذیب آج نزع کے عالم میں ہے۔ ہمارا معاشرہ ایک زبردست بحران سے دوچار ہے۔ مغربی تہذیب نے روحانیت کو انسانی زندگی سے باہر دھکیل کر نوع انسان کو شدید نقصان پہنچا یا ہے۔ اس نے سرمایہ داری کو جہنم دے کر لوٹ مار کا بازار گرم کیا۔ پھر اس کا ردِ عمل اشتراکیت کی صورت میں نمودار ہوا۔ دونوں امپیریلیزم ہی کی مختلف صورتیں ہیں۔ جس طرح مغرب کے عوام سرمایہ داری

کے خلاف ہیں۔ اسی طرح اشتراکی بھی مارکسزم سے اُکتا گئے ہیں۔  
اور یہ دونوں اپنی انتہائی منزلوں سے سرک کر ایک دوسرے کے  
قریب آ رہے ہیں۔ (ماخوذ از اخبار "نگ"،

اشاعت ۲۱۔ مارچ ۱۹۶۹ء ص ۱۵)

### اشتراکیت ۱۹۱۷ء سے پہلے :

تاریخِ عالم میں سب سے پہلا اشتراکی افلاطون تھا۔ اور پھر مزدک۔ یہ  
عہدِ قباد (انوشیروان کا والد) کا ایک فلسفی تھا۔ جو جائیداد۔ گھاس۔ پانی۔ زمین۔  
ہوا اور عورتوں میں اشتراک کا قائل تھا۔ قباد بھی اس کا مُعتقد ہو گیا۔ لیکن انوشیروان  
(۶۵۷ء) نے ۵۴۶ء میں مزدک اور اُس کے ہزار پیروؤں کو قتل کر دیا۔  
حضرت ابوذر غفاری (۳۵۳ء) تیسرا اشتراکی تھا۔ جس کی طرف یہ  
فتویٰ منسوب ہے۔ کہ :

صاحب المال (صاحب مال کافر  
کافر۔ ہے۔)

(ابوذر غفاری۔ از مناظر حسن گیلانی

ص ۱۵۴)

اور یہ حدیث بھی :-

قال النبی و رب  
الکعبۃ ہم الاخسرون۔  
قال ابوذر۔ ومن  
ہم ذلک ابی و اُمّی۔  
(حنور صلعم نے فرمایا :  
رب کعبہ کی قسم کہ وہ لوگ سخت  
زباں کار ہیں۔ ابوذر نے پوچھا :  
آپ پر میرے ماں باپ قربان ہوں۔

قال الاكثرون اموالاً  
الا من اعطى هكذا  
وهكذا وقليل ما هم۔  
(ابو ذر ص ۹۷ - وسند امام احمد ص ۸۷)  
وہ کون ہیں؛ فرمایا۔ ارباب دولت۔  
سوائے اُن کے جو اتنا اور اتنا  
خرچ کریں اور ایسے لوگ بہت  
کم ہیں)

ابو ذر کا تعلق غفار نامی ایک قبیلے سے تھا۔ جو بدر کے نواح میں رہتا تھا۔ آپ کا اصلی نام  
جندب تھا، اور پیشہ رازنی۔ بعد میں توبہ کر لی۔ آپ اسلام لانے سے پہلے تین برس تک نماز پڑھتے رہے  
اُس کی صورت کیا تھی؛ معلوم نہیں ہو سکا۔ غالباً تنہا بیٹھ کر دعائیں مانگتے ہوں گے۔  
(ابو ذر ص ۶۳ - و طبقات ابن سعد)

چوتھا اشتراک محمد ان قرومطی تھا۔ جس نے ۷۷۷ء میں کوفہ کے قریب جائیداد میں اشتراک اور  
انسانوں میں کامل مساوات کا اعلان کیا۔ لاکھوں اس کے پیرو بن گئے۔ ان لوگوں نے ایک چھوٹی سی  
ریاست بھی بنالی۔ ۹۳ء میں یہ مکہ پر حملہ آور ہوئے اور حجر اسود اٹھالے گئے۔ جو تیس برس تک  
ان کے قبضے میں رہا۔ (شارٹر انسائیکلو پیڈیا آف اسلام۔ گب وکریز)

## رشوت :

رشوت کے متعلق مجھے اتنا ہی کہنا ہے۔ کہ یہ لعنت سرمایہ دارانہ نظام کی تخلیق ہے۔ جس  
معاشرہ میں حرص بد لگام ہو جائے۔ دولت میاں عظمت بن جائے۔ علم تقویٰ اور شرافت کو کوئی  
نہ پوچھے۔ انسان سے محبت اور حلال و حرام کی تمیز ختم ہو جائے۔ ضمیر مر جائے اور انسانی اقدار کا جنازہ  
اُٹھ جائے۔ تو وہاں حکومت کا ہر ملازم بے رحم بھیڑیا بن جاتا ہے۔ وہ اپنے اختیارات کو عوام  
کے خلاف استعمال کرتا ہے۔ اُسے حاجت مندوں کو تسانے اور اُن کے کپڑے اُٹارنے میں مزہ ملتا ہے  
یہی وہ انسان کش گروہ ہے۔ جو عوام اور حکومت کے درمیان نفرت کی دیواریں اُٹھاتا اور انہیں  
اپنے وطن سے متنفر بناتا ہے۔

ہر حکومت کا یہ پہلا فرض ہے کہ وہ ڈاکوؤں کو پکڑے۔ اور خصوصاً اُن کو جو پبلک سرونٹ کا نقاب اوڑھ کر عوام کو لوٹ رہے ہوں۔

## علاج مرض :

علاج مرض ایک ہی ہے کہ ہم ریس۔ ریڈیو۔ فلم اور قلم کی وسالت سے انسان کو کائنات میں اُس کا مقام یاد دلائیں۔ اُسے اللہ کا پرستار بنائیں اور سمجھائیں کہ اُس کی نجات پر دئی اسلام میں ہے۔ اسلام اس لیے آیا۔ کہ کائنات میں زمین و آسمان کو، نظام حیات میں جسم و روح، دنیا و عقبیٰ اور معاملات و عبادات کو یک جا کر دے۔ جس طرح کائنات ایک وحدت ہے۔ مشہود و غائب سے مرکب۔ اسی طرح حیات بھی ایک اکائی ہے۔ روح و مادہ کا امتزاج۔ اضطراب ہیں پیدا ہونا ہے جہاں یہ اتحاد برہم ہو جائے۔ اسلامی ریاست کے مقاصد میں سے ایک اس وحدت کو قائم رکھنا ہے فاروقِ اعظمؓ کا یہ ارشاد کتنا بر محل ہے :-

( اسلام جماعت سے )

جماعت ریاست سے اور ریاست

اطاعت سے زندہ رہ سکتی ہے )

لَا إِسْلَامَ إِلَّا بِجَمَاعَةٍ

وَلَا جَمَاعَةَ إِلَّا بِإِمَارَةٍ

وَلَا إِمَارَةَ إِلَّا بِطَاعَةٍ -

(مسند - دارمی - باب فی

ذہاب العلم)





## باب ۶

# اسلام میں قومیت اور

## ریاست کا تصور

بمحاظ لغت قوم کے معنی ہیں "گروہ" اور اصطلاحاً یہ افراد کے اُس مجموعے کا نام ہے۔ جن میں یا تو :-

ا : جغرافیائی وحدت ہو۔ مثلاً :- جرمنی کا ہر فرد جرمن کہلاتا ہے۔ خواہ نسلًا وہ فرانسی ہو یا اطالوی۔

ب : یا اُن کی زبان ایک ہو۔ مثلاً :- چینی۔ جاپانی۔ کوریائی وغیرہ۔

ج : یا ایک نسل سے تعلق رکھتے ہوں۔ مثلاً :- مغل۔ راجپوت۔ ایرین۔ سامی۔

حامی وغیرہ۔ ہندوستان میں ایسے صدہا نسل گروہ موجود ہیں۔ جو سیاسی لحاظ

سے بھارتی یا پاکستانی ہیں۔ لیکن نسلًا وہ مختلف اقوام (یا ذاتوں) سے تعلق

رکھتے ہیں۔ ان میں سے کوئی افغان و اعوان ہے۔ اور کوئی سید و برہمن۔ تمام

سرکاری کاغذات۔ مدارس کے رجسٹرات اور امتحان کے فارموں میں قومیت کا

ایک خانہ ملتا ہے۔ جس میں فارم بھرنے والا اپنی ذات لکھتا ہے۔ انگلستان

میں بھی یہی سلسلہ ہے۔ کہ وہاں سکاٹس اور ویلز جداگانہ اقوام ہیں۔ لیکن

اُن کی ریاست ایک ہے۔

قرآن نے ہم پیشہ و ہم مشرب لوگوں کو بھی قوم کہا ہے۔ مثلاً :-

فَلَا تَأْسَ عَلَى الْقَوْمِ الْفَاسِقِينَ - (مائده - ۲۶)

لِقَوْمٍ يُوَفِّقُونَ - (مائده - ۵۰)

لَا يَهْدِي الْقَوْمَ الظَّالِمِينَ - (مائده - ۵۱)

لِقَوْمٍ يَتَفَكَّرُونَ - (يونس - ۲۲)

مٹرنے کہا تھا، کہ :

” قومیت کی حقیقی بنیاد نسل ہے، جسے اُس کی مشترک تاریخ متحد رکھتی ہے۔ اگر کسی حملہ آور کی وجہ سے یہ اتحاد ٹوٹ جائے۔ تو تاریخ کا اشتراک ان منتشر اجزاء کو پھر ایک قوم بنا سکتا ہے۔ اور ملک کی حدود دوبارہ بدل سکتی ہیں۔“

و : فرانس کے مشہور فلسفی، رینان (۱۸۹۲ء) کے ہاں قومیت ایک روحانی رشتہ ہے۔ جو مختلف افراد کو ایک سیاسی نظام میں پرو کر ایک وحدت بنا دیتا ہے۔

(آئیڈیالوجی اینڈ پاور - ص ۱۴۹)

ن : جان سٹو آرٹ بل (۱۸۰۶ء) افراد کے اُس گروہ کو قوم کہتا ہے۔ جو باہمی مشورے سے ریاست کا ایک نظام تجویز کرے۔ اور پھر اس کے تحت بیٹہ گوارا کرے۔ (ایضاً - ص ۱۴۹)

ح : انگلستان کا نامور سیاسی مفکر، ایڈمنڈ برق (۱۷۷۸ء - ۱۷۹۷ء) لکھتا ہے۔ کہ صحیح قومیت یا ریاست کی جڑیں اُس کے ماضی میں ہوتی ہیں۔ اُس کی تاریخ اُس کی مسلسل تخلیق کی دانتان ہے۔ ریاست دراصل امن و کمال کے حصول اور نیکی کو زندہ رکھنے کے لیے ایک معاہدہ ہے۔ جس میں وہ لوگ بھی شامل ہوتے ہیں۔ جو ابھی پیدا نہیں ہوئے۔ (ایضاً ص ۱۵۶)

ط : فرانس کا مشہور انقلابی فلسفی رُوسو (۱۷۱۲ء - ۱۷۷۸ء) نظریاتی ریاست کا قائل تھا۔ وہ فرد و قوم (جماعت) کے روابط پر بحث کرتے ہوئے لکھتا ہے کہ

جماعت ہمیشہ نائل بہ نیکی ہوتی ہے۔ اور فرد کبھی نیک ہوتا ہے، اور کبھی بد۔ اس لیے ریاست کا فرض ہے کہ فرد کو جماعت کی اقتدا پہ مجبور کرے۔ اور نیکی کا صحیح تصور حاصل کرنے کے لیے اہل علم سے فائدہ اٹھائے۔ دنیا میں صرف وہی ریاست باقی رہ سکتی ہے۔ جس کی بنیاد ان تصورات پہ قائم ہو :-

ا : کہ کائنات میں ایک عظیم۔ ہمہ دانش۔ اور فیض رساں رب موجود ہے۔ جو نیکی پہ انعام دے رہا ہے۔ اور بدی پہ سزا۔

ب : کہ یہ زندگی عارضی ہے، اور ایک ابدی زندگی کی تمہید۔

ج : کہ قانون مقدس ہے۔ اور اس کی تعمیل آسودگی و کامیابی سے ہم کنار کرتی ہے۔ (ایضاً ص ۱۵۶)

ی : جدید اطالیہ کے ایک مفکر مزیینی کے ہاں قومیت ایک جغرافیائی حقیقت ہے۔ وہ ایک مقام پر لکھتا ہے :-

”خدا نے دنیا میں بڑے بڑے دریا اور پہاڑوں کے یہ بلند سلسلے اس لیے بنائے ہیں۔ کہ کسی قوم کو جغرافیائی حدود تلاش کرنے میں دقت نہ ہو۔ وطن کے بغیر نہ تو آزاد اقوام میں موزوں مقام مل سکتا ہے۔ اور نہ عزت و آبرو ہوتی ہے۔ بے وطن لوگ انسانیت کے بے پدر بچے ہیں۔ جو یہودیوں کی طرح مارے مارے پھر رہے ہیں۔“

(مُلخص۔ ایضاً ص ۱۵۹)

لہ : ہمارے حضور صلعم نے بھی اسی قسم کا ارشاد فرمایا تھا :

لَا يَجْتَمِعُ أُمَّتٌ عَلَى الضَّلَالَةِ .

(کہ میری امت گمراہی پہ جمع نہیں ہوگی)

## اسلامی قومیت :

اسلام قومیت کی ان بنیادوں کو تسلیم نہیں کرتا۔ یہ وحدتِ آدم کا قائل ہے۔ ساری نسلِ انسانی کو ایک باپ کی اولاد قرار دیتا ہے اور اس وحدت کو باقی رکھنے کے لیے تصورات میں بھی ہم آہنگی پیدا کرتا ہے۔ ان تصورات کا ملخص یہ :-

ا : کہ خدا ایک ہے۔ اور وہی عبادت کے قابل۔

ب : انبیائے کرام کا سلسلہ برحق۔

ج : یہ انبیاء اُن عظیم اساسی قدروں کے مبلغ تھے۔ جو حیات کو قوتِ عظمت اور دوام دیتی ہیں۔

د : ان کی بتائی ہوئی راہ ہی وہ سیدھی راہ ہے۔ جو کاروانِ حیات کو اُس کی منزل تک پہنچاتی ہے۔

تصورات کی اس وحدت سے وحدتِ عمل پیدا ہوگی۔ اور دنیا امن و سکون کا گوارہ بن جائے گی۔

اسلام کے مقصد دو ہیں :-

اول : دنیا میں قیامِ امن۔

دوم : انسان کا رابطہ اللہ سے قائم کر کے اُسے عظیم بنانا۔

جو لوگ ان مقاصد کے لیے مل کر کوشش کرتے ہیں۔ وہ عام اصطلاح میں مسلمان کہلاتے ہیں۔ یہ جغرافیائی۔ وطنی۔ لسانی اور نسلی قبود سے وراثت ہوتے ہیں۔ یہ مشرق میں ہوں یا مغرب میں۔ ایک قوم (یا ملت) یا کنبہ شمار ہوتے ہیں۔ ایک پاکستانی کو ایک روسی یا افریقی مسلمان سے مل کر اُسی قُرب کا احساس ہوتا ہے۔ جیسے ایک بھائی کو بھائی کی ملاقات سے۔

عصرِ رواں بہت مضطرب ہے۔ آج ہر قوم دوسری کے خلاف مصروف سازش ہے۔ آج عدل و انصاف کہیں باقی نہیں رہا۔ سیاستِ حاضرہ کا قانون محبت نہیں بلکہ نفرت ہے۔ اس سیاست کے بڑے بڑے مبلغ دو تھے۔ ہندوستان میں چانگیہ لے اور اٹلی میں مکیا ولیؒ۔ وطنیت کے بطن سے یہی سیاست جنم لے سکتی ہے۔ چونکہ مسلمان عالمگیر اخوت کا داعی ہے۔ اس لیے اُس نے وطنیت اور اس قسم کے دیگر تمام تصورات کو جھٹک دیا ہے۔ تاکہ غیریت کے حجابات اٹھ جائیں۔ اور انسان انسان کو پالے۔

ع : تو ابھی راہ گزر میں ہے قید مقام سے گزر

### اسلامی ریاست :

یورپ قرونِ وسطیٰ میں پوپ کی مذہبی ریاست (تھیوکریسی) کا مزہ چکھ چکا ہے۔ پوپ نے محض فکری اور کلامی اختلاف کی بنا پر کتنے ہزار افراد کو زندہ جلایا۔ کتنوں کو سولی چڑھایا۔ اور کتنی لاکھ کتابیں جلائیں۔ یہ ایک طویل داستان ہے۔ اس کی تفصیل میری ایک کتاب "یورپ پر اسلام کے احسان" یا ڈاکٹر ڈریسپر کی "معرکہ مذہب و سائنس" (اصل کتاب کا اردو ترجمہ - از مولانا ظفر علی خاں) میں دیکھیے۔ پوپ نے علماء و عوام پر اس قدر مظالم توڑے۔ کہ آج یورپ "اسلامی ریاست" کے نام ہی سے کانپ اٹھتا ہے،

لے : چانگیہ - ہندوستان کے مشہور راجہ چندر گپت کا وزیر تھا۔ اصل نام شنوگپتا۔ اس نے سیاست پر ایک کتاب لکھی تھی۔ جس میں مفاد پرستی، خود غرضی، فریب اور عہد شکنی کی تعلیم دی تھی۔ یہ ۳۱۵ ق م میں زندہ تھا۔

لے : فلورنس کا رہنے والا۔ پورا نام نیکولو مکیا ولی۔ (۱۴۶۹ - ۱۵۲۷) دی پرس کا مصنف۔

اور ڈرتا ہے۔ کہ کہیں یہ بھی اسی قسم کی ظالم۔ اندھی اور علم دشمن تھیا کر سی نہ ہو۔

چونکہ اسلام میں ہدایت کا سرچشمہ اول قرآن ہے، اور دوسرا حدیث۔ اسلامی ریاست کی تعمیر انہی دو بنیادوں پہ اٹھائی جاتی ہے۔ قرآن متن ہے اور حدیث شرح۔ یہ دونوں عدل و احسان کے داعی۔ وحدت آدم کے مبلغ اور ہمہ گیر اخوت و محبت کے علم بردار ہیں۔ کیا ان اقدار پہ قائم کردہ ریاست سے کسی قوم یا گروہ کو کوئی نقصان پہنچ سکتا ہے؟ کیا یہ نظام اس مظلوم انسانیت کے لیے، جسے سرمایہ و اقتدار کے گدھ ان گنت صدیوں سے نوچ رہے ہیں، پیامِ رحمت نہیں؟

اسلامی ریاست کے بڑے بڑے مقاصد یہ ہیں :-

اول : انسان کے تعلقاتِ عبودیت، معبودِ حقیقی سے قائم کرنا۔ اور اسے عبادت کی ترغیب دینا۔ تاکہ وہ طاعت و تعمیل کا عادی بن جائے۔ اور اس کی عبادت میں ڈھلی ہوئی شخصیت دُنیا کے لیے رحمت ثابت ہو۔

دوم : عدل - احسان - محبت اور اخوت کی بنیادوں پر انسانوں کے باہمی روابط کی تشکیل۔ علوم و فنون۔ اقدارِ عالیہ۔ انسانیت گہری اور پاکیزہ تہذیب کا فروغ، فتنہ و شر کا استیصال اور عیاشی و سیہ کاری کا خاتمہ۔ تاکہ یہ دُنیا امن و سلام کا گہوارہ بن جائے۔

گُنْتُمْ خَيْرَ اُمَّةٍ	تم دُنیا کی بہترین قوم ہو۔
اٰخِرِ بَیْتٍ لِلنَّاسِ تَامِرُونَ	اور دُنیا کی خدمت کے لیے
بِالْمَعْرِوْفِ وَتَتَّهَمُونَ عَنِ	اُٹھے ہو۔ تمہارا کام نیکی کی
الْمُنْكَرِ وَتُؤْمِنُونَ بِاللّٰهِ	طرف بُلانا۔ بُرائی سے روکنا
(عمران - ۱۰۹)	اور اللہ کو (اُس کی صفات سمیت)
	تسلیم کرنا ہے)

مُسلماں دُنیا کی وہ واحد ملت ہے۔ جس کے پاس پیغامِ الہی کا آخری مکمل ایڈیشن اصلی صورت میں موجود ہے اور ایک ایسی زبان میں جسے سولہ کروڑ انسان بولتے اور کئی کروڑ سمجھ سکتے ہیں۔ دیگر آسمانی کتابیں ایسی زبانوں میں تھیں۔ جنہیں ختم ہوئے صدیاں گزر چکی ہیں۔ ان کو سمجھنے والے خال خال باقی ہیں۔ اُن کے پیروؤں کا تصوّر مذہبِ کلیتہً "منح ہو چکا ہے۔ عیسائی کفارہ اور تین خداؤں کے قائل ہیں۔ بدھی ہاتما بدھ کو خدا سمجھتے ہیں۔ اور ہندو ہزار ہا خداؤں کی پرستش کرتے ہیں۔ جن لوگوں کے عقائد کا یہ عالم ہو۔ اُن سے صحیح رہنمائی کا اُمید کیسے ہو سکتی ہے؟ اس فرض کو صرف پیروانِ قرآن ہی سرانجام دے سکتے ہیں۔

زمن ہنگامہ وہ ایں جہاں را  
دگر گون کن زمین و آسمان را  
ز خاک ما دگر آدم برانگیزند  
بکُش ایں بندہ سود و زیاں را

### ماڈرن سٹیٹ :

بعض ماڈرن مُسلماں کہتے ہیں۔ کہ اسلام ایک ماڈرن سٹیٹ بنانے کی صلاحیت نہیں رکھتا۔ سوال یہ ہے۔ کہ ماڈرن سٹیٹ ہے کیا؟ اگر اس سے مراد ایک ایسی ریاست ہے۔ جس میں جو آ۔ سود۔ شراب اور رشوت حلال ہو۔ قدم قدم پر مینجانے، اور رقص خانے کھلے ہوں۔ تو واقعی اسلام ایسی ریاست نہیں بنا سکتا۔ اگر اس سے مراد ایک ایسی ریاست ہے۔ جس میں عدل۔ احسان۔ صداقت۔ دیانت اور محبت کی فرماں روائی ہو۔ جہاں مغرور حکام اور جریص سرمایہ دار نہ ہوں۔ جہاں کی درس گاہوں میں اعلیٰ علوم و فنون کی تعلیم دی جا رہی ہو، اور ملک میں ہزاروں کارخانے اشیائے ضرورت

اور آلاتِ قوت و ہیبت تیار کر رہے ہوں۔ تو ایسی ریاست کی تشکیل صرف اسلام کر سکتا ہے۔ یہ درست ہے کہ یورپ کے پاس علوم و فنون بھی ہیں اور ہر قسم کے کارخانے بھی۔ لیکن وہ انصاف و شرافت سے قطعاً عاری۔ خود غرض۔ عیاش۔ سو و خور اور تمام رنگ دار اقوام کا دشمن ہے۔ کیا ماڈرن سٹیٹ میں اسی قسم کے لوگ ہوتے ہیں؟

فرنگی را د لے زیرِ نگین نیست !  
 متاعِ او ہمہ دنیا ست ۔ دیں نیست  
 خداوندے کہ در طوفِ حریش  
 صد ابلیس است و یک روحِ الٰہی نیست (اقبال)

## اسلامی قانون :

اسلامی ریاست کا قانون وہی ہوگا۔ جس کی تفصیل قرآن و حدیث میں دی ہوئی ہے اگر آپ کے سامنے کوئی ایسا واقعہ آجائے۔ جس کے متعلق کوئی فیصلہ قرآن و حدیث میں موجود نہ ہو۔ تو ائمہ اربعہ (امام ابو حنیفہ۔ شافعی۔ مالک۔ احمد بن حنبل رحمہم اللہ) کے فیصلوں پہ عمل کیجیے۔ یا قرآن و سنت کی روشنی میں نیا قانون بنا لیجیے۔ لیکن یہ یاد رہے کہ آپ کوئی ایسا قانون نہیں بنا سکتے۔ جو قرآن و حدیث سے متضاد ہوتا ہو۔ اگر قرآن نے وراثت میں لڑکے کو دو حصے اور لڑکی کو ایک حصہ دیا ہے۔ تو اس میں کوئی رد و بدل نہیں ہو سکتا۔ اور آپ قرآنی تعزیرات میں کوئی تبدیلی کر سکتے ہیں۔ بعض لوگ کہتے ہیں۔ کہ زانی کو سو ڈرے مارنا، اور چور کا ہاتھ کاٹنا ظلم ہے۔ نہ جانے ان لوگوں کو چوروں۔ ڈاکوؤں، اور دوسروں کا ننگ و ناموس لوٹنے والوں سے اتنی ہمدردی کیوں ہے؟ یہ لوگ سماج کے باغی اور آسمانی قدروں کے دشمن ہیں۔ ان کے لیے قہری سزائیں موزوں ہیں۔ جو ان کے رب نے تجویز کی ہیں۔



یہاں یہ گزارش بے جا نہ ہوگی۔ کہ فقہی قانون کی تکمیل ایسے علما و ماہرین قانون کا کام ہے۔ جو شاہی اثر سے آزاد ہوں۔ ایک مرتبہ منصور عباسی نے اپنی نگرانی میں فقہ کی تدوین کرانی چاہی۔ تو علمائے اس بناء پر مخالفت کی۔ کہ کہیں قانون خلیفہ کی خواہشات کے سانچے میں نہ ڈھل جائے۔

## خلیفہ کیسا ہو؟ :

۱ : وہ ہیرت - شخصیت - علم ، اور دانش کے لحاظ سے اُمت کا بہترین فرد ہو۔

۲ : پارسا و متقی ہو۔

لا طاعة لِمَنْ لَمْ يَطع الله - (جو خلیفہ اللہ کا مطیع نہ ہو۔ اُس کی اطاعت مت کیجیے)

(جوالہ "اسلام کا اقتصادی نظام" ص ۸۴)

۳ : عوام کا خادم ، خوش خلق ، متواضع اور اس حد تک اختلاط پسند ہو۔ کہ ہر شخص اُس سے مل سکے۔

الخلق عيال الله - (عوام اللہ کا عیال ہیں۔ فاجئہم الی اللہ - انفعہم لعیالہ - اور وہی لوگ خدا کے محبوب شمار ہوں گے۔ جو اُس کے عیال کو زیادہ سے زیادہ فائدہ پہنچائیں گے)

(حدیث - بحوالہ "اسلام کا اقتصادی نظام" ص ۱۰۳)

۴ : عادل ، ہنور ، ایثار پیشہ - فقیر طبع اور اعلیٰ انتظامی قابلیتوں کا

مالک ہو۔

- ۵ : علم کا سرپرست اور علما و حکما کا قدردان ہو۔
- ۶ : وہ تنقید پسند ہو، اور ساری امت کے سامنے بانگِ دہل کہتا ہو :
- إِنْ رَغَبْتَ فَقَبِّ مَوْنِي (اگر میں ٹیڑھا ہو جاؤں، تو مجھے سیدھا کرو) یہ وہ جملہ ہے۔ جسے فاروقِ اعظمؓ بار بار دہرایا کرتے تھے۔

## خلافت و ملوکیت :

خلافت سے مراد زمین پر اللہ کی نیابت ہے۔ نائبِ آقا کی مشیت کا ترجمان ہوتا ہے۔ اور وہی کچھ کرتا ہے۔ جو آقا کو پسند ہو۔ اللہ کی پسند و ناپسند کی پوری تفصیل قرآن میں دی ہوئی ہے۔ نائبِ کافرض صرف اتنا ہی ہے۔ کہ وہ پسندیدہ امور (معروف) کو نافذ کرے اور ناپسندیدہ (منکر) سے روکے۔ چونکہ قرآن ساری کائنات کے لیے سرچشمہ ہدایت۔ نور۔ فرقان اور تذکرہ ہے۔

قَدْ جَاءَكُمْ	(تم پر اللہ کا نور
مِنَ اللَّهِ نُورٌ	نازل ہوا ہے۔ یعنی ایک
وَكِتَابٌ مُبِينٌ	ایسی واضح اور روشن
يَهْدِي بِهِ اللَّهُ	کتاب۔ جن کی پیروی
مَنِ اتَّبَعَ رِضْوَانَهُ	امن و سلام کی راہیں
سُبُلَ السَّلَامِ وَ	دکھاتی ہے۔ اندھیروں
يُخْرِجُهُم مِّنَ الظُّلُمَاتِ	سے نکال کر دنیائے نور
إِلَى النُّورِ بِإِذْنِهِ	کی طرف لے جاتی ہے۔
وَيَهْدِيهِمْ إِلَى	اور سیدھے راستے پر

## صراطِ مُسْتَقِیم - (ڈالتی ہے)

(مائدہ - ۱۶)

اس لیے جس حکومت کی بنیاد قرآن حکیم پہ ڈال جا ئے گی۔ وہ کائنات کے لیے لازماً رحمت ثابت ہوگی۔ رہی ملوکیت۔ تو یہ نام ہے ہوس اقتدار کا۔ اس کا مقصد لوگوں کو غلام بنانا۔ ذلیل کرنا۔ ٹوٹنا اور اپنی جیبیں بھرنا ہے۔ خلیفہ عوام کا خادم ہوتا ہے اور سلطان حاکم۔ خلیفہ سے ہر شخص باز پرس کر سکتا ہے۔ اور سلطان کسی کے سامنے جواب دہ نہیں ہوتا۔ خلیفہ کا معیار زندگی عوام جیسا ہوتا ہے لیکن سلطان عوام کا روپیہ اپنی ذاتی شان و شکوہ پہ خرچ کرتا ہے۔ وہ انتہا درجے کا دیانت دار ہوتا ہے۔ اور یہ بے حد بے ایمان۔ وہ خدا اور رسول کا عملاً مُطیع ہوتا ہے۔ اور یہ مذہب کا لفظ عوام کو فریب دینے کے لیے استعمال کرتا ہے۔ وہ خوش اخلاق۔ متواضع اور سادگی پسند ہوتا ہے۔ اور یہ بد اخلاق۔ مغرور۔ سرکش۔ عیاش اور گرویدہ جاہ و اقتدار۔

عصر رواں میں حکومت، خواہ وہ بظاہر جمہوریت ہو، یا صدارت و بادشاہت۔ رُوح و مقصد کے لحاظ سے ملوکیت ہے۔ اگر کہیں جمہوریت ہے بھی۔ تو وہ سرمایہ داروں کے ہاتھ میں ایک کھلونا ہے۔ ہر ملک کی فوج اور پولیس سرمایہ داروں کے مفاد کی حفاظت کر رہی ہے۔ عوام مریں یا چٹیں، آن کی بلا سے۔ اس صورتِ حال کا علاج ایک ہی ہے۔ کہ اسلامی ممالک تصورِ خلافت کی تبلیغ کریں۔ اور خلفائے راشدین کی ایمان افروز کہانیاں دُنیا کے ہر فرد تک پہنچائیں۔ خلفاء کی یہ نادر قسم اسلامی تاریخ میں ملتی ہے۔ ان کے کارناموں کو دُنیا کے ہر گوشے تک پہنچانا گویا "عام حریت" کے لیے زمین ہموار کرنا ہے۔

۱۔ :- احادیث میں یہ بشارت موجود ہے (باقی اگلے صفحہ پر)

حکیم مشرق نے خلافت و ملوکیت پہ بہت کچھ لکھا ہے۔ یہاں نمونہ از  
غروارے حاضر ہے :-

خلافت بر مقام ما گواہی است  
حرام است آنچه بر ما پادشاہی است  
ملوکیت ہمہ مکر است و نیزنگ  
خلافت حفظ ناموس الہی است

✽

ہنوز اندر جہاں آدم غلام است  
نظامش غام و کارش ناتمام است  
غلام فقر آں گیتی پناہم  
کہ در دینش ملوکیت حرام است

✽

در افتد با ملوکیت کلیمے  
فقرے بے کلاہے بے کلیمے  
گمے باشد کہ بازیہائے تقدیر  
بگیرد کارِ صرصر از نسیمے

بقیہ حاشیہ ، صفحہ ۱۸۷ :

کہ اسلام ایک مرتبہ اور ابھر کر ساری دنیا کو اپنی لپیٹ میں لے لے گا۔

علامہ اقبال نے اس دور کو "عام حریت" کہا ہے۔

ع : عام حریت کا جو دیکھا تھا خواب اسلام نے

## مفہوم خلافت :

خلافت کا مفہوم یہ نہیں کہ زمامِ اقتدار چند مقدّس صوفیاء و علماء کے حوالے کر دی جائے۔ بلکہ یہ ہے، کہ سارے معاشرے کو قرآن کے قالب میں ڈھالا جائے، اور اس کی صورت ہے :-

- ۱ : عادلانہ تقسیمِ رزق ۔
- ۲ : نظامِ عبادت کا قیام ۔
- ۳ : عدل و احسان کا اہتمام ۔
- ۴ : علم اور علماء کی سرپرستی ۔
- ۵ : حکومت کو مترادفِ خدمت سمجھنا ۔
- ۶ : سرمایہ داری کو ممنوع قرار دینا ۔
- ۷ : خدا ترسی و تقویٰ کو مزاجِ عوام بنانا ۔
- ۸ : رشوت ۔ بے انصافی ۔ حرص ۔ عیاشی اور بدکاری کا خاتمہ ۔



# باب

## اسلام نے دُنیا کو کیا دیا؟

اسلام کا ظہور عصرِ نو کا پیغام اور عہدِ کهن کا خاتمہ تھا۔ جس طرح موسمِ بہار میں ہر چیز کو حیاتِ نوبل جاتی ہے۔ اسی طرح مسلمانوں کا عروج کائنات کے لیے موسمِ بہارِ ثبات ہوا :

- ۱ : اس نے عظیم انسانی اقدار کو بھر زندہ کیا۔
- ۲ : دُنیا کو اخلاقی۔ روحانی اور آسمانی نقطہ نگاہ دیا۔
- ۳ : ایران۔ مشرقِ وسطیٰ۔ ایشیائے صغیر۔ افریقہ اور یورپ کے کچھ حصوں کو اُن ملک کے ظالمانہ تسلط سے آزاد کرایا۔ جو اپنے گنہگاروں کو دودھ پلاتے اور انسانوں کو بھوکا مارتے تھے۔
- ۴ : سلطنت کو خدمت گری کا مترادف بنایا۔ اور دُنیا کو ایسے گورنر اور کمشنر دیے۔ جو کھڑ پھنتے۔ خاک پہ سوتے اور ستوں کھاتے تھے۔
- ۵ : عدل و احسان کی حکومت قائم کی۔
- ۶ : سود۔ قمار بازی اور شراب کو حرام قرار دیا۔
- ۷ : ذخیرہ اندوزی۔ اور جمع دولت سے روک کر معاشرے کی ناہمواری کو ختم کیا۔
- ۸ : حکومت کو بے روزگاروں۔ ضعیفوں۔ معذوروں۔ یتیموں اور بے بس انسانوں کی روزی کا کفیل بنایا۔

۹ : انسان کو دوسروں کے لیے کمانے کا درس دیا۔

۱۰ : رنگ - نسب - دولت اور امارت کے امتیازات مٹا کر علم و تقویٰ کو

۱۱ : نظام عبادت کے قیام سے دنیا کو لذت رکوع و سجود سے آشنا کیا۔ اور انسانی شخصیت پر خدائی رنگ چڑھایا۔

۱۲ : انسان کو ایک روشن ضابطہ حیات دے کر راز بقا و مسرت سے آشنا کیا۔

۱۳ : دشمن سے بھی انصاف کرنے کا سبق دیا۔

وَلَا يَجْرُ مَنَّكُمْ  
شَنَّانُ قَوْمٍ عَلَى  
أَلَّا تَعْدِلُوا - اِعْدِلُوا  
هُوَ أَقْرَبُ لِلتَّقْوَى -  
(محض عداوت کی بناء پر  
کسی قوم سے نا انصافی مت کرو  
انصاف کرو۔ کہ یہ چیز تقویٰ  
سے قریبی رشتہ رکھتی ہے۔)

(ماثدہ - ۸)

۱۴ : ظالم - بدست - عیاش اور رعایا کے مال پر مزے اڑانے والے اکاسرہ اور قیصرہ کو ختم کر کے عوام کی بادشاہت قائم کی۔

۱۵ : انسانیت کو لات و مضیل کی غلامی سے چھڑایا۔

۱۶ : روح و مادہ اور دین و دنیا کو ایک ہی حقیقت کے دو رخ

قرار دیا۔

۱۷ : عشق کو ہم سفر علم بنایا۔

۱۸ : زندگی کی منزل اور راہ منزل کا پتہ دیا۔

۱۹ : رہنے سہنے کے آداب سکھائے۔ ہر چھوٹے بڑے کا مقام مقرر کیا۔ سیاست۔

تدبیر منزل اور انفرادی فلاح کے گربنائے۔

۲۰ : دُنیا کو مُتَدَسِّین (داناؤ - اجمیری - بایزید وغیرہ) کی ایک ایسی جماعت دی۔  
جن کی نظیر کہیں اور نہیں ملتی۔

## اسباب زوال :

یہاں سوال یہ پیدا ہوتا ہے۔ کہ جب ہمارے پاس اللہ کا آخری پیغام اصلی صورت میں موجود تھا۔ رسول اکرم صلعم کا اُسوۂ مقدس بھی سامنے تھا۔ عروج و زوال کے اسرار سے بھی آشنا تھے۔ تو پھر ہماری عظمت خاک میں کیوں مل گئی؟ اور شاہراہ حیات پر ہم سب سے پیچھے کیوں رہ گئے؟ اس کے کئی جواب ہیں :

اول : ہمارا علم زمانے کا ساتھ نہ دے سکا۔ آج سے چار سو سال پہلے، جب یورپ بطنِ زمین سے سامانِ ثروت (فولاد - تیل - کوئلہ وغیرہ) نکال رہا تھا تو ہم فتنی مسائل پر زور دے رہے تھے۔ اُن لوگوں نے ریلیں - اور طیارے بنالیے۔ اور ہم ہیل گاڑی پر ہی تانے رہے۔ نتیجہ یہ، کہ : انیسویں صدی میں وہ اپنے گھروں سے نکل کر مغرب میں کینیڈا - مشرق میں چین اور جنوب میں آسٹریلیا تک جا پہنچے۔

مسلمان ہر جگہ پٹ گیا۔ اور اُس کی تقدیر کا وہ فیصلہ سامنے آ گیا۔ جو پچھلے دو سو سال سے یورپ کی درس گاہوں اور صنعت گاہوں میں لکھا جا رہا تھا۔

دوم : تمام آسمانی کتابیں نیز تاریخِ عالم اس حقیقت پہ شاہد ہے۔ کہ بقا صرف اقوامِ صالحہ کے لیے ہے۔ بدکار - عیاش اور کاہل اقوام ہمیشہ پستی رہیں۔ ذرا اپنی تاریخ پہ نگاہ ڈالیے۔ آج تک آپ کے ڈیڑھ سو سلسلے، مثلاً عباسی - سلجوقی - سامانی - صفوی - مغل وغیرہ برسرِ اقتدار رہ چکے ہیں۔ ہر سلسلے کے پہلے چند فرماں روا تو قدرے محتاط تھے۔ لیکن بعد کے سلاطین عیاشی ہیں



ڈوب کر رعایا کی بہبود سے غافل ہو گئے۔ محکام من مانی کرنے لگے۔ ان کے سینے  
رحم سے۔ عدالتیں انصاف سے اور معاشرہ خدا کے خوف سے خالی ہو گیا۔ ان حالات  
کا نتیجہ جو ہی ہوا۔ جو ہمیشہ ہوتا رہا ہے۔ یعنی :-

۱۔ : ثمریہ سے زمیں پر آسماں نے ہم کو دے مارا  
سوم : ہمارے اکثر سلاطین نے رعیت کی وجہ سے علماء کو قریب نہ آنے دیا۔ نتیجہ یہ  
کہ ان کی سیاست دین سے آزاد ہو کر بہیمیت اور درندگی بن گئی۔ عوام ان سے  
الگ ہو گئے۔ اور وہ تنہا حملہ آوروں کا مقابلہ نہ کر سکے۔

چہارم : بادشاہوں نے غیر اسلامی قدروں کو فروغ دیا۔ مٹربوں، سرمایہ داروں اور  
خوشامدیوں کو نوازا۔ انھیں جاگیریں۔ مناصب اور اعزاز دیے۔ ارباب  
علم و دانش سے تو سین آئین سلوک کیا۔ نتیجہ یہ کہ تمام علماء و فلاسفہ شاہی درباروں  
سے کنارہ کش ہو گئے۔ بادشاہوں کو صحیح مشورہ نہ مل سکا۔ ان کے خوشامدیوں۔  
اور چمچوں نے ان کی حماقتوں کو دانش اور گناہ کو نیکی کا رنگ دیا۔ اور وہ  
تباہ ہو گئے۔

## مذہب سے بغاوت :

ہماری تباہی کا اصلی سبب مذہب سے بغاوت تھا۔ دیار اسلامی پر تسلطِ فرنگ  
کے بعد ہم میں ایسے ادیب اور مفکر پیدا ہو گئے۔ جو ذہناً و عملاً اسلام کے باغی تھے۔ اور  
تبلیغ افکار میں بہت بے باک۔ ان لوگوں نے پہلے ترکی میں کام شروع کیا۔ کمال اتاترک  
اور اس کی قوم کو اپنے سانچے میں ڈھالنے کے بعد ان کا فلسفہ عرب ممالک پہ حملہ آور ہوا۔  
عراق۔ شام اور لبنان میں اس کی کوئی مزاحمت نہ ہوئی۔ البتہ مصر میں سید قطب اور  
چند دیگر علماء نے اس کا ڈٹ کر مقابلہ کیا۔ یہ لوگ پھانسی پہ چڑھ گئے۔ لیکن میدان سے

نہ بھاگے۔ سید قطب قرن رواں کا سب سے بڑا اسلامی مفکر تھا۔ گو آج وہ باقی نہیں رہا۔  
لیکن اُس کی لافانی روح ہر جگہ مصروفِ عمل ہے۔ اُس کی تصانیف کے ترجمے مختلف زبانوں  
میں ہو رہے ہیں اور اتحاد کے خلاف ہر جگہ مضبوط محاذ بن رہے ہیں۔

## تاریخ بغاوت :

عصر رواں میں مذہب کے خلاف بغاوت کی پہلی لہر یورپ سے اٹھی۔ یورپ  
قرونِ وسطیٰ کی پاپائی حکومت کے مظالم سے کراہ رہا تھا۔ اجار کے بعد اُس نے مذہب  
کو جھٹک دیا۔

## کیا ولی اور دیگر باغی :

اس بغاوت کا سرخیل اٹلی کا مشہور سیاسی مفکر کیا ولی (۱۷۹۱ء - ۱۵۲۷ء) تھا۔  
یہ اپنی کتاب ”وی پرنس“ میں لکھتا ہے :-

”ایک بادشاہ میں تمام عمدہ صفات ہونی چاہئیں۔ لیکن وہ اس  
بات کا خیال رکھے کہ اگر کسی وقت نیکی سے کام نہ چل سکے۔ تو بدی سے  
کام لے۔۔۔۔۔۔ عوام کو جب چاہے، فریب دے لے۔ کہ یہ  
فریب کھانے کے لیے، (خصوصاً بہ سلسلہ مذہب) ہمیشہ آمادہ رہتے ہیں۔  
وہ ہمیشہ مذہب، رحم اور انصاف کی تبلیغ کرے۔ لیکن ان پر عمل  
ضروری نہ سمجھے۔“ (مُلخص)

(اسلام اینڈ ماڈرن ازم - ص ۶)

فرانسس بیکن (۱۵۶۱ء - ۱۶۲۰ء) کی رائے یہ تھی کہ :

لہ : اسلام اینڈ ماڈرن ازم - ص ۶ و بعد

"مذہب بے کار ہو چکا ہے۔ سائنس کا آفتاب طلوع ہو رہا ہے۔ اور

یہ دنیا کو مسرت و راحت کے جلووں سے بھر دے گا۔"

ڈی کارٹ (۱۵۵۶ء - ۱۶۵۰ء)۔ لیکن کا پیر و تھا۔ یہ کائنات کو ایک خود کار تخلیق سمجھتا تھا، اور کہا کرتا تھا، کہ :

"مجھے غماہِ بردے دو، اور میں کائنات بنا دوں گا۔"

اسحاق نیوٹن (۱۶۴۳ء - ۱۷۲۷ء) کا خیال یہ تھا کہ :

"کائنات میں کوئی دانا و بیٹا خدا موجود نہیں۔ بلکہ اس پر بے شعور قوانین کی حکومت ہے۔"

والٹیئر (۱۶۹۴ء - ۱۷۷۸ء) خدا کا تو قائل تھا۔ لیکن اُسے ایک

ایسا گھڑی ساز سمجھتا تھا۔ جو گھڑی بنانے کے بعد گھڑی سے بے تعلق ہو جائے۔

ہیوم (۱۷۱۱ء - ۱۷۷۹ء) کہا کرتا تھا، کہ :

"والٹیئر کا گھڑی ساز خدا ایک نا اہل مہینک تھا۔ جو مرچکا ہے

آخرت کا عقیدہ باطل ہے۔ جب وہ فرضی خدا آج تک غریب مزدوروں

اور کسانوں کو اُن کی محنت کا اجر نہیں دلا سکا۔ اور تخلیقِ آدم سے لے

کر آج تک انصاف نہیں کر سکا۔ تو اُس سے آئندہ ہم کیا اُمید

رکھ سکتے ہیں۔"

۱ : ایک ملحد ہمیشہ جھوٹا۔ گستاخ اور بدتمیز ہوا کرتا ہے۔

۲ : اگر چین۔ روس اور دیگر اشتراکی ممالک میں آج

مزدور اپنی محنت کا پھل پارہا ہے۔ تو دیگر ممالک میں بھی

یہ نظام نافذ کیا جاسکتا ہے۔ بشرطیکہ سرمایہ داری کو ختم کیا جاسکے۔

مجرم سرمایہ دار ہے۔ نہ کہ خدا۔

رُوسو (۱۷۱۲ء - ۱۷۷۸ء) لذت پرست تھا۔ جنسی بندشوں کا مخالف۔  
وہ جیا۔ عفت۔ پاکیزگی اور تقویٰ کو ماضی کی حماقتیں کہا کرتا تھا۔

ڈارون (۱۸۰۹ء - ۱۸۸۲ء) انسان کو خالص حیوان سمجھتا تھا۔ وہ بلند  
رومانی صفات کا منکر تھا۔ اور انسان کا موازنہ کتوں اور بندروں سے کیا کرتا تھا۔

شوین ہار (۱۷۸۸ء - ۱۸۶۰ء) کے ہاں زندگی ایک بے مقصد اضطراب  
اور ایک بے منزل سفر ہے۔ جس کا انجام موت ہے۔

کارل مارکس (۱۸۱۸ء - ۱۸۸۳ء) کے ہاں انسان کی زندگی معاشی  
قدروں کے گرد گھومتی ہے۔

فرائڈ (۱۸۵۹ء - ۱۹۳۹ء) جذبہ جنس کو تمام انسانی اعمال کا محور  
سمجھتا تھا۔ اخلاقی اقدار کو اضافی قرار دیتا تھا۔ اور کہتا تھا کہ :

”کائنات پر ڈنڈے کی حکومت ہے۔ عالم متکبر اور ڈنڈے مار ہر جگہ

بادشاہ ہیں۔ اور علیم و متواضع ہر مقام پر محکوم۔“

یہ تھے۔ الحاد کے بڑے بڑے مبلغ۔ جن پر سارا یورپ ایمان لا چکا ہے۔ اور اب

اُن کا فلسفہ اسلامی ممالک میں بھی پھیل رہا ہے۔

## الحاد کے نتائج :

اس الحاد کے نتائج یہ نکلے :-

ا : آسمانی تہذیب (وحی، مذہب) عظمت اور پیمانہ زندگی کی علامت قرار پائی۔ اور  
عیاش و اوباش مہذب کہلانے لگے۔

ب : نظریہ مکافاتِ عمل اور آخرت سے انکار کی بناء پر ظلم، آئینِ حیات بن گیا۔  
یقین نہ آئے تو روڈیشیا۔ جنوبی افریقہ اور امریکہ کے حبشیوں، بھارت اور

کشمیر کے مسلمانوں، عربوں اور ویت نام کے باشندوں پر نظر ڈالیے۔

ج : خواتین نے اُن بندشوں کے خلاف اعلان جنگ کر دیا۔ جو مذہب۔ سماج۔

اور طویل انسانی تجربے نے اُن پر عائد کی تھیں۔ نتیجہ یہ کہ یورپ ایک طوائف خانہ بن گیا۔ اور وہاں عصمت و پاکیزگی کا کوئی تصور باقی نہ رہا۔

د : مرد لاکھ بے جیا اور بد چلن بن جائیں۔ لیکن وہ اتنے بے غیرت نہیں ہو سکتے۔

کہ اپنی بیویوں کو دوسروں کی آغوش میں دیکھ سکیں۔ جب یورپ کی خاتون متاع عام بن گئی۔ تو گھرا جڑ نے لگے۔ اور لاکھوں بچے آوارہ ہو گئے۔

۴ : لواطت عام ہو گئی۔ اور ۱۹۶۶ء میں انگلستان کی پارلیمنٹ نے ایک ایکٹ کی رو سے اس کی اجازت دے دی۔

۵ : والدین کا احترام ختم ہو گیا۔ اور جہاں کہیں اولاد کا بس چلا۔ بوڑھے والدین کو دھکیل کر پیر خانوں میں چھوڑ آئے۔

۶ : چونکہ شراب۔ رقص۔ سینما، اور عیاشی تہذیب نو کے لوازم ہیں۔ اور ان پر بہت خرچ اُٹھتا ہے۔ اس لیے یورپ میں چوری اور ڈکیتی کی واردات میں بے اندازہ اضافہ ہوا۔ بینکوں کو لوٹنے کی وباء عام ہو گئی۔ اور موٹر چوری کا یہ عالم کہ امریکہ کے صرف ایک شہر (نیویارک) میں ہر ماہ اندازاً تیس ہزار موٹریں چوری ہونے لگیں۔

ز : یورپ میں زندگی بھٹکنے لگی، اور اس آوارگی میں اس حد تک اضافہ ہوا۔

کہ خودکشی کا سلسلہ شروع ہو گیا۔ آج یہ وباء سارے یورپ اور امریکہ کی

تمام ریاستوں میں پھیل چکی ہے۔ اور اب مشرق کا رخ کر رہی ہے۔ جاپان

اس کا پہلا شکار ہے۔ یہ وباء وہیں حملہ کرتی ہے۔ جہاں اتحاد ہو۔ اور

انسان لا مقصد زندگی سے تنگ آچکا ہو۔ پاکستان میں بھی اتحاد کارِ حمان بڑھ رہا ہے۔ اگر حکومت نے اسلام کی تابدار اقدار کو فروغ دینے کے لیے تمام وسائل سے کام نہ لیا۔ تو اس صدی کے خاتمے تک یہاں بھی وہی سلسلہ شروع ہو جائے گا۔ اور لوگ اپنے ہی خنجر سے اپنا گلا کاٹنے لگیں گے۔

## آثارِ بغاوتِ اسلام میں :

ہمارے ہاں ہر زمانے میں کچھ ایسے فرقے پیدا ہوتے رہے۔ جن کے عقائد میں انحراف تھا۔ مثلاً : معتزلہ۔ باطنیہ۔ خوارج وغیرہ۔ اور کچھ کج عقیدہ افراد بھی۔ مثلاً : ابنِ راوندی (۶۹۱۵) جو رسالت کا منکر تھا۔ ابو بکر رازی (۶۹۳۳) جو قدامتِ مادہ کا قائل تھا۔ معرّی (۶۹۷۳-۱۰۵۷) جس نے قرآن کا جواب "الفصول والغایات" کے عنوان سے لکھا تھا۔ وقس علیٰ هذا۔ لیکن اسلام کے خلاف بغاوت نے کبھی تحریک کی صورت اختیار نہیں کی تھی۔ یہ تحریک بیسویں صدی کی تخلیق ہے۔ جسے عیاش یورپ اور اُس کے مستشرقین نے جنم دیا ہے۔ ترکی۔ شام۔ عراق اور لبنان بڑی حد تک اس کی لپیٹ میں آچکے ہیں۔ ان کی ساری آبادی عبادات کو ترک کر چکی ہے۔ اَلَا مَا شَاءَ اللہ، اور ان کے کچھ اہل قلم مذہب کے خلاف مسلسل لکھ رہے ہیں۔ پاکستان میں بھی حالات بگڑ رہے ہیں۔ ہمارے محکّام۔ سرمایہ دار۔ زمیندار۔ طلباء۔ اساتذہ اور اہل کار اسلام کو عملاً خیر باد کہہ چکے ہیں، اور ان کی خاصی تعداد مذہب کو دقیانوسی، اور دور از کار سمجھنے لگی ہے۔ خصوصاً وہ پود جو یونیورسٹیوں کے مُلحدانہ ماحول سے نکل کر سیدھی دفتروں اور درس گاہوں میں آرہی ہے۔ ہمارے نظامِ تعلیم میں اتحاد کہاں سے آیا؟ ہمارے نصابِ سازوں میں بڑے بڑے مُلحد کون تھے؟ اُن کے مقاصد کیا تھے؟ یہ ایک طویل بحث ہے۔ جس کی تفصیل کا یہ موقع نہیں۔ یہاں صرف

اتنا ہی کہنا کافی ہو گا۔ کہ ان "مُحْسِنِ مُلک" کی کوششوں کا پھل آج ہمارے سامنے ہے۔  
 ہماری نسل نوکسی ڈسپلین کی قائل ہی نہیں رہی۔ یہ نہ حکومت کی پرواہ کرتی ہے، اور نہ  
 اساتذہ و والدین کی۔ جس نسل کو آپ نے خدا و رسول کے سامنے جھکنا نہ سکھایا ہو۔ وہ  
 کسی اور کے سامنے کیوں جھکے گی؟ انسان کو طاعت سے بھی مُسَرّت ملتی ہے۔ اور  
 سرکشی سے بھی۔ مؤثر الذکر عارضی و مفزرت رساں سی۔ لیکن مستی شراب کی طرح بڑی تند و تیز  
 ہوتی ہے، اور منہ کو لگ جائے۔ تو مشکل سے چھٹتی ہے۔

## باغی اہل قلم :

مسلمانوں میں قرن رواں کا پہلا باغی ایک ترک تھا۔ نام :- ضیا گو کھلٹ ۔  
 (۱۸۷۶ء - ۱۹۲۴ء) اس نے صرف اڑتالیس برس کی عمر پائی۔ اور اس  
 چھوٹی سی عمر میں ترکوں اور خصوصاً کمال اتاترک کو بہت متاثر کیا۔ یہ استنبول یونیورسٹی  
 میں پروفیسر تھا۔ یہ اپنی کتاب :

"ترک قومیت اور تہذیب مغرب" (طبع نیویارک ۱۹۵۹ء) میں لکھتا ہے :-  
 "ہم یورپ کی اس شاندار تہذیب کو اپنانے سے کیوں ہچکچائیں  
 جسے اختیار کرنے کے بعد جاپان ایک یورپی طاقت تسلیم کر لیا گیا ہے اور  
 ہم بدستور ایشیائی کہلاتے ہیں۔" (ملخص ص ۲۶۶)  
 آگے چل کر لکھتا ہے :-

"ترکوں کو چاہیے، کہ وہ اپنی اس تہذیب پر اترانا سیکھیں۔  
 جو اسلام سے پہلے ان کے ہاں موجود تھی۔ نیز یورپی تہذیب اختیار کریں۔  
 اس تہذیب کو اختیار کیے بغیر ہم یورپ کی صنعت۔ طاقت اور سائنس کو  
 کبھی حاصل نہیں کر سکتے۔" (ملخص - ص ۲۷۶)

آگے ارشاد ہوتا ہے :-

” ہم ایک طاقت ور تہذیب کو اُسی صورت میں جہنم دے سکتے ہیں کہ ہم قومیت کو مذہب پر ترجیح دیں۔“

(ملخص - ص ۳۰۲)

ضیا عربی حروف کا بھی دشمن تھا۔ اسی کی ترغیب پر اتاترک نے ملک میں لاطینی رسم الخط نافذ کیا تھا۔

ترکوں کو اسلامی تہذیب چھوڑے اور مغربی تہذیب اختیار کیے آج پینتالیس برس ہو چکے ہیں۔ سوال یہ ہے کہ اس عرصے میں انھوں نے صنعت، سائنس اور فلسفے میں کتنی ترقی کی؟ طبّاروں اور ٹینکوں کے کتنے کارخانے قائم کیے؟ کون سے انکشافات کیے؟ کتنے تحقیقی و تصنیفی اداروں کی بنا ڈالی؟ خلا میں کتنے راکٹ چھوڑے؟ اور فطرت کے کون سے راز دریافت کیے؟ اگر ان تمام سوالات کا جواب نفی میں ہے تو پھر اُن پاکستانیوں کو جو ہمیں اسلام سے بدظن کر کے تہذیبِ مغرب کی طرف بلارہے ہیں۔ ترکوں کے اس انجام سے درسِ عبرت لینا چاہیے۔

### اسماعیل منظر :

جب کمال اتاترک نے سیاست کو مذہب سے علیحدہ کر دیا۔ تو ترکی میں کئی اہلِ علم اسلام کے خلاف لکھنے لگے۔ ان میں سے ایک اسماعیل احمد اڈہم تھا۔ جو اپنے افکار کی تبلیغ کے لیے ترکی سے مصر آگیا تھا۔ اس نے الحاد پر ایک کتاب لکھی۔ عنوان تھا :-  
”لِہَاذَا اَنَا مُلْحَدٌ“ (میں کیوں ملحد ہوا؟) یہ اسکندریہ سے شائع ہوئی تھی۔ اس سے کئی مصری متاثر ہوئے۔ اُن میں سرفہرست ”العصور“ کا مدیر اسماعیل منظر تھا۔ اس کا یہ رسالہ ملحدانہ افکار کی اشاعت کے لیے وقف تھا۔



مصر میں اتحاد کا پہلا سراغ محمود غزنی کی تحریکات میں ملتا ہے۔ جو ۱۹۲۴ء سے کچھ بعد تک الٰہرام میں شائع ہوتی رہیں۔ ان کا ماحصل یہ کہ مذہب ترقی کی راہ میں سب سے بڑی رکاوٹ ہے۔ انہی دنوں قاریل آدم (ترک ادیب) نے ایک کتاب ”مصطفیٰ کمال“ کے نام سے لکھی۔ جس میں اسلام پر سخت تنقید کی۔ اسماعیل منظر نے یہ کتاب ”العصور“ میں بالاقساط شائع کی۔ اور اسے ایک عہد آفریں کتاب قرار دیا۔ اسماعیل منظر کے اپنے افکار یہ تھے :-

- ا : مذہب سے فکر منجمد ہو جاتی ہے۔
  - ب : مذہب سائنسی حقائق کا دشمن ہے۔
  - ج : انبیاء کی تعلیمات و انش سے یکسر خالی ہیں۔
  - د : مذہب نے ہر زمانے میں علم کو دبا رکھا۔ لیکن قرن رواں میں علم کو پہلی مرتبہ مذہب پہ فتح حاصل ہوئی ہے۔
- ان افکار سے ڈاکٹر طہ حسین بھی متاثر ہوئے تھے۔ محمد سیّد کیلانی نے ڈاکٹر صاحب کے غیر اسلامی افکار پر ایک مستقل مقالہ لکھا ہے۔ ۱۹۶۱ء میں اسماعیل منظر اپنے عقائد سے تائب ہو گیا۔ اور اب اسلام کی تبلیغ میں مصروف ہے۔
- (الملک والنخل (شہرستانی) کی ذیل  
از محمد سیّد کیلانی - ص ۹۱)

## چند دیگر باغی :

باغیوں کی فہرست بہت طویل ہے۔ اختصاراً چند نام یہ ہیں :-

۱ : ملاحظہ ہو :- ذیل الملک والنخل (شہرستانی)

از محمد سیّد کیلانی - ص ۸۴

۱ : علی عبدالرزاق مصری، محمد عبده کا شاگرد، جس نے  
 ”الاسلام و اصول الحکم“ میں اسلام پر تنقید کی۔ یہ کتاب  
 ۱۹۲۵ء میں شائع ہوئی تھی۔

۲ : خالد محمد خالد مصری، علما کا دشمن، اسلام کا مخالف، اور  
 سیکولرزم (لا دینیّت) کا قائل تھا۔ جب ۱۹۵۷ء میں اُس کی  
 کتاب ”من هنا نبدأ“ شائع ہوئی۔ تو عوام مشتعل  
 ہو گئے۔ اور جلوس نکالنے لگے۔ اس پر یہ کتاب ضبط ہو گئی۔ لیکن  
 بعد میں جلد آزاد کر دی گئی۔

۳ : حاجی اگسٹ سلیم۔ جو کسی وقت انڈونیشیا کا وزیر خارجہ بھی رہا۔  
 اسلام کا مخالف تھا۔

۴ : سیّد لطفی پہلا مصری ہے، جس نے تہذیب فرعون کا نعرہ لگایا۔ یہ  
 سعد زاعلول پاشا (مشہور مصری راہ نما) کا دوست تھا۔

۵ : احمد خاکی مصری نے ۱۹۴۴ء میں ایک مقالہ لکھا تھا۔  
 جس کا خلاصہ یہ ہے کہ قرآن کی کلاسیکی عربی بے کار ہو چکی ہے۔  
 اگر یہ عربی بچوں کو پڑھائی گئی۔ تو ہم اسے برداشت  
 نہیں کریں گے۔

۶ : جمال حمدی مصری نے بیروت کے ایک رسالے ”الحسناء“  
 میں ایک سلسلہ مقالات شائع کیا۔ جن کا ماحصل یہ کہ : دینی  
 روایات رجعت پسندانہ ہیں اور تمام اخلاقی اقدار بوسیدہ اور  
 فرسودہ۔ انہیں ترک کر کے یورپ کے پیچھے چلو۔

(بحوالہ نوائے وقت ۱۳۔ اگست ۱۹۶۸ء)

۷ : حال ہی میں لبنان کے مسلمانوں نے ابو جہل اکاڈمی کی بنا  
ڈالی ہے۔ جس کا مقصد اسلام پر تنقید اور تہذیب جاہلیت  
کی ترویج ہے۔

(نوائے وقت ۱۴- اگست ۱۹۶۸ء)

یہ کہانی بہت طویل ہے۔ سرورست اسی پر اکتفا کرتا ہوں۔



## باب

# علمائے دین کی قدر و قیمت

- آج کل یہ دستور بن چکا ہے کہ جہاں بھی دو چار "ماڈرن" مسلمان جمع ہو جائیں۔  
 مولوی کو بدلتنہ بنا لیتے ہیں۔ اس پر الزام یہ کہ :  
 ا : اس کے افکار فرسودہ و بوسیدہ ہیں۔  
 ب : یہ علوم جدیدہ کا دشمن ہے۔  
 ج : اور ترقی کی راہ میں سنگِ گراں ہے۔

یہ درست ہے کہ گزشتہ تین صدیوں میں ہمارے علماء نے قوم کو علوم کوئیہ (کیما  
 فزکس - جیالوجی - ریاضی - عناصر وغیرہ) کی طرف متوجہ نہیں کیا۔ اقوامِ عالم کی رفتار - کردار  
 اور امکانات سے خود بھی بے خبر رہے۔ اور ہمیں بھی بے خبر رکھا۔ لیکن اگر ہم حقیقت کو  
 قریب سے دیکھیں۔ تو اصلی قصور وار وہی۔ ایران۔ عرب اور ترکی کے وہ سلاطین  
 نکلیں گے۔ جن کا رابطہ زندگی کی حقیقتوں اور صداقتوں سے کٹ چکا تھا۔ جو بادہ و زنا  
 کی لذتوں میں اس حد تک ڈوبے ہوئے تھے کہ انہیں نہ تو اپنے انجام کا اندازہ تھا۔  
 اور نہ ان طوفانوں کا علم۔ جو یورپ کی درس گاہوں میں تعمیر ہو رہے تھے۔ علماء ہر زمانے  
 میں بے مایہ و بے وسیلہ رہے ہیں۔ انہیں کیا خبر کہ اُس وقت فرانس - جرمنی اور انگلستان  
 کی دانش گاہوں میں کیا پڑھایا جا رہا تھا۔ طبیعیات میں کیا اضافے ہو رہے تھے۔ اور  
 کائنات کے کون سے راز بے حجاب ہو چکے تھے۔ ان معلومات کو فراہم کرنا، علوم جدیدہ

کی تدریس کے لیے درس گا ہیں کھونا اور قوم کو برق و آہن کی قوت سے مسلح کرنا سلاطین کا فرض تھا۔ لیکن جاوا سے مٹراکش تک یہ بے کار حکمران اپنے فرائض سے غافل ہو گئے۔ اور ہم غبارِ راہ گزر بن کر اُڑ گئے۔ طویلے کی بلا بندر کے سر ڈالنا قرین انصاف نہیں۔ اس لیے غریب مُلا کو موجودہ پسماندگی کا ذمہ دار ٹھہرانا اتنا ہی غلط ہے جتنا یہ کہنا، کہ ان سلاطین کو عیاشی کی تعلیم بھی مُلا ہی نے دی تھی۔

کارلائل نے کہا تھا، کہ :

”مسلمانوں کے پاس ایک ایسی چیز موجود ہے۔ جو کسی اور قوم کو میسر نہیں، اور وہ ہے، حضور صلعم کی ذاتِ گرامی۔ جن کے بے پناہ عزم، ولولہ انگیز قیادت، حیاتِ آفریں پیغام اور جہاں بڑا انداز عمل نے ایک وحشی و جاہل قوم کو دُنیا کا سردار بنا دیا تھا۔“

ایچ، جی وِلز کہتا ہے، کہ :

”مسلمانوں کی نہایت قیمتی متاعِ قرآنِ حکیم ہے۔ جب تک یہ کتاب موجود ہے۔ یہ قوم کسی وقت بھی اُبھر کر عالم کو تہ و بالا کر سکتی ہے۔“

میری حقیر رائے یہ ہے کہ مُلا بھی ایک ایسی ہی متاعِ نایاب ہے۔ جو کسی اور قوم کے پاس موجود نہیں۔

کیا دُنیا میں کوئی ایسی قوم ہے ؟ :

۱ : جس کے لاکھوں مبلغ، بے مزد قوم کا مزاج، روحانی، امن پسند، اور قانون دوست بنا رہے ہوں ؛ اسے بھوک میں قناعت، مصیبت میں صبر، اور نعمت میں شکر کا درس دے رہے ہوں ؛ کتنی عجیب بات ہے، کہ پاکستان کے کروڑوں بھوکے نہ بینکوں اور بازاروں کو لوٹتے ہیں اور نہ زندگی سے تنگ آکر خودکشی کرتے ہیں۔ یہ فیض ہے مُلا کی تعلیم کا جو عوام کو صبر و قناعت کا درس

دے کر قانون کی مدد کر رہا ہے۔

ب : اس نے دُنیا ئے اسلام کی ساٹھ لاکھ مساجد کو آباد کر رکھا ہے۔ سردی ہو، یا گرمی، یہ ہر روز علی الصبح مسجد میں پہنچتا، اذان دیتا، امامت کرتا اور بعد ازاں سارے محنت کے بچوں کو قرآن پڑھاتا ہے۔

ج : یہ شادی و غم کی تقریبات میں شامل ہو کر انھیں تقدیس عطا کرتا ہے۔ یہ نہ ہوتا تو نکاح کون پڑھاتا اور تجہیز و تکفین کی شرعی رسوم کون ادا کرتا؟

د : انسانی زندگی میں ایک چیز بہت اہم ہے۔ یعنی اللہ سے رابطہ۔ اسی سے

نگاہ میں حسن، قلب میں سکون اور حیات میں جمال پیدا ہوتا ہے۔ یہ کہیں محبت کی شکل اختیار کرتا ہے، اور کہیں عظمت و مسرت کی۔ یورپ اس رابطہ سے محروم ہو کر بُری طرح پٹ رہا ہے۔ اُس کے شرابی، ٹیڈی اور ہٹی اس کے لیے لعنت بنے ہوئے ہیں۔ وہاں غیرت و عصمت کا کوئی تصور باقی نہیں رہا، اور اضطراب کا یہ

عالم کہ ہر سال لاکھوں نوجوان خودکشی کر جاتے ہیں۔ یہ غالباً ۱۹۶۲ء کی آخری

ششماہی کا واقعہ ہے، کہ امریکہ کے صوف ایک شہر لاس اینجلس میں پچھتر ہزار افراد

نے خودکشی کی تھی۔ اور اُس سال پاکستان میں شاید ہی کوئی ایسی واردات

ہوئی ہو۔ اگر مغرب کی عریاں اور حیوانی تہذیب کی یلغار کے باوجود کروڑوں

پاکستانیوں کا ذہنی رابطہ اللہ سے قائم ہے۔ وہ اُس کی ہر قضا کے سامنے جھکتے،

اور اُسے دانش الہی کا تقاضا سمجھتے ہیں، تو اسے ملا کی تبلیغ کا نتیجہ سمجھیے۔

۴ : لذت طلبی میں انسان و حیوان برابر کے شریک ہیں۔ فرق یہ کہ یور و حیوانات

کی لذت پست قسم کی ہوتی ہے۔ مثلاً : خواب و غور کی لذت، اعمال جنسی

کی لذت و قس علیٰ هذا۔ اور انسانی لذت لطیف۔ پاکیزہ اور بلند ہوتی ہیں۔

مثلاً : علم کی لذت۔ خدمت و محبت کی لذت۔ احسان و مروت کی لذت۔

اللہ کی راہوں میں اتفاق کی لذت - ذکر و فکر کی لذت - دُعا ئے سحر گاہی اور  
 گریہِ نیم شبی کی لذت - عرفانِ مشاہدہ اور یقین کی لذت - فضا ئے قدس کی طرف  
 صعود کی لذت اور ذاتِ الہی میں ڈوب جانے کی لذت - ان تمام لذات کی طرف  
 ہمیں کون بلاتا ہے ؟ جواب ہے : ملا ۔

چو خورا در کنارِ خود کشیدم  
 بہ نورِ تو مقامِ خویش دیدم  
 دریں دیر از نوئے صبح گاہی  
 جہانِ سوز و مستی آفریدم

(اقبال)

و : عصرِ رواں اس حد تک مادہ پرست بن چکا ہے کہ اس کے ہاں  
 سوزِ رومی، آتشِ تبریزی، مستیِ حافظ اور عرفانِ جامی کا تصور تک باقی  
 نہیں رہا۔ یوں معلوم ہوتا ہے کہ ساری دنیائے روحانیت کے خلاف ایک خوفناک  
 سازش میں شریک ہے۔ آج رومی نہ ایران و افغانستان کی درس گاہوں میں  
 نظر آتا ہے۔ نہ ترکی و پاکستان میں۔ اگر ہے بھی، تو محض برائے نام۔ اس یک طرفہ  
 تعلیمی پالیسی کا نتیجہ یہ ہے، کہ ہماری درس گاہوں سے ایسے طلباء نکلنے لگے،  
 جن کا نقطہ نگاہ مادی تھا۔ یہ زندگی کے باطن سے نا آشنا، منزلِ حیات سے  
 بے خبر، اور مقامِ آدم سے ناواقف تھے۔ جس طرح جسمِ روح کے بغیر زندہ  
 نہیں رہ سکتا۔ اسی طرح کوئی مادی عظمتِ روحانیت کے بغیر قائم نہیں رہ سکتی۔  
 اگر یقین نہ آئے، تو یورپ اور امریکہ پہ نگاہ ڈالیے۔ وہ کون سی مادی طاقت ہے  
 جو ان کے پاس موجود نہیں ہے پناہِ علم کے علاوہ یہ ساری دنیا کی دولت پر  
 بھی قابض ہیں۔ ان کے وسائل لامحدود۔ ذخائرِ بے حساب اور مکر و فن لا جواب۔

لیکن باایں ہمہ یہ سمجھتے، اور گھٹتے چلے جا رہے ہیں۔ کل برطانیہ کی سلطنت پر سورج غروب نہیں ہوتا تھا۔ اور آج طلوع ہی نہیں ہوتا۔ وہاں سال میں دس ماہ اتنی گرمی کمر رہتی ہے کہ سورج نظر نہیں آتا۔ یہی حال فرانس۔ اٹلی۔ بلجیم۔ جرمنی۔ ہالینڈ اور پرتگال کا ہے۔ کہ یہ سب نوآبادیوں سے نکل کر اپنے گھروں میں جا پہنچے ہیں۔ رہا امریکہ، تو وہ آج سے چھ برس پہلے دواڑھائی سال تک کوریا میں پٹا۔ اُس کے لاکھوں نوجوان لڑکے لنگڑے بن کر گھروں کو لوٹے۔ اور اب چار برس سے وٹ نام کی دلدلوں میں مار کھا رہا ہے۔ وٹ نام کے سرکف اور دلیر نوجوان ہر روز راکٹوں۔ دستی بموں اور سٹین گنوں سے اس کے بڑول اور دبکے ہوئے سپاہیوں پر بموں کے حملے کرتے ہیں، اور اب تک دو لاکھ سے زیادہ امریکی یا تو ہلاک ہو چکے ہیں، اور یا دست و پا سے محروم۔ ساکھ کا یہ عالم، کہ آج ساری دنیا اس کی دشمن ہو چکی ہے اور اندرون ملک یہ کیفیت، کہ اس کے آوارہ طلبہ، بدچلن طالبات۔ لاکھوں ڈاکوؤں۔ موٹر چوروں اور ہتھیوں نے اُس کا نام میں دم کر رکھا ہے۔ حال ہی میں یہ خبر آئی ہے، کہ :

”۱۹۶۸ء کے ماہ مئی میں واشنگٹن کے جرائم کاروں نے تین

ہزار بلوے اور ایک سو ستر قتل کیے۔ چھ ہزار ڈاکے ڈالے، اور

تیس ہزار کاریں چرائیں۔ یہاں یہ ذکر بے جا نہ ہو گا۔ کہ وہاں (امریکہ)

۱۹۶۲ء میں بیس لاکھ حوامی بچے پیدا ہوئے تھے، اور اٹھارہ لاکھ

عورتوں کو طلاق ہوئی تھی۔“ (ملک۔ اشاعت ۲۴۔ ستمبر ۱۹۶۳ء)

بے پدر بچوں کی تعداد ہر سال تقریباً یہی ہوتی ہے۔ اگر تارینج عالم، اور ایک سو آسمانی صحائف کا یہ فیصلہ صحیح ہے کہ عیاش، ظالم اور بدکار اقوام کسی

لے : اخبار جنگ، اشاعت ۳۰ جولائی ۱۹۶۸ء۔



صورتِ زندہ نہیں رہ سکتیں۔ تو پھر امریکہ کا انجام بد بہت دور نہیں۔  
 دانیانِ گیتی کا یہ متفقہ فیصلہ ہے کہ عظمتِ اقوام کی تعمیر روحانیت پر اٹھائی  
 جاتی ہے۔ اگر یہ بنیاد ہل جائے۔ تو عمارت قائم نہیں رہ سکتی۔ اُمتِ مسلمہ کتنی  
 خوش قسمت ہے۔ کہ اُس کے لاکھوں ملا (علمائے کرام) اطرافِ عالم میں  
 گھوم پھر کر خدا و رسول کا پیغام سنارہے ہیں، اور روحانیت کے ذخائر  
 میں اِضافہ کر رہے ہیں۔

یہاں یہ سوال ہو سکتا ہے، کہ واعظوں کی اس تعداد کے باوجود مسلمان  
 تباہ کیوں ہو گئے۔ تو جواب یہ ہے، کہ حکمرانوں کی حماقت، حکام کی بے تدبیری،  
 اور اُن کی عیاشی سے یہ لوگ عیش میں پڑ گئے، اور دشمن کی چالوں سے، جو اپنی  
 رصد گاہوں۔ تجربہ گاہوں اور دانش گاہوں میں بیٹھ کر ہماری تباہی کے لیے  
 خوفناک اسلحہ ایجاد کر رہا تھا، غافل ہو گئے۔ گو آج ہمارا وہ دشمن بدکاری کے جہنم  
 میں جل رہا ہے۔ لیکن ہم نہ تو اُس کے انجام سے عبرت حاصل کرنے کے لیے  
 تیار ہیں، اور نہ اُس کے اسبابِ زوال پر غور کر کے لیے آمادہ۔ پھر ستم یہ، کہ  
 ہم فسق و فجور کی انہی راہوں پہ چل رہے ہیں۔ جو دشمن نے ہمارے لیے  
 ہموار کی تھیں۔

وَلَوْ أَنَّ أَهْلَ الْقُرَىٰ	(اگر یہ بستیوں کے لوگ ایمان
آمَنُوا وَاتَّقَوْا لَفَتَحْنَا عَلَيْهِم	لے آتے اور ہم سے ڈرتے۔ تو ہم
بَرَكَاتٍ مِّنَ السَّمَاءِ وَالْأَرْضِ	اُن پر زمین و آسمان سے برکات
وَلَكِن كَذَّبُوا فَخَذْنَا هُمْ	نازل کرتے۔ لیکن انہوں نے ہمیں
بِمَا كَانُوا يَكْسِبُونَ۔	جھوٹا سمجھا اور ہم نے انہیں ان کے
(اعراف - ۹۶)	اعمالِ بد کی پوری سزا دی)

ز : ہمارے باہمت اسلاف نے کروڑوں کتابیں لکھی تھیں۔ جن سے بغداد۔ دمشق۔ قاہرہ۔ مراکش۔ سسلی۔ قرطبہ اور غرناطہ کی لائبریریاں بھر گئی تھیں۔ ان کتابوں میں اسلاف کی عظیم حکمت و دانش۔ بقا و فنا کی تفصیل۔ صحائف آسمانی کی تفسیر۔ غزالی و رومی کا حیات افروز پیغام۔ کندی و فارابی کا فلسفہ، اور شعرانی و باقلانی کا علم الکلام تھا۔ اس جلیل و جمیل میراث کا حامل کون ہے؟ وہ کون ہے۔ جو حال و مستقبل کا رشتہ ماضی سے جوڑ رہا ہے؟ اور شاہراہ حیات پر وہ چراغ رکھ رہا ہے، جو ہمارے لافانی اسلاف نے روشن کیے تھے؟ جواب ہے : مُلّا۔

مُلّا کو معلوم ہے، کہ آج علم دین کی کہیں کوئی قدر نہیں رہی۔ اُسے نہ ملازمت مل سکتی ہے، نہ دربار و معاشرہ میں کوئی مقام۔ تاہم وہ اس علم کو محض اس لیے حاصل کر رہا ہے۔ تاکہ اللہ کا پیغام اللہ کی مخلوق تک پہنچا سکے۔ اس کا یہ ایثار بہت قابلِ قدر تھا۔ لیکن قوم نے اسے کوئی مقام نہ دیا۔ اور اسے مُلّا۔ مُلنڈ۔ اور ملوانہ جیسے قابلِ نفرت القاب سے نوازا۔

## ترکی اور مُلّا :

کمال اتاترک نے ۱۹۲۴ء میں تمام عربی دارالعلوم بند کر دیے تھے، اور مُلّا کا وجود تک مٹا دیا تھا۔ اُس کا خیال یہ تھا، کہ ترکی کی پسماندگی کی سب سے بڑی وجہ مُلّا ہے۔ لیکن سوال یہ ہے، کہ کیا مُلّا کے ختم ہو جانے کے بعد وہاں کوئی ترقی ہوئی ہے؟ آپ کو ترکی میں بڑے بڑے ہوٹل اور سینما تو بہت نظر آئیں گے۔ لیکن فولاد و اسلحہ کے کارخانے کہیں نہیں ملیں گے۔ لاطینی رسم الخط نافذ کرنے کے بعد

وہاں کی یونیورسٹیاں بھی بالکل ہو چکی ہیں۔ اب وہاں نہ کوئی فلسفی پیدا ہوتا ہے، نہ محقق۔ نہ طبیعی نہ مورخ۔ نہ جانے ملا کو مار کر ترکی نے کس پہلو میں ترقی کی ہے؟

## ملا کی تنقید :

کچھ لوگ ملا کی تنقید سے گھبراتے ہیں۔ انہیں معلوم ہونا چاہیے، کہ تنقید ایک نہایت مؤثر اصلاحی حربہ ہے۔ یہ نہ ہو، تو ہر حاکم و اہل کار من مانی کرنے لگے۔ اور لوگ مبتلائے مصیبت ہو جائیں۔ ہر ملازم، کانسیبل سے بادشاہ تک، خدا و مخلوق کے سامنے جواب دہ ہے۔ یہ سب سرکاری خزانے سے تنخواہ پاتے ہیں۔ خزانے کو عوام بھرتے ہیں۔ بدیگر الفاظ یہ عوام کے ملازم ہیں۔ کیا آقا (عوام) کو اپنے ملازموں سے باز پرس کا کوئی حق نہیں؟ پریس۔ ملا۔ مبلغ۔ لیڈر۔ ادیب۔ شاعر اور مصنف سب عوام کے نمائندے ہیں۔ ممکن ہے، کہ ان میں سے کسی کی تنقید بے جا اور مبنی بہ خود غرضی ہو۔ لیکن ملا کا نقطہ نظر عموماً دین دارانہ ہوتا ہے اور اس کا مقصد محض اصلاح ہوتا ہے و بس۔

## اقسامِ علم :

علم کی بڑی بڑی قسمیں دو ہیں :

اول : علمِ دین -

دوم : علمِ دنیا -

ریاضی۔ طب۔ کیمیا۔ جغرافیہ وغیرہ کا تعلق دنیا سے ہے۔ اور قرآن۔ حدیث اور فقہ کا دین سے۔ جس طرح انجینیئر۔ ڈاکٹر۔ سائنس دان اور ماہرینِ ریاضی کے بغیر ہمارا کام نہیں چل سکتا۔ اسی طرح ملا کے بغیر ہم امورِ دین کو سراغِ بام نہیں

دے سکتے۔ اس زمین پر انسان کا قیام عارضی ہے، اور اُس کی حقیقی منزل آگے ہے۔ وہ منزل کیسی ہے؟ کہاں ہے؟ اور وہاں کے لیے کس قسم کا زادِ سفر درکار ہے؟ ان سوالات کا جواب ملتا ہی دے سکتا ہے۔

## کیا علما ترقی کے خلاف ہیں؟ :

علماء پر یہ الزام، کہ وہ ترقی کے دشمن ہیں۔ از بس بے حقیقت ہے۔ یہ لوگ صرف فرنگی تہذیب افکار اور ادب کے دشمن ہیں۔ یہ درست کہ اس سلسلے میں بعض علماء نے غلو سے کام لیا۔ اور انگریزی زبان کو بھی بُرا بھلا کہا۔ لیکن یہ آج سے پچاس سال پہلے کی باتیں ہیں۔ اس وقت صورتِ حال یہ ہے کہ سرسید، اقبال، مشرقی، فرید و جدی، طنطاوی، مصری، ڈاکٹر ناصر اہد و نیشوی اور سینکڑوں دیگر علماء کی تحریرات نے دنیائے اسلام میں ایک نئی رُوح چھونک دی ہے اور مسلمانوں کے سوچنے کا رنگ بدل دیا ہے۔ آج مسلمانانِ عالم اُبھرنے کے لیے مضطرب ہیں اور علومِ جدیدہ کو حاصل کرنے کے لیے کارواں درکارواں مغرب کی طرف رواں ہیں۔ ہمارا عالم جانتا ہے، کہ علم لٹن میں ہو یا برلن میں۔ مسلم کی گم شدہ ناقہ ہے، جسے تلاش کرنا اور گھر میں واپس لانا اس کا شرعی فرض ہے۔ آج آپ کو ایک ہی ایسا عالم نہیں ملے گا۔ جو علومِ جدیدہ کا دشمن ہو۔ علومِ جدیدہ کا مقصد تسخیرِ آب و برق ہے، تاکہ انسان کو آقائی کائنات کا مقام رفیع نصیب ہو سکے، اور یہ وہ حقیقت ہے، جسے قرآن نے ساڑھے سات سو آیات میں دہرایا ہے اور بار بار تفکر، تدبّر، تفقہ اور تحقیق و تلاش کی دعوت دی ہے۔ کیا ملائین آیات سے بے خبر ہے؟ تو پھر وہ ترقی کا دشمن کیسے ہوا؟

## وسعتِ نظر کی ضرورت :

میں یہ تسلیم کرتا ہوں، کہ بعض اوقات ایک عالم ایک معاملہ جسے تمام پہلوؤں کو سامنے

نہیں رکھتا، اور جلد بازی میں غلط بات کہہ جاتا ہے۔ اس کی تازہ مثال مولانا محمد یوسف بنوری کا ایک فیصلہ ہے۔ جو جامعہ اسلامیہ، اکوڑہ خٹک کے جریدے "جامعہ" کی اشاعت ستمبر۔ اکتوبر میں (سر ۲۳، ص ۲۴) شائع ہوا ہے۔ بات یوں ہوئی، کہ ناظم اوقات جناب محمد مسعود صاحب سی۔ ایس۔ پی نے مولانا قاری محمد طیب مہتمم دارالعلوم دیوبند کے اعزاز میں عسرا نہ دیا، اور چند دیگر علماء کو بھی مدعو کیا۔ ان میں مولانا محمد یوسف بنوری بھی تھے۔ وہاں حکومت کی اس تجویز پر کہ دینی تعلیم کے لیے مساجد کو بھی استعمال کیا جائے، تباؤ خلیات ہوا۔ گو حکومت کی یہ تجویز کئی نقطہائے نگاہ سے مفید تھی :

اول : اس لیے کہ لاکھوں بچے مساجد سے اسلامی ذہن لے کر باہر آتے، اور آپ جانتے ہیں، کہ بچپن کے نقوش پختہ اور دیر پا ہوتے ہیں۔

دوم : اس لیے، کہ لاتعداد ائمہ مساجد کے گزراؤات کی سبیل پیدا ہو جاتی۔

سوم : اس لیے، کہ ہماری لاکھوں مساجد، جو سو سال سے برباد پڑی ہیں، دوبارہ آباد ہو جاتیں۔

لیکن مولانا محمد یوسف صاحب نے کچھ اور سمجھا۔ فرماتے ہیں :-  
 "وہ (مسعود صاحب) انتہائی کوشش میں ہیں، کہ کسی نہ کسی طرح مساجد پہ قبضہ کر کے ان کو سکول کے بچوں کی آماجگاہ بنا دیں،  
 ..... آپ یہ چاہیں، کہ مسجدوں میں بچوں کو کٹنوں،  
 بلیوں کے قصے پڑھائیں، تو مسلمانوں سے اس کی توقع نہ رکھیں۔"

(ص ۲۴)

ظاہر ہے کہ مولانا کا یہ فتوے ایک طرفہ اور غیر متوازن ہے۔

## تہذیب مغرب کے مفاسد :

دورِ حاضر کا سب سے بڑا مسئلہ تہذیب مغرب ہے۔ علماء کا یہ فرض ہے، کہ وہ اس کے تمام پہلوؤں کو سامنے رکھ کر سمیں بتائیں، کہ کون سے قابلِ اخذ ہیں، اور کون سے مردود۔

میرا اپنا تجزیہ یہ ہے، کہ اس کے کچھ پہلو تاریک ہیں اور کچھ روشن۔ تاریک پہلو یہ ہیں :-

اول: یہ یونانی و رومی تہذیب کا امتزاج ہے۔ اس نے یونان سے لایقینی، غیر محسوس حقائق کے متعلق تشکیک اور خرد کی غلامی لی۔ اور رومیوں سے لذت پرستی۔ سنگِ دلی اور مادی نقطہ نگاہ۔ رومی انسانوں کو درندوں سے لڑاتے، اور تھواروں پر بدست ہو کر ناچتے، بنکارنے اور انتہائی بے حیائی سے کام لیتے۔ آج کا یورپ اُن سے کسی طرح کم نہیں۔ اُس وقت کنواری لڑکیاں تو محفوظ ہوں گی لیکن آج یہ عالم کہ ان میں ہر ایک .... ایک دو بچے ساتھ لیے پھرتی ہے۔ اور اُن لڑکیوں کی تعداد بھی کم نہیں، جو نکاح کے بغیر بیویاں بن کر رہتی ہیں، اور جب جی میں آتا ہے کسی اور کے ساتھ چلی جاتی ہیں۔ یورپ کا رومانوی ادب نہایت غریباں۔ فلمیں حیوانیت خیز اور میگزین بد آموز۔

## اہل مغرب کی سنگِ دلی :

سنگِ دلی کی یہ کیفیت، کہ انھوں نے افریقہ، ایشیا اور مشرق بعید کو ڈیڑھ سو برس سے ہدفِ مظالم بنا رکھا ہے۔ مظالم کی نوعیت یہ کہ ان کے راہنماؤں کو قید کیا، عوام کو مارا، طلبہ کو حیوانی و جنسی فلسفہ دے کر گمراہ کیا۔ اخلاقی و روحانی

اقدار کا جوازہ نکالا۔ ہر ملک کی قدرتی دولت (تیل۔ تانبہ۔ ٹین۔ ربڑ۔ سونا۔ کوئلہ۔ فولاد وغیرہ) سمیٹ کر گھر لے گئے۔ اور کسی ملک کو اپنے وسائل سے فائدہ نہ اٹھانے دیا۔

امریکہ تہذیب نو کا سب سے بڑا علم بردار ہے۔ لیکن ساتھ ہی سب سے زیادہ ظالم۔ سفلیہ۔ لذت پرست، اور سنگدل۔ دنیا کا کوئی ملک اس کے شر سے محفوظ نہیں۔ عرب میں اسرائیل، برصغیر میں مسئلہ کشمیر۔ افریقہ میں روڈیشیا اور بایفرا، سب اسی کی تخلیق ہیں۔ یہ پانچ برس سے وٹ نام میں وہ زہرہ گداز مظالم توڑ رہا ہے، کہ دنیا چنگیز و ہلاکو کو بھول چکی ہے۔ اس کے چھ لاکھ سپاہی ہر وٹ نامی عورت کی عصمت کٹی کٹی بار لوٹ چکے ہیں۔ یہ روزانہ وٹ نام کے شہروں پر کئی لاکھ من نیپام اور اگن بم گراتا ہے۔ یہ وہاں کے ۵۶ فیصد باغوں، اور کھیتوں، اور اسی فیصد گھروں کو جلا کر راکھ کر چکا ہے۔ اس نے ۱۹۶۲ء کے وسط تک پورے دو لاکھ وٹ نامی ہلاک کیے۔ ستر ہزار کے اعضا کاٹ ڈالے۔ تین ہزار کے گلے کھینچ لیے۔ چار ہزار کو زندہ جلا دیا۔ اور عوام کے لیے سولہ ہزار نئے جیلی (دکیمپ) بنائے۔ یکم جنوری ۱۹۶۳ء کو کین ٹانگ کے صوبے میں کئی دیہاتیوں کے چکر نکال کر درختوں کے ساتھ لٹکا دیے۔ ایک گاؤں میں تمام حاملہ عورتوں کے پیٹ پھاڑ کر بچے باہر پھینک دیے۔ انٹرنیشنل کنٹرول کمیشن کی رپورٹ کے مطابق اکتوبر ۱۹۶۲ء تک چھ لاکھ پچاسی ہزار وٹ نامی لوے، اور لنگے بن چکے تھے۔ ایک اور رپورٹ کے مطابق امریکی فوج نے ایک گوریلا کو ختم کرنے کے لیے اوسطاً دو ہزار سات سو گولیاں چلائیں۔ ۱۹۶۵ء میں زہریلی گیس سے ستر لاکھ ایکڑ چاول کی فصل جلا ڈالی۔ اور ۱۹۶۱ء سے ۱۹۶۶ء تک اڑھائی لاکھ شیر خور بچے ہلاک کر دیے۔

( اردو ڈائجسٹ شمارہ اپریل ۱۹۶۸ء ص ۳۹-۵۶ )

( ایضاً مارچ ۱۹۶۷ء ص ۶۰-۸۹ )

( " ستمبر ۱۹۶۶ء ص ۵۱-۶۸ )

تازہ اعداد و شمار یہ ہیں، کہ :

بیس لاکھ سے زیادہ وٹ نامی ہلاک اور پچیس لاکھ کے قریب بیکار و زخمی ہو چکے ہیں۔ جنوبی وٹ نام کی آبادی اندازاً ڈیڑھ کروڑ ہے۔ اور رقبہ صرف چھپن ہزار میل۔ اس چھوٹے سے غریب اور پسماندہ ملک کا قصور صرف اتنا ہے کہ اس کی اکثریت نظام اشتراکیت چاہتی ہے، اور امریکہ کے خونخوار کشش کو یہ بات گوارا نہیں۔

دوم : تہذیب مغرب کا ایک اور تاریک پہلو عائلی زندگی اور قرابت داری کا خاتمہ ہے۔ ایک رپورٹ منظر ہے، کہ صرف امریکہ میں ہر سال پچیس لاکھ کے قریب طلاقیں ہوتی ہیں۔ یورپ کا ہر آدمی اتنا خود غرض اور بے مہر ہو چکا ہے، کہ اگر اُس کا باپ بھی بطور مہمان آجائے۔ تو اُس سے روٹی کا بل لے لیتا ہے۔ بچہ سولہ برس کا ہو جائے، تو اُس کا خرچ بند کر دیتا ہے، اور کہتا ہے۔ کہ جاؤ اور اپنی روزی خود کما کر لاؤ۔ اگر بچے کا ہاتھ پڑ جائے، تو وہ والدین کو دھکیل کر پیرخانے میں چھوڑ آتا ہے۔ ہم مشرقی اپنے بزرگوں کا احترام دیوتوں کی طرح کرتے ہیں۔ لیکن وہ لوگ اس چیز سے قطعاً محروم ہیں۔

سوم : چونکہ مغرب اللہ کے تصور سے بے گانہ اور اُس کی عبادت سے محروم ہو چکا ہے۔ اس لیے وہ انتہائی ذہنی اضطراب میں مبتلا ہے۔ انسان کا رابطہ اللہ سے کٹ جائے، تو وہ سکون قلب کی دولت کھو بیٹھتا ہے، اور اس غلام کو پر کرنے کے لیے وہ فلموں، راگ رنگ کی محفلوں اور جام شراب کا سہارا لیتا ہے۔



جہنم کی آگ چلو بھر شراب سے کیسے مجھے۔ چنانچہ خودکشی کا شوق وہاں وہاں کر  
بھٹوٹ پڑا ہے۔ ۱۹۶۲ء کے آخری چھ ماہ میں ریاست کیلیفورنیا کے پانچ لاکھ افراد  
نے خودکشی کی تھی، اور یہی صورت حال یورپ کی ہے۔

چہارم : یورپ کی تازہ تخلیق اس کے ہستی ہیں۔ ان کی تعداد ایک کروڑ تک پہنچ چکی ہے  
یہ لوگ نہ حجامت ہوائے، نہ کپڑے بدلتے، اور نہ نہاتے ہیں۔ رات دن چرس یا  
جھنگ کے نشے میں مدہوش شاہراہوں کے کنارے لیٹے رہتے ہیں۔ ہر ہستی کے ساتھ  
ایک جوان لڑکی بھی ہوتی ہے۔ آج کل یہ دنیا کے ہر بڑے شہر میں گھومتے نظر آتے ہیں۔  
لوٹ کی عصمت فروشی سے روزی کماتی ہے، اور دونوں کھاتے ہیں۔ یہ تمام اخلاقی اقدار کے  
منکرا سماج کے دشمن اور انسانیت کے باغی ہیں۔

تفاسیل بالا کا ماحصل یہ، کہ تہذیب مغرب کا محور لذت۔ مالی منفعت اور سیاسی اقتدار ہے  
اس کا انسان صرف اپنی اقوام کے لیے ہے۔ اس کی سلطنت کا مقصد غریبوں کو لوٹنا اور اپنا  
گھر بھرنا ہے۔ چونکہ اسلام ان تمام چیزوں کا دشمن ہے۔ اس لیے اسے اسلام سے انتہائی  
بیز ہے۔ لارڈ کرومر، جو مصر پر ۱۸۸۳ء سے ۱۹۰۷ء تک جاہلانہ و قاہرانہ حکومت  
کرتا رہا۔ اپنی کتاب "ماڈرن ای جیٹ" (۵۶۳) میں لکھتا ہے، کہ :

"اگر کسی وقت مصر آزاد بھی ہو گیا، تو ہم وہاں اسلامی طرز حکومت  
کو برداشت نہیں کریں گے۔"

یہ تھا۔ اس تہذیب کا تاریک پہلو۔ آئیے! اب اس کے روشن پہلو پر بھی  
ایک نگاہ ڈال لیں۔

تہذیب مغرب کا روشن پہلو :

اس تہذیب کی خوبیاں یہ ہیں :-

اول : اس کے بے پناہ علوم و فنون ، اور جذبہ تحقیق و طلب ۔ آج مغرب کائنات کے بے شمار راز دریافت کرنے کے بعد چاند اور مریخ کے چکر کاٹ رہا ہے ۔ اور ممکن ہے ، کہ وہ دیر و زود آسمانوں کو بھی اپنی قلمرو میں شامل کرے ۔

دوم : تجارت اور معاملات میں اہل مغرب کی دیانت داری ضرب المثل ہے ۔ اُن کا سیاسی کردار مکروہ سہی ، لیکن تجارتی معاملات میں وہ کسی کو دھوکہ نہیں دیتے ۔ اُن کی تمام مصنوعات معیاری ہوتی ہیں اور قیمت ایک ۔ وہ ہر خریدار پر اعتماد کرتے ہیں ۔ اُس کی فرمائش پر مال اُس کے گھر بھیج دیتے ہیں ۔ پیشگی قیمت کا تقاضہ نہیں کرتے ، اور نہ اُس کے پیش کردہ چیک کو بہ نگاہِ اشتباہ دیکھتے ہیں ۔

سوم : اُن کی ایک اور خوبی اُن کی سفاقی ہے ۔ آپ یورپ میں کہیں جائیں ۔ سڑکوں پہ کاندھ اور گلیوں میں کوڑا کرکٹ کے ڈھیر کہیں نظر نہیں آئیں گے ۔ میرے ایک دوست نے مجھے بتایا ۔ کہ وہ انگلینڈ کی ایک سڑک پر کار میں جا رہا تھا ۔ جونہی اُس نے سگریٹ کی خالی ڈبی باہر پھینکی ۔ تو ایک آدمی نے اشارے سے اُسے روکا ، اور پھر وہ ڈبی کار میں پھینک کر کہنے لگا : ” انگلستان کو اس کی ضرورت نہیں ہے ۔ “

## پس چہ باید کرد ؟ :

تفصیل بالا سے واضح ہے ، کہ تہذیب مغرب کے دو پہلو ہیں ۔ روشن اور تاریک ۔ ہمیں اس کے روشن پہلو کو اپنانا ہی ہو گا ۔ ورنہ زمانہ ہمیں پس کر آگے نکل جائے گا ۔ آج اس دور میں ٹیکنالوجی ۔ ریاضی اور علوم طبعی کے بغیر جینا دشوار ہے ۔ یہ علوم مغرب کے پاس ہیں ۔ اس لیے ہمیں مغرب کی شاگردی کرنا ہی ہو گی ، اور اس اختلاط سے ایک ایسی تہذیب جنم لے گی جو مغرب کے علوم اور اسلام کی روحانیت سے آراستہ ہو ۔

مغرب کے پاس سائنس ہے، اور مشرق کے پاس ایمان۔ گزشتہ دو سو برس سے ان کے دواثر کار الگ الگ ہیں۔ سائنس ایمان سے محروم ہے، اور ایمان سائنس سے۔

نتیجہ یہ، کہ معمولی سے اشتعال پر سائنس جہاں اور جس ملک پر چاہتی ہے۔ آگ اور موت برسانے لگتی ہے۔ دنیا کی نجات اور آسودگی اسی میں ہے کہ سائنس اور ایمان متحد ہو کر امورِ عالم کو سرانجام دیں۔ یعنی، زمامِ خرد و عشق کے ہاتھ میں دے دی جائے۔

عقل و دل و نگاہ کا مرشدِ اولیں ہے عشق  
عشق نہ ہو، تو عقل و دیں مُتکدہٗ تصوّرات  
(اقبال)


ہیز و نقشِ عالمِ دیگر بنہ  
عشق را با زیر کی آمیز وہ  
(اقبال)

ہمارے علماء کا فرض ہے، کہ وہ اس دور کو قریب تر لانے کے لیے آگے بڑھیں۔ تہذیبِ نو کے علمبرداروں سے ہاتھ ملائیں، اور ایک ایسا جہان تازہ پیدا کریں۔ جہاں اقدارِ عالیہ کی حکومت ہو۔ اور انسان اُن بلندیوں کی طرف بڑھ رہا ہو۔ جہاں ایک مرتبہ ملائکہ نے اُس کے سامنے سجدہ کیا تھا۔

وہ سحر جس سے لرزتا ہے شہستانِ وجود  
ہوئی ہے بندہٗ موسیٰ کی اذان سے پیدا  
(اقبال)

## مسئلہ لباس :

رہا مسئلہ لباس۔ تو ظاہر ہے کہ اللہ نے کوئی خاص لباس مسلمانوں کے لیے تجویز نہیں فرمایا۔ اور نہ ایسا ممکن تھا۔ کیوں کہ انسان قطب شمالی سے لے کر قطب جنوبی تک ہر جگہ آباد ہے۔ اور جغرافیائی حالات کی وجہ سے ہر جگہ اس کا لباس مختلف ہے۔ شرع صرف ایسے لباس سے روکتی ہے۔ جو مقاماتِ مہتر کو نہ ڈھانپ سکے، یا فرائضِ مذہبی سے روکے، یا آزمائشی و نمائشی ہو۔ اسے پتلون، پاجامے، شلوار اور دھوٹی پر قطعاً کوئی اعتراض نہیں۔



# مشرق و مغرب

انگلستان کے مشہور شاعر کیپلنگ کا قول ہے :-

” مشرق مشرق ہے ۔ اور مغرب مغرب ۔ یہ دونوں کبھی  
مُتحد نہیں ہو سکتے ۔“

مشرق و مغرب کے اتحاد میں پہلے ہی کئی چیزیں حائل تھیں ۔ مثلاً :

۱ : دونوں کا مذہب الگ الگ تھا ۔

ب : مغرب میں سفید نسل آباد تھی ۔ اور مشرق میں سانولی ، کالی یا زرد ۔

ج : مشرق قائل رومانیت تھا ، اور مغرب لذت پرست ۔

د : مشرق کی ایک قوم ( یعنی مسلمان ) ایک ہزار برس تک مغرب کو اسپین ، سسلی ،  
مشرقی یورپ اور فلسطین میں تار چکی تھی ۔

۴ : جب سترھویں صدی میں بعض اقوام مغرب نے ایشیا و افریقہ میں سلطنتیں قائم  
کر لیں ، تو انھوں نے محکموں کو اس قدر لوٹا ، اور ان پر وہ مظالم توڑے کہ حاکم و  
محکوم میں نفرت کے مندر حائل ہو گئے ۔

اختلاف کی اس آگ کو کیپلنگ نے مزید ہوا دی ہے ۔ اور اب صورتِ حال  
یہ ہے ، کہ دنیا دو متحارب بلاکوں میں تقسیم ہو چکی ہے ۔ ان کے ارباب اقتدار ایک دوسرے کو  
فنا کرنے کے منصوبے بنا رہے ہیں ، اور اہل قلم ان کی بددکر رہے ہیں ۔

## اسلام اور مُستشرقین :

جب سے یورپ بیدار ہوا ہے۔ اُس کے مُستشرق اسلام پر مسلسل برس رہے ہیں۔  
 ہ رسول اکرم صلعم کو مُفتری، قرآن کو خرافات اور اسلام کو ایک ڈھونگ قرار دے  
 رہے ہیں۔ ان لوگوں نے ہماری تاریخ کو اس حد تک مَسخ کیا ہے، کہ آج ہمارا نوجوان  
 اپنے ماضی و حال ہر دو سے متنفر ہو گیا ہے۔ یہ وہی لوگ ہیں۔ جو نوخطر (۱۵۴۶ء)  
 کے بعد عیسائیت کے خلاف لکھتے رہے، اور اب انہی دلائل کو اسلام کے خلاف  
 متعال کر رہے ہیں۔

جب اُنیسویں صدی میں بعض اقوام یورپ، ایشیا و افریقہ پر مُسلط ہو گئیں،  
 ان کی مشنریوں، سیاست دانوں اور مُستشرقوں نے محکوموں کے لیے ایک ایسا نظام تعلیم  
 بنایا جس کا مقصد نوجوانوں کو مذہب سے متنفر کرنا اور اپنی بدست تہذیب کا  
 گرویدہ بنانا تھا۔

آکسفورڈ کے میکبراڈ اور کیمبرج کے سیمونل لی نے نشر عیسائیت کے لیے  
 بور و انجیل کا عربی میں ترجمہ کیا، اور بیسیوں مُستشرق اسلام کے خلاف لکھنے لگے۔  
 ان میں سرفہرست پروفیسر نکلسن۔ مارگولیس۔ گب۔ اریسٹری براؤن۔ ڈبلیو مٹنگری  
 واٹ (اسلام اینڈ دی انٹیکریشن آف سوسائٹی) کا مصنف، روزن تھاں  
 تورات کی کہانیوں کا اثر اسلامی تاریخ پر (کا مصنف) پی۔ ایم ہولٹ ("مورخین  
 شرق وسطی" کا مصنف) فان گرون بام ("اسلام" کا مصنف)، بی۔ لوئیس  
 (دی عزتس ان ہسٹری) کا مصنف) جے۔ این۔ ڈی۔ اینڈرسن ("دی وزلڈ ریلیجز  
 کا مصنف) اے۔ ایس۔ ٹرٹن ("اسلام" کا مصنف) جی کڈک ("اے شارٹ ہسٹری  
 آف دی بڈل ایٹ" کا مصنف) وغیرہ ہیں۔

کچھ مستشرق اسلام کے مداح بھی تھے، مثلاً: رلیاں "تمدن عرب" (اردو ترجمہ از علی بلگرامی) کامصنف۔ ڈاکٹر ڈریسپر "معرکہ مذہب و سائنس" (اردو ترجمہ از مولانا ظفر علی خاں) کامصنف۔ بریغالٹ "تشکیل انسانیت" (اردو ترجمہ از مولانا عبدالمجید سالک) کامصنف۔ اور ہیٹی "دی عزتس" کامصنف۔ کچھ ایسے بھی تھے اور ہیں۔ جو خالص محقق۔ مرتب یا شارح ہیں۔ ان کا کام عربی کتابوں کی تصحیح۔ تدوین اور تعارف ہے۔ ان کی تعداد بہت زیادہ ہے۔ چند نام یہ ہیں :-

نام	کتاب	مصنف شارح۔ مترجم۔ مدون یا مستحج
۱: لین پؤل	محمد بن ڈینا سٹیز	مصنف - ۱۹۰۵ء
۲: فان ڈیلبرائی	فتوح الغیب (عبدالقادر گیلانی)	تدوین۔ طبع ۱۹۳۳ء
۳: فان۔ آر۔ وراک	دیوان ابو فراس ہمدانی	تدوین۔ طبع ۱۸۹۵ء
۴: ایف۔ زکرت	حماسہ۔ ابوتمام	" " ۱۸۴۶ء
۵: ایچ۔ بارلین	دیوان ابوالعلا معری	تدوین و ترجمہ۔ طبع ۱۹۰۹ء
۶: فان کریر	افکار معری پر تنقید	تصنیف۔ طبع ۱۸۸۸ء
۷: فان گلڈر اور شرکا	کتاب الاغانی (اسفہانی)	تدوین۔ طبع ۱۹۰۰ء
۸: ایچ۔ او۔ فلیشر	تاریخ ابوالفداء	تدوین۔ طبع ۱۸۳۱ء
۹: ایم۔ ٹی۔ ماؤسما	دیوان اخطل	تدوین و ترجمہ۔ طبع ۱۸۷۸ء
۱۰: ڈیو اے گلاؤسٹن	الف لیلة	تدوین۔ طبع ۱۸۸۴ء
۱۱: ایس۔ ہینٹلے	" "	" " ۱۸۶۸ء

لے: مدون سے مراد ایڈیٹر ہے۔

مصنف - شارح - مترجم  
مدون یا مصحح

کتاب

نام

۱۲ : جے۔ سی۔ مارڈرس	اَلْفُ الْمِیْلَةِ	تدوین۔ طبع ۱۸۹۹ء
۱۳ : ڈبلیو۔ ایف۔ گزبی	"	" و ترجمہ
۱۴ : ایچ۔ ایل۔ فلیشر	"	" - طبع ۱۸۲۵ء
۱۵ : ای۔ ڈبلیو۔ لین	"	ترجمہ و تحشی۔ طبع ۱۸۸۹ء
۱۶ : ایل۔ لینگلیس	"	تدوین۔ طبع پریس ۱۸۱۲ء
۱۷ : ای۔ لٹ مین	"	" - طبع ۱۹۲۳ء
۱۸ : آرنلڈ	دی پریچنگ آف اسلام	تصنیف
۱۹ : آرنلڈ	میراثِ اسلام	تصنیف
۲۰ : جی۔ جی۔ فرے تاغ	ابن عرب شاہ کی فاکھتہ الخلفا	تدوین۔ طبع ۱۸۳۲ء
۲۱ : فان اہلورڈ	بلا ذری	تعارف۔ طبع ۱۸۸۳ء
۲۲ : جے۔ ڈ۔ گوبے	فتوح البلدان ( بلا ذری )	تدوین۔ طبع ۱۸۶۶ء

مزید تفصیل کے لیے دیکھیے :-

۱ : انسائیکلو پیڈیا آف اسلام۔

۲ : مختلف کتب خانوں کی فہارس۔

۳ : ای۔ جے۔ برل ( لائیڈن ) کی فہارس مطبوعات - وغیرہ



ان (غیر جانب دار) کی تعداد دس ہزار سے بھی زیادہ ہے۔ ان کی صد سالہ مساعی کا نتیجہ یہ ہے :-

اول : کہ یورپ اسلامی علوم و فنون اور اس کی روشن تہذیب سے آشنا ہو رہا ہے۔

دوم : کہ اسلام کے خلاف تعصب گھٹ رہا ہے، اور اس بات کے آثار پیدا ہو رہے ہیں۔ کہ شاید کسی وقت یورپ مائل بہ اسلام ہو جائے۔

سوم : کہ مشرق و مغرب ایک دوسرے کے قریب آ رہے ہیں۔ اور اسی میں دنیا کی نجات ہے۔

انگلستان کا مشہور فلسفی برٹرنڈ رسل لکھتا ہے :-

”بابل - مصر - ہند اور چین کی تہذیبیں بہت پرانی ہیں۔ یہ

ممالک سائنس - ریاضی - فلسفہ - مذہب - شاعری - موسیقی - نگارشی

اور مصوری کے گہوارے رہے ہیں۔ ان کے زوال کے بعد مغرب میں

یونان ابھرا، اور پھر روم۔ ان کے علوم و فنون سے ایک دنیا آگاہ ہے

ساتویں صدی میں اسلام نمودار ہوا، اور سو سال سے بھی کم مدت میں

عُتقان سے جنوبی فرانس تک پھیل گیا۔ ایشیا کی تین تہذیبیں بہت

نمایاں ہیں۔ یعنی : اسلام - بھارت اور چین۔ ان کے پاس

علوم و فنون کے علاوہ اخلاق و روحانیت کا عظیم سرمایہ بھی ہے۔ جو


عصرِ رواں کو معنویت دے سکتا، اور کاروانِ انسانیت کو راہِ منزل

دکھا سکتا ہے۔ سائنس ایک خوفناک طاقت ہے۔ جو دنیا کو دھمکا رہی ہے

اس کا انسداد اُس گداز و محبت سے ہو سکتا ہے۔ جس کا سرچشمہ مشرق ہے۔“

(مختص - انٹر - انگلش II ص ۴۶، آکسفورڈ پریس ۱۹۶۶ء)

مشرق و مغرب دونوں ایک دوسرے کے محتاج ہیں۔ مشرقِ علم جدید سے خالی ہے۔ اور مغربِ عشق سے۔ یہ کمی اسی صورت میں پوری ہو سکتی ہے، کہ دونوں ایک دوسرے کے قریب آئیں۔ اس فرض کو اہل قلم سرانجام دے سکتے ہیں۔ اور وہ یوں کہ تعصب سے بالا ہو کر نسلِ انسانی کی وحدت پر لکھیں۔ نفرت پھیلانا چھوڑ دیں۔ مغرب کے علوم مشرق کو دیں، اور مشرق کا نیاز و گداز مغرب کو۔ اس سے ساری دنیا جلال و جمال کی عظمتوں سے آشنا ہو جائے گی۔ اور کاروانِ انسانیت منزل کو جا لے گا۔



## باب

# اسلام کے متعلق غیر مسلم علماء اور نومسلموں کے تاثرات

اسلام کے مداح صرف ہمیں نہیں۔ بلکہ غیر مسلم بھی ہیں۔ ان کی تعداد اتنی زیادہ کہ انہیں سمیٹنے کے لیے ایک الگ کتاب چاہیے۔ میں یہاں صرف چند اسماء پر اکتفا کروں گا، اور زیادہ توجہ اُن نومسلموں پر دوں گا۔ جو اسلام کے کسی پہلو سے متاثر ہونے کے بعد مسلمان ہو گئے تھے۔ اور اسلام پر طویل بیان دیے تھے۔ اس واسطے آغاز لارڈ فاروق سے کرتا ہوں۔

### ۱۔ لارڈ فاروق :

پورا نام رائٹ آنریبل سیراؤ لینڈ جارج آئینسن ہیڈ لے تھا۔ ۱۸۵۵ء پیدا ہوا۔ کیمبرج میں تعلیم پائی۔ ۱۹۱۸ء میں اسلام لایا۔ اسلامی نام فاروق رحمت رکھا گیا، اور ۱۹۲۸ء کے قریب فوت ہوا۔ اس کی تصانیف میں سے "اسے وینٹ" اوپیننگ ٹو اسلام "بہت مشہور ہے۔

اسلام لانے کے متعلق لکھتا ہے :-

"میں کسی کے کہنے پر مسلمان نہیں ہوا۔ بلکہ یہ تبدیلی میرے طویل

مطالعہ و فکر کا نتیجہ تھی۔ میں نے زندگی کے متعلق کچھ اصول و نظریات قائم کیے تھے۔ جو اسلامی تعلیمات کے عین مطابق نکلے۔ اسلام اور عیسائیت دونوں ملتے جلتے مذہب ہیں۔ یہ ایک ہی درخت کی شاخیں معلوم ہوتی ہیں۔ ان کے بنیادی اصول ایک ہیں۔ اگر فرق ہے، تو صرف فروغ میں۔ میں ایسے ہزار ہا افراد کو جانتا ہوں، جو ذہناً مسلمان ہیں۔ لیکن تنقید کے خوف سے اعلان نہیں کر سکتے۔

(ملخص - اسلام آؤر چالس - ص ۱۴)

## ۲۔ محمد اسد اسٹروی :

اسد اسٹریا کارہنے والا تھا۔ اصلی نام لیو پولڈ وٹس۔ سن ۱۹۲۶ء میں پیدا ہوا۔ ۱۹۲۶ء کے قریب اسلام لایا۔ اور اسلام چوراہے پر لکھی۔ ظہور پاکستان کے بعد لاہور میں آ گیا۔ یہاں محکمہ اسلام کی تعمیر نو میں ڈائریکٹر مقرر ہوا۔ ساتھ ہی ایک مجلہ عرفات نکالا۔ دستور اسلامی پر بھی ایک کتاب لکھی۔ نیز صحیح بخاری کا انگریزی میں ترجمہ کیا۔

ایک مرتبہ اس سے کسی نے اسلام لانے کی وجہ پوچھی، تو کہنے لگا :  
 ”میرے پاس اس سوال کا کوئی اطمینان بخش جواب نہیں ہے  
 مجھے اسلام کی کسی خاص تعلیم نے اپنی طرف نہیں کھینچا۔ بلکہ میں اس کی  
 عام اخلاقی و روحانی تعلیمات، نیز عملی پروگرام سے متاثر ہوا ہوں۔  
 اسلام ایک مکمل ضابطہ حیات ہے۔ جس کا ہر جز و دوسرے سے  
 ہم آہنگ ہے۔ اس میں نہ کوئی بات زائد ہے۔ نہ کم۔ یہ ہر طرح سے  
 مکمل، آراستہ اور متوازن ہے۔ گو آج مسلمان عملاً مسلمان نہیں رہا۔

تاہم اس حقیقت سے انکار نہیں ہو سکتا، کہ اسلام ایک بردست طاقت ہے جو نوعِ انساں کو فلاح و مسرت سے ہم کنار کر سکتی ہے۔  
(ملخص - اسلام اور چانس ص ۱)

### ۳۔ ہمملٹن :

سرچارلس ایڈورڈ آرچی بالڈ ہمملٹن انگلستان کا بیرن تھا۔ فوج میں بھی رہا۔ ۱۹۲۶ء میں اسلام لایا۔ اسلامی نام عبداللہ رکھا گیا۔ یہ لکھتا ہے :-  
"میرے لیے عیسائیت ایک چستان تھی، اور اسلام کی آواز گویا میرے ضمیر کی آواز تھی۔ عیسائیت انسان کو فطرتاً گناہ گار سمجھتی ہے اور اسلام اسے معصوم قرار دیتا ہے۔ ظاہر ہے، کہ اسلام کا یہ فیصلہ زیادہ معقول ہے۔"  
(ملخص - ایضاً ص ۱۹)

### ۴۔ ایکزینڈر رشل :

محمد ایکزینڈر رشل ویب ریاست کوئٹہ (امریکہ) کے ایک شہر پڑسن کارہنے والا تھا۔ ۱۸۴۶ء میں پیدا ہوا۔ بڑے ہو کر ریاست اور جرنلزم میں نام پایا۔ ۱۸۸۶ء میں اسلام لایا، اور ۱۹۱۶ء میں فوت ہوا۔ اسلام لانے کے بعد اس نے ایک بیان میں کہا :-

"میں اس لیے مسلمان ہوا ہوں۔ کہ صرف اسلام ہی انسان کی روحانی ضروریات کو پورا کر سکتا ہے۔ میں بیس سال کی عمر ہی میں کلیسا کے بے جان نظام سے متنفر ہو گیا تھا۔ اس کے بعد مل - لاک - کانٹ - ہیکل - فشنٹے - ہکسے اور اسی قسم کے دیگر علماء و حکماء سے ملا۔ ان

لوگوں نے مجھے نباتی و حیوانی زندگی نیز ایٹم وغیرہ کے متعلق تو بہت کچھ بتایا۔ لیکن یہ نہ سمجھا سکے، کہ رُوح کیا ہے؟ اور بعد از مرگ وہ کہاں چلی جاتی ہے۔ ان سوالات کا جواب اسلام نے فراہم کیا۔ میرا قبولِ اسلام کسی فوری جذبے کے تحت نہیں، بلکہ مسلسل۔ دیا نندارانہ۔ اور غیر جانبدارانہ تحقیق کا نتیجہ تھا۔

اسلام کا حاصل اللہ کی مشیت کے سامنے جھک جانا ہے۔ اور عبادت اس کا سنگِ بنیاد ہے۔ یہ عالمگیر محبت، اخوت، مروت، نیز پاکیزگی، قول و عمل کی تعلیم دیتا ہے۔ میرے خیال میں یہ دُنیا کا بہترین اور عظیم ترین مذہب ہے۔ (مُلخص - ایضاً ص ۲۱)

## ۵۔ لئمر ٹین :

لئمر ٹین ایک فرانسیسی مستشرق تھا۔ اس کی تاریخ ولادت و وفات معلوم نہیں ہو سکی۔ اس نے اپنی کسی کتاب میں پیغمبرِ اسلام پر بھی کچھ لکھا تھا۔ جس کا ترجمہ اخبارِ جنگ میں شائع ہوا ہے۔ چند جملے یہ ہیں :-

”پیروانِ اسلام نے صرف ایک صدی میں ایران - عراق - شام - فلسطین - مصر - مراکش - سپین اور سندھ فتح کر لیا تھا۔ اگر نصبِ العین کی بلندی اور نتائج کی درخشندگی، کمالِ قیادت کا معیار بن سکتی ہے۔ تو پھر محمدؐ کے مقابلے میں کسی اور رہنما کو قطعاً پیش نہیں کیا جاسکتا۔ آپ ایک عظیم مفکر۔ بلند پایہ خطیب اور بے نظیر مقرر تھے۔ آپ نے شہروں اور قلعوں کے ساتھ ساتھ کروڑوں دلوں کو بھی فتح کیا۔ اور تقریباً بیس ممالک میں آسمانی بادشاہت قائم کی۔ لاؤ اُن تمام

معیاروں اور پیمائوں کو، جن سے انسانی عظمت کو ناپا جاسکتا ہے اور  
پھر اس سوال کا جواب دو، کہ کیا محمدؐ سے بڑا کوئی انسان ہو سکتا ہے؟  
(ملخص - روزنامہ جنگ "اشاعت

۲۴ - ستمبر ۱۹۶۸ء)

#### ۶۔ لاڈر بُرنٹن :

لاڈر بُرنٹن انگلستان کا ایک نواب تھا۔ جو اسلام قبول کرنے سے پہلے  
برسوں لاہور کی ایک بستی اچھرہ میں رہا۔ اس کا کام خیر کی تبلیغ تھا۔ یہ گلی گلی گھوم کر  
لوگوں کو دیانت۔ صداقت۔ محبت اور خدمت کا درس دیا کرتا تھا۔ آخر یہیں یہ اپنے  
ایک مسلمان دوست امیر الدین کی ترغیب پر مسلمان ہو گیا۔ اس کا اسلامی نام جلال الدین  
رکھا گیا۔ ایک بیان میں کہتا ہے :-

"عیسائیت کا یہ عقیدہ، کہ انسان فطرتاً گناہ گار پیدا ہوا ہے۔  
خدا کے متعلق یہ تصور قائم کرتا ہے، کہ وہ بے رحم اور سنگ دل ہے۔  
مجھے اس عقیدہ سے نفرت ہو گئی۔ اور میں نے اسلام کا مطالعہ شروع  
کر دیا۔ یہ مجھے بہت پسند آیا۔ کیوں کہ یہ ایک سادہ اور فطری مذہب ہے  
خلوص۔ محبت۔ تحمل اور ہمہ گیر اخوت کا داعی۔"  
(ملخص - اسلام آؤر چالس - ص ۲۲)

#### ۷۔ محمد امان (جرمنی) :

محمد امان کا جرمن نام معلوم نہیں ہو سکا۔ یہ ایک نیم سیاسی مشنری تھا۔ جو عیسائیت  
کو چھوڑ کر اسلام لے آیا۔

اسلام کے متعلق اس کے تاثرات یہ تھے :-

”اسلام کے بنیادی اصول اس قدر معقول، فطری اور جاذبِ توجہ ہیں، کہ کوئی طالبِ صداقت ان سے متاثر ہوئے بغیر نہیں رہ سکتا۔ مثلاً توحید کو لیجیے، اس سے تین فوائد حاصل ہوتے ہیں :

اول : انسان ماسوا کی غلامی سے نکل جاتا ہے۔

دوم : توہمات سے بچ جاتا ہے۔

سوم : نوعِ انسان کو مساوات و اخوت کی ایک محکم اساس مل جاتی ہے۔

اسی طرح آخرت کا عقیدہ اور یہ تصور کہ اللہ ہر جگہ موجود ہے۔ اور سب کچھ دیکھ رہا ہے۔ انسان کو گناہ سے بچاتا ہے۔ اسلام کی صلوٰۃ باقاعدگی سکھاتی ہے، اور صوم ضبطِ نفس کا درس دیتا ہے۔ کون نہیں جانتا، کہ باقاعدگی اور ضبط، عظیم و صالح انسان کی صفات ہیں۔

میں نے کیونزم، نازی ازم اور جمہوریت کا بھی مطالعہ کیا ہے اور اس نتیجہ پہ پہنچا ہوں، کہ ایک باوقار اور شریفانہ زندگی کے اصول صرف اسلام میں ملتے ہیں۔“ (ملخص - ایضاً ص ۲۴)

## ۸۔ ڈاکٹر لی آن :

ڈاکٹر لی آن ایم۔ اے، پی۔ ایچ۔ ڈی، ایل۔ ایل۔ ڈی انگلستان کا ایک سائنس دان تھا۔ اس نے ۱۸۸۶ء میں اسلام قبول کیا اور اسلامی نام ہارون مصطفیٰ رکھا۔ اُس نے ایک موقعہ پہ کہا :-



”اسلام کی سب سے بڑی خوبی یہ ہے کہ اس کی بنیاد عقل پر رکھی گئی ہے۔ عقل انسانی دماغ کی ایک اہم قوت ہے۔ جسے جیسا قطعاً خاطر میں نہیں لاتا۔ لیکن اسلام کا حکم یہ ہے، کہ کسی بات کو قبول کرنے سے پہلے اسے عقل کے معیار پر پرکھو۔ اسلام اور صداقت مترادف الفاظ ہیں، اور کوئی شخص عقل کی مدد کے بغیر صداقت تک نہیں پہنچ سکتا۔“ (مُلخص - ایضاً - ص ۲۵)

### ۹۔ ڈاکٹر بنیائٹسٹ :

پیرس کا یہ ڈاکٹر (طیب) ۱۹۵۳ء میں اسلام لایا۔ اس کا اسلامی نام علی سلمان رکھا گیا۔ اس نے قبول اسلام کے محرکات پر روشنی ڈالتے ہوئے کہا :-

”میں پیرس کی ایک کیتھولک فیملی سے تعلق رکھتا ہوں۔ تعلیم مکمل کرنے کے بعد میں خدا اور عیسائیت ہر دو سے منکر ہو گیا تھا۔ کیونکہ عیسائیت اور خصوصاً کیتھولسزم کے اصول عقل کی رساٹی سے باہر تھے عیسیٰ کو خدا اور خدا کو باپ۔ بیٹا اور روح القدس کا مجموعہ تسلیم کرنا میرے بس کی بات نہ تھی۔ چنانچہ میں نے قرآن کا مطالعہ شروع کر دیا۔ اس میں بعض ایسے سائنسی حقائق پائے۔ جنہیں ماڈرن سائنس نے آج دریافت کیا ہے۔ اور مجھے یقین ہو گیا، کہ خدا ایک ہے، اور محمد اُس کا سچا رسول ہے۔“ (مُلخص - ایضاً - ص ۲۸)

### ۱۰۔ ڈاکٹر رالف بیرن :

ڈاکٹر رالف آسٹریا کا رہنے والا تھا۔ یہ بچپن ہی میں اسلام کی طرف مائل ہو

گیا تھا۔ آغازِ شباب میں جب یہ ترکی کی سیاحت کو گیا۔ تو وہاں یہ مساجد میں مسلمانوں کے ساتھ مل کر نماز ادا کرتا رہا۔ اس نے ۱۹۲۷ء میں اسلام قبول کیا، اور اپنا نام عمر رکھا۔ ۱۹۴۹ء میں یہ مدراس یونیورسٹی میں پروفیسر بھی رہا۔ یہ کئی کتابوں کا مصنف تھا جن میں سے ایک کا اردو ترجمہ ”علم الاقوام“ کے عنوان سے انجمن ترقی اردو دہلی نے شائع کیا ہے۔

یہ اسلام کے متعلق کہتا ہے :-

”اسلام اُسی صداقت کا نام ہے۔ جو سب سے پہلے آدم پر آشکار ہوئی تھی، اور آخر میں محمد پر..... اسلام کو قبول کرنا گویا عیسائیت ہی پہ دوبارہ ایمان لانا ہے۔ مذاہب میں وحدتِ خدائی ہے اور اختلافِ انسانی۔ اسلام انسانی اخوت کا داعی ہے۔ اور رنگ، نسل، زبان اور جغرافیائی اختلافات کو قطعاً خاطر میں نہیں لانا۔“  
(ملخص - ایضاً - ص ۲۹)

## ۱۱۔ ڈاکٹر جزمینسن :

ڈاکٹر جزمینسن، بوڈاپسٹ (ہنگری) یونیورسٹی میں پروفیسر تھا۔ دوسری جنگ سے ذرا پہلے ہندوستان میں بھی آیا۔ اور کچھ عرصہ ٹیگور کی درس گاہ شانتی نیکتن میں رہا۔ پھر دہلی کی جامعہ ملیہ میں چلا گیا، اور وہیں مشرف بہ اسلام ہو۔ اس کا اسلامی نام عبدالکریم تھا۔ اس نے ہنگری زبان میں قرآن کا ترجمہ بھی کیا ہے۔ یہ ۱۹۶۱ء میں زندہ تھا۔

اس نے اپنے ایک خواب کا بھی ذکر کیا ہے، کہ :

”ایک رات رسولِ اسلام میرے خواب میں آئے اور فرمایا کہ

بے جھجک قدم اٹھاؤ۔ صراطِ مستقیم تمہارے سامنے ہے۔ پھر یہ فصیح و بلیغ آیت تلاوت فرمائی :-

أَلَمْ نَجْعَلِ الْأَرْضَ  
مِهَادًا وَالْجِبَالَ  
أَوْتَادًا وَخَلَقْنَاكُمْ  
أَنْرَاجًا وَجَعَلْنَا  
نَوْمَكُمْ سُبَاتًا وَجَعَلْنَا  
اللَّيْلَ لِبَاسًا وَجَعَلْنَا  
النَّهَارَ مَعَاشًا

(کیا ہم نے زمین کو بستر،  
اور پہاڑوں کو زمین کی میخیں  
نہیں بنایا؟ کیا ہم نے تمہیں  
مرد و زن کی صورت میں پیدا  
نہیں کیا؟ کیا ہم نے نیند کو  
سکون آور، رات کو پردہ پوش،  
اور دن کو کسبِ معاش کے لیے

(النبا - ۶-۱۱) موزوں نہیں بنایا؟)

اس خواب کے بعد مجھ پر اسلام کی صداقت آشکارا ہو گئی۔ میں جمعہ کے دن دہلی کی جامع مسجد میں پہنچا، اور وہاں اعلانِ اسلام کر دیا۔ اس پر ہر طرف سے نعرہ ہائے تکبیر بلند ہوئے۔ کئی ہزار انسانوں نے اٹھ کر مجھ سے مُعَانَقہ کیا۔ نیز میرے ہاتھ چومے۔ میں اخوت و محبت کے اس منظر سے بے حد متاثر ہوا۔ اور میری رُوح سے مسرت کی اتنی بڑی لہر اٹھی۔ جس کی لرزشیں زندگی بھر باقی رہیں گی۔

(ملخص - ایضاً - ص ۳۰)

## ۱۲۔ ڈاکٹر مارقس :

ڈاکٹر مارقس ایک جرمن صحافی تھا۔ اسلام لانے کے بعد حامد مارقس کہلانے لگا۔ یہ لکھتا ہے، کہ :



”میں اسلام کی سادگی، مساجد کی مقدس فضاؤں پانچ وقت کی عبادت سے بہت متاثر ہوا ہوں۔ اسلام میں کچھ اور خوبیاں بھی ہیں۔ مثلاً :-

- ا : یہ پہلے انبیاء و صحائف کا مداح ہے۔
  - ب : اس نے خواتین کو حق بائیداد دیا۔
  - ج : انسان کو افراط و تفریط سے بچایا۔
  - د : شراب، قمار، اور سود سے روکا۔
  - ه : صحیح جمہوریت کا سبق دیا۔
  - و : غریب کو امیر کا ہم مرتبہ بنایا۔ رنگ اور نسل کے امتیازات ختم کیے۔
  - ز : تمام مابینی واسطے ہٹا کر انسان کا تعلق براہ راست خدا سے قائم کیا۔
- (ملخص - ایضاً - ص ۳۸)

## ۱۵۔ آر۔ ایل۔ علیہما :

بالینڈ کا یہ صاحب قلم ۱۹۵۴ء میں لاہور آیا اور مسلمان ہو گیا۔ قبول اسلام کی وجوہ پر بحث کرتے ہوئے لکھتا ہے :

- ”مجھے اسلام کی یہ چیزیں پسند آئیں :-
- اول : خدا اور اس کی صفات کا حسین تصور۔
  - دوم : یہ عقیدہ کہ انسان کسی واسطے کے بغیر اللہ سے تعلق قائم کر سکتا ہے۔

سوم : کہ زید کے گناہوں کی سزا عمر کو نہیں ملے گی۔  
 چارم : یہ انسانوں میں مساوات کا قائل ہے اور رنگ و نسل  
 کے امتیازات کا دشمن۔

پنجم : یہ روح و مادہ کو ایک ہی حقیقت کے دو رخ سمجھتا  
 ہے۔ (ملخص - ایضاً - ص ۴۱)

#### ۱۶۔ والٹر موزگ - سیف الدین :

یہ اپنی کہانی یوں بیان کرتا ہے، کہ :

"میں ۱۹۴۳ء کو برلن میں پیدا ہوا تھا۔ وہاں سے میرے  
 والدین ار جنٹاٹنا چلے گئے۔ چونکہ میرا مقصد مشنری بننا تھا۔ اس لیے  
 میں مذہبی تعلیم حاصل کرنے لگا۔ ایک روز اتفاقاً قرآن کا ایک ہسپانوی  
 ترجمہ مجھے مل گیا۔ میں نے اُسے نفرت سے کھولا۔ لیکن جب اُسے ختم کیا۔  
 تو اسلام سے محبت میرا ایمان بن چکی تھی۔ میں اللہ کا شکر ادا کرتا ہوں،  
 کہ اُس نے مجھے باطل سے صداقت، غلط سے صحیح، ظلمت سے نور،  
 اور عیسائیت سے اسلام کی طرف راہ نمائی کی۔ مجھے قرآن میں تمام  
 سوالات کا جواب اور شکوک کا حل مل گیا ہے۔ میری تاریکیاں نور  
 میں، اور میرا اضطراب سکون میں بدل گیا ہے۔ اللہ نے مجھے اپنے  
 نور کی طرف اس زور سے کھینچا ہے، کہ میں نے سپر ڈال دی ہے۔  
 مجھ پر تمام حقائق روشن ہو گئے ہیں۔ اب میں خدا کائنات اور اپنے آپ کو  
 سمجھنے لگا ہوں، اور میری دنیا یکسر بدل گئی ہے۔"

(ملخص - ایضاً - ص ۴۳)

## ۱۷۔ مریم جمیلہ :

یہ امریکہ کی ایک یہودی لڑکی تھی۔ ۱۹۳۴ء میں پیدا ہوئی۔ بڑی ہو کر اسلام لے آئی۔ اور مولانا مودودی سے خط و کتابت شروع کر دی۔ جب اعلان اسلام کے بعد امریکہ میں اس کا جینا دو بھر ہو گیا۔ تو مولانا کے کہنے پر لاہور آ گئی، اور آپ کے گھر میں بیٹی بن کر رہنے لگی۔ کچھ عرصے کے بعد لاہور کے ایک آسودہ حال تاجر سے اس کا نکاح ہو گیا، اور آج کل (۱۹۶۹ء) لاہور ہی میں آباد ہے۔

مریم جمیلہ ایک بلند پایہ اسلامی مفکرہ ہے۔ اس کا انداز بیان مبین و محققانہ ہے اس کی دو تصانیف بڑی شہرت حاصل کر چکی ہیں۔ یعنی : ”اسلام اینڈ ماڈرن ازم“ اور ”اسلام اینڈ ولسیٹ۔“ قبول اسلام کے اسباب پر روشنی ڈالتے ہوئے کہتی ہے :-

”میں نے اس لیے اسلام قبول نہیں کیا، کہ مجھے آبائی مذہب سے نفرت تھی، بلکہ اس لیے کہ مجھے کمال سے محبت تھی۔ یہودیت ایک محدود اور تنگ معاشرہ ہے، اور اسلام ایک ہمہ گیر آفاقی مذہب۔ میں نے لامحدود و محدود پر ترجیح دی۔“ (مخلص۔ ایضاً۔ ص ۶۶)

## ۱۸۔ مس سٹینمن :

اسلام لانے کے بعد انگلستان کی اس لڑکی نے اپنا نام مسعودہ رکھا۔ یہ ایک بیان میں کہتی ہے :

”انسان کائنات کا ایک جزو ہے۔ یہ زندگی کو اُسی صورت میں با مقصد بنا سکتا ہے، کہ یہ کُل نیز دیگر تمام اجزاء سے جڑا و مناسب

روابط قائم کرے۔ اسی سے وہ کمال، اور مسرت حاصل کر سکتا ہے۔  
کل کا دوسرا نام خدا ہے، اور اسلام کا پہلا سبق اس کل کی  
معرفت ہے۔

اسلام دنیا کا وہ واحد مذہب ہے۔ جو مذاہب سابقہ کی  
بیان کردہ صداقتوں کی تصدیق کرتا ہے۔ جو جسمانی و روحانی، نیر  
داخلی و خارجی قوتوں میں ہم آہنگی پیدا کرتا ہے۔ جو عقل و جذبہ ہر دو  
سے کام لیتا ہے۔ کسی فلسفی نے کیا خوب کہا ہے، کہ مذہب دُختر  
امید و بیم ہے۔ جس کا کام جہل کو حقیقتِ علم سمجھانا ہے۔  
(مختص - ایضاً - ص ۴۷)

## ۱۹۔ میوس - بی - جالی :

انگلستان کی یہ عیسائی لڑکی تین خداؤں سے متنفر ہو کر پہلے لادین بنی۔ پھر  
مذاہب عالم کا مطالعہ شروع کر دیا، اور ۱۹۵۴ء میں مسلمان ہو گئی۔ اس نے  
ایک بیان میں کہا، کہ :

”میں اسلام کی چند باتوں سے بہت متاثر ہوئی ہوں :-

اول : ایک خدا کا تصور۔

دوم : - تہذیبِ ازدواج - پچھلی دو جنگوں میں کروڑوں مرد ہلاک

ہو گئے تھے۔ اور کروڑوں لڑکیاں بے نکاح رہ گئی تھیں۔

چونکہ عیسائیت میں ایک سے زیادہ بیویوں کی اجازت نہیں۔

اس لیے سارا یورپ جنسی بے راہی کی گرفت میں آگیا۔ اسلام

دنیا کا وہ واحد مذہب ہے، جو ایسے حالات میں



کثرتِ ازدواج کی اجازت دینا ہے۔

سوم : قرآن نے ایک ایسا نظامِ حیات پیش کیا ہے، جس سے بہتر تصور ہی نہیں کیا جاسکتا۔ اگر آپ کو کسی اور نظام میں کوئی خوبی نظر آتی ہے۔ تو یقین کیجیے۔ کہ اس کا ماخذ اسلام ہی ہے۔“ (ملخص - ایضاً - ص: ۵)

## ۲۰۔ اَلْیَوْمَ لَی زَیْنَب :

انگلستان کی یہ لڑکی لکھتی ہے :-

”میں کیسے اور کب اسلام لائی۔ مجھے یاد نہیں رہا۔ میرا احساس یہ ہے، کہ میں شروع سے مسلمان تھی۔ اسلام ایک ایسا فطری مذہب ہے کہ اگر کسی بچے کو اپنے حال پہ چھوڑ دیا جائے، تو وہ مسلمان ہی بنے گا۔ میں اپنے وسیع مطالعہ کے بعد اس نتیجہ پہ پہنچی ہوں، کہ عصرِ رواں کے پیچیدہ مسائل کا حل صرف اسلام کے پاس ہے، اور یہی وہ نظام ہے جو انسانیت کو سکون و مسرت دے سکتا ہے۔ اسلام کی بنیادی صداقتیں دو ہیں :

اول : توحید ۔

دوم : اخوتِ انسانی ۔

اور یہی امنِ عالم کی بنیادیں ہیں۔ حج بھی ایک نہایت ایمان افروز فرض ہے۔ لاکھوں انسان ہر سال دُنیا کے ہر گوشے سے بیت اللہ میں جمع ہوتے، اور اُن گلیوں میں چلتے پھرتے ہیں، جہاں سے ایک یتیم نے انسانیت کو امن و سلام کی طرف بلایا تھا۔

وہاں پہنچ کر گزشتہ چودہ برسوں کے حجابات اٹھ جاتے ہیں اور  
انسان عہدِ رسولؐ میں جا پہنچتا ہے۔“  
(ملخص - ایضاً - ص ۵۳)

## ۲۱۔ مس فاطمہ کا ظوئی :

جاپان کی یہ لڑکی کہتی ہے :

”ہم جاپانی، امریکی اندازِ حیات اختیار کر رہے تھے، اور  
ہمارے مذہبی تصورات دھندلا چکے تھے۔ میرا یہ احساس، کہ ہم کوئی  
نہایت قیمتی متاع کھو چکے ہیں۔ ہر روز تیز تر ہو رہا تھا۔ اس دوران  
میں ایک مسلمان سے مراسم پیدا ہو گئے۔ میں اُس کی مسلم زندگی، اور  
طریقِ عبادت کو بڑی حسرت سے دیکھتی تھی۔ آخر میں نے اُس سے مذہبی  
بحث شروع کر دی۔ اُس کے جوابات اس قدر اطمینان بخش تھے کہ  
میں اسلام لے آئی۔ اسلام ایک نہایت سادہ۔ خالص۔ سچا، اور  
سکون بخش مذہب ہے۔ یہ فرد اور جماعت سب کو دولتِ امن سے  
بہم کنار کرتا ہے۔ الحمد للہ، کہ اب میں بھی اس دولت میں شریک ہوں۔“  
(ملخص - ایضاً - ص ۵۷)

## ۲۲۔ مسز مائیکل ایلینہ :

جرمنی کی یہ خاتون اپنی داستانِ یوں سناتی ہے، کہ :  
”۱۹۲۸ء میں ایک دن میرا ایک بیٹا باہر سے گھر آیا، تو  
اُس کا پہلا جملہ یہ تھا :

”امی ! میرنے لیے عیسائیت ناقابلِ برداشت ہو چکی ہے  
 میں اسلام لانا چاہتا ہوں۔ تم بھی میرا ساتھ دو۔ یہ پہلا ہم تھا۔ جو میرے  
 عقائد کے حصار پہ گرا۔ اُس کے بعد میں نے مسجدِ برلن کے امام سے  
 رابطہ پیدا کیا۔ اور مجھے جلد یقین ہو گیا۔ کہ انسانیت کا سچا مذہب اسلام  
 ہی ہے۔ چنانچہ میں نے یہ مذہب قبول کر لیا۔ اور مجھے تثلیث۔ کفارہ۔  
 اقرارِ گناہ کے ظلم اور پوپ کی بالا دستی سے نجات مل گئی۔“  
 (ملخص - ایضاً - ص ۵۸)

### ۲۳۔ ایف۔ آر۔ فیزووی - خدیجہ :

انگلستان کی یہ خاتون اسلام قبول کرنے کے بعد لکھتی ہے :-  
 ”میرے احباب و اقارب مجھے بار بار کہتے ہیں، کہ محمد (نعموذ باللہ)  
 جھوٹا تھا۔ لیکن میں یہ پوچھتی ہوں، کہ جس شخص نے شرک کو مٹایا۔  
 عدل و انصاف قائم کیا۔ غرباء کی پرورش کا درس دیا۔۔۔۔  
 معاشرے میں عورت کو موزوں مقام عطا کیا۔ علوم کو ترقی دی۔  
 انبیائے سابقہ کی تصدیق کی۔ وسعتِ نظر اور مساواتِ انسانی  
 کا سبق دیا۔ غلاموں کو آزاد کرایا۔ پوری۔ قتل اور زنا کے  
 خلاف جہاد کیا۔ وہ جھوٹا کیسے ہو سکتا ہے ؟ میرا یہ عقیدہ  
 ہے، کہ اگر یورپ اسلام لے آئے، تو اس سے نیکی کے  
 فروغ میں بہت مدد ملے گی۔“

(ملخص - ایضاً - ص ۵۹)



## ۲۴۔ ہرین۔ فاطمہ :

غربی جرمنی کی یہ لڑکی اسلام لانے کے بعد اپنے شوہر کے ہمراہ پاکستان میں آگئی تھی، اور آج کل یہیں ہے، کہاں؟ یہ معلوم نہیں ہو سکا۔ یہ ایک بیان میں کہتی ہے :-

”مجھے میرے والدین۔ بھائی۔ اقارب اور احباب بہت یاد آتے ہیں، اور یہ نقصان کسی طرح پورا نہیں ہو سکتا۔ لیکن پھر بھی خوش ہوں، کیونکہ اسلام قبول کرنے کے بعد مجھے سکون قلب کی دولت مل گئی ہے جو یورپ میں کہیں موجود نہیں۔“

(ملخص۔ ایضاً۔ ص ۶۴)

## ۲۵۔ برجٹ ہینی۔ عائشہ :

انگلستان کی یہ لڑکی ابتداء سے مذاہب کا تقابلی مطالعہ کیا کرتی تھی۔ جب اس نے قرآن کا مطالعہ شروع کیا۔ اور سورہ عمران تک پہنچی، تو مسلمان ہو گئی۔ اس نے ایک بیان میں کہا۔ کہ :-

”اسلام کو جیومیٹری کی ایک ایسی شکل سمجھیے۔ جس کے تمام اضلاع ایک دوسرے کی تکمیل کرتے ہیں۔ یہ ایک ایسا معاشرہ تعمیر کرنا چاہتا ہے۔ جس کی بنیاد اخلاقی قدروں پر ڈالی گئی ہو۔ اسلام، جسم اور رُوح ہر دو کی ضروریات کا خیال رکھتا ہے۔ آج یورپ صرف مادی لذتوں کے پیچھے بھاگ رہا ہے۔ اگر اس نے رُوح کی طرف دھیان نہ دیا۔ تو یہ ایک ایسے اضطراب کا شکار ہو جائے گا۔

جس کا کوئی علاج کہیں موجود نہ ہو۔  
(ملخص - ایضاً - ص ۶۵)

## ۲۴ - جان وینسٹر - محمد :

انگلینڈ کا یہ نو مسلم ۱۹۱۳ء میں پیدا ہوا، اور ۱۹۳۳ء میں اسلام لایا۔ یہ لکھتا ہے، کہ :

”عیسائیت زندگی کا ساتھ نہیں دے سکتی۔ یہ دنیا کو شیطان کی بازی گاہ، اور انسان کو فطرتاً گناہ گار سمجھتی ہے۔ اگر ہم مسیحی تعلیمات پہ پوری طرح عمل کریں۔ تو صرف راہب بن سکتے ہیں، اور نہ کریں، تو خطا کار رہ جاتے ہیں۔ اسلام وہ واحد مذہب ہے۔ جو اس قسم کی پیچیدگیوں سے مُعْتَرَا ہے۔“ (ملخص - ایضاً - ص ۷۷)

## ۲۷ - زبیر سکی - اسماعیل :

پولینڈ کا یہ سماجی کارکن ۱۹۰۰ء میں پیدا ہوا۔ اس کا والد رسماً عیسائی تھا۔ اور عملاً مُتَحِد۔ دوسری جنگ کی تباہ کاریاں دیکھ کر اسے خیال آیا، کہ زندگی کا مقصد پیٹ بھرنا نہیں، کچھ اور ہے۔ جب انسان اس مقصدِ اعلیٰ کو ترک کر دیتا ہے۔ تو خدا اُسے راہِ راست پہ لانے کے لیے سزائیں دیتا ہے۔ یہ خیال آتے ہی یہ سچے مذہب کی تلاش میں نکل پڑا۔ اور اسلام پر ایک پمفلٹ پڑھنے کے بعد ۱۹۴۹ء میں مسلمان ہو گیا۔ اس کے تاثرات یہ ہیں :-

”اسلام ہی زندگی کے اصل مقصد کا پتہ دیتا ہے۔ یہ وہ شاہراہ ہے جو آسمانی بادشاہت تک پہنچاتی ہے۔ میں اسلام کے بعض احکام خصوصاً

زکوٰۃ - میراث - اقطاع سود - حج اور محدود تعدادِ ازدواج سے  
بہت متاثر ہوا ہوں - اسلام سرمایہ داری اور کمیونزم کے مابین ایک  
راہِ اعتدال ہے - رنگ و نسل کے امتیازات سے ماورا -  
(ملخص - ایضاً - ص ۷۲)

## ۲۸ - بیٹرس لے - عبد اللہ :

برطانوی فوج کا یہ میجر پہلی جنگ سے کچھ پہلے برما میں متعین تھا - اس کا تعلق  
ملٹری پولیس سے تھا - یہ لکھتا ہے کہ :

"مجھے ہر روز ایک کشتی کے ذریعے ادھر ادھر جانا پڑتا - ملاج  
کا نام شیخ علی تھا - چٹا گاؤں کا رہنے والا - نہایت صاف ستھرا رہتا تھا -  
اور دن میں کئی بار قبلہ رو ہو کر نماز ادا کرتا تھا - میں اُس کی پارسا یا نہ  
زندگی کو دیکھ کر اسلام کے متعلق سوچنے لگا - اور رفتہ رفتہ اس نتیجے  
پر پہنچا کہ جس مذہب نے ایک ناخواندہ ملاج کو اس قدر متقی - دیانتدار  
سچا اور مذہب بنا دیا ہے ، وہ جھوٹا نہیں ہو سکتا - یہ یقین پچیس برس  
تک ایک راز بن کر میرے سینے میں نہاں رہا - لیکن جب یہ ظہور کے لیے  
بے تاب ہو گیا - تو میں ۱۹۳۸ء میں یروشلم کی ایک مسجد میں چلا گیا - اور  
اسلام کا اعلان کر دیا - میں ہر روز ہر نماز کے بعد ، اُس ملاج کو دعائیں  
دیتا ہوں - جس کے پاکیزہ عمل نے مجھے اسلام کی طرف متوجہ کیا تھا - برما  
میں مجھے بدھ راہبوں سے بھی ملنے کا اتفاق ہوا تھا - لیکن میں اُن سے  
اس لیے متاثر نہ ہوا - کہ اُن میں زندگی سے فرار کا پہلو بہت نمایاں تھا -  
اور فعالیت مفقود -" (ملخص - ایضاً - ص ۷۲)

## ۲۹۔ نیپولین :

فرانس کے مشہور شہنشاہ نیپولین بونا پارٹ نے ایک مرتبہ کہا تھا :  
 ”موسیٰ نے وجودِ خدا کا اعلان بنی اسرائیل کے سامنے کیا تھا۔  
 مسیح نے رومی دنیا کے سامنے اور محمدؐ نے دنیا کے قدیم ترین برّ اعظم یعنی  
 ایشیا کے سامنے۔ محمدؐ نے اُس دنیا کو ابراہیمؑ۔ اسماعیلؑ۔ موسیٰؑ اور  
 عیسیٰؑ کے خدا کی پرستش کی طرف بلایا۔ جسے آریاؤں اور چند دیگر مذہبی  
 اقوام نے بت پرست بنا دیا تھا۔ وہ وقت دور نہیں۔ جب میں دنیا کے  
 تمام تعلیم یافتہ۔ دانا اور مہذب انسانوں کو قرآن کی صداقتوں پر دوبارہ  
 جمع کروں گا۔ قرآن وہ واحد کتاب ہے جس کی تعلیمات میں صداقت  
 ہے، اور جو دنیا کو مسرت سے ہم کنار کر سکتی ہے۔“  
 (ملخص۔ ایضاً۔ ص ۷۵)

## ۳۰۔ جان۔ ایف۔ سی۔ لی :

ملایا کا یہ عیسائی کیمبرج کا فارغ التحصیل ہے۔ ۱۹۴۴ء میں اسلام لانے کے  
 بعد اس نے ایک اخباری بیان میں کہا :  
 ”میں اس لیے اسلام لایا ہوں، کہ اسلام کی تعلیمات  
 حکمت و دانش پر مبنی ہیں۔ یہ مساوات کا قائل اور بدویانہ ... و  
 بے انصافی کا دشمن ہے۔ یہ ایک گال پہ تھپڑ کھانے کے بعد دوسری  
 گال پیش نہیں کرتا۔ بلکہ دانت کے بدلے دانت اور آنکھ کے بدلے  
 آنکھ مانگتا ہے۔“ (ملخص۔ ایضاً۔ ص ۷۶)

### ۳۱۔ رونی۔ حسین :

انگلستان کا یہ مبلغ لکھتا ہے :

” کہ عیسائیت کے بعض اصول، مثلاً مسیح کی خدائی۔ کفارہ وغیرہ میرے لیے ناقابلِ فہم تھے۔ اس لیے میں نے مختلف مذاہب کا مطالعہ شروع کر دیا۔ پہلے یہودیت کا جائزہ لیا، اور پھر ہندو دھرم کا۔ میں نے جب بھارت میں ایسے دس کروڑ اچھوت دیکھے۔ جو اس اُمید پر جی رہے تھے، کہ شاید اگلے جنم میں وہ برہمن یا کھتری بن جائیں۔ تو میں اس فاشی مذہب سے متنفر ہو گیا۔ اس کے بعد میں نے بدھ مت کا مطالعہ کیا۔ وہاں سنیاس۔ یوگ اور بھگتی کے سوا کچھ بھی نہ پایا۔ اس تعلیم پر چند منتخب افراد تو عمل کر سکتے ہیں۔ لیکن عوام کے لیے یہ بے کار ہے۔ اس کے بعد میں اسلام کی طرف متوجہ ہوا، اور ۱۹۴۵ء میں مسلمان ہو گیا۔ میں اس تبدیلی پر بہت نازاں ہوں۔ کیوں کہ اسلام ہی نے یورپ کو جہالت کے اندھیروں سے نکالا تھا۔ میرے بعض احباب کا تاثر یہ ہے، کہ میں نے اُلٹی زقند لگائی ہے۔ یہ اُن کی بھول ہے۔ اسلام ایک عظیم و تابدار تہذیب ہے۔ جسے دُنیا کے تمام دانش مند بنظر احترام دیکھتے ہیں۔ اسلام کے معاشی نظام میں امیر و غریب کا تفاوت اتنا کم ہے کہ کسی مُسلم ریاست میں کیونرم آ رہی نہیں سکتا۔“ (مُلخص۔ ایضاً۔ ص ۷۸)

### ۳۲۔ تھامس ازونگ :

کینیڈا کا یہ سماجی کارکن لکھتا ہے، کہ :



”میں محمدؐ پر اس لیے ایمان لایا ہوں، کہ اُس تاریک دور میں  
محمدؐ جیسے مُصلح کی شدید ضرورت تھی۔ میں نے برسوں سوچا، اور زندگی کے  
کچھ اصول وضع کیے، جنہیں تعلیماتِ اسلام کے عین مطابق پایا۔  
(ملخص - ایضاً - ص ۸۲)

### ۳۳۔ اَوَرنگ - فوز الدین احمد :

ہالینڈ کا یہ نو مسلم کہتا ہے کہ :  
”میں سکول میں عربی بھی پڑھتا تھا۔ جس کی وجہ سے بار بار  
آیات و احادیث سے واسطہ پڑتا، اور میں مائل بہ اسلام ہوتا گیا۔  
ایک مرتبہ ہالِف اصغہانی کی تریحِ بند سلسلے آگئی۔ یہ نظم ایک ایسی مُضطرب  
رُوح کی آواز تھی، جو تلاشِ صداقت میں ہر سُوءِ آوارہ ہو۔ چوں کہ میری  
اپنی کیفیت بھی یہی تھی۔ اس لیے میں شاعر کا ہم نوا بن گیا، اور اسلام  
لے آیا۔“ (ملخص - ایضاً - ص ۸۴)

### ۳۴۔ میتا - عمر :

جاپان کا یہ فاضل لکھتا ہے :-  
”اللہ کا لاکھ لاکھ شکر ہے، کہ اُس نے مجھے دولتِ اسلام  
سے نوازا۔ جاپان والے ذہناً تو ہمارا بُدھ کے معتقد ہیں۔ لیکن عملاً  
باغی، اور اس کی وجہ یہ۔ کہ بُدھ کا بلند اور پیچیدہ فلسفہ عوام کی سمجھ سے  
باہر ہے۔ اگر مسلمان مہتری میرے ہم وطنوں کو اسلام کے اصولوں سے  
رُوشناس کرائیں۔ تو انہیں بڑی کامیابی حاصل ہو۔ کیوں کہ اسلام ایک

بیدھا سادہ مذہب ہے۔ پیچیدگیوں سے مُعزّا۔ حیات کے ہر پہلو پہ  
 حاوی، جسے نہ تو سمجھنا مشکل ہے اور نہ اُس پہ عمل کرنا۔ جاپان کے لوگ  
 مادیت میں پڑ کر مضطرب ہو گئے ہیں، اور وہ اُس سکون کی تلاش میں ہیں۔  
 جو محبت۔ صداقت۔ خلوص۔ دیانت اور دیگر محاسن میں ملتا ہے اور  
 اسلام انہی محاسن کا نام ہے۔ (ملخص - ایضاً - ص ۸۶)

### ۳۵۔ ماری - علی محمد :

یہ جاپانی اپنی کہانی یوں بیان کرتا ہے، کہ :-  
 "۱۹۳۱ء میں مجھے منچوریا جانے کا اتفاق ہوا۔ وہاں پیچنگ کے قریب  
 ایسے مسلمان دیکھے، جو بڑے خدا ترس اور پارساختے۔ میں اُن کی زندگی  
 سے بہت متاثر ہوا۔ اور رفتہ رفتہ مسلمان ہو گیا۔  
 دوسری جنگ کے بعد جاپان میں عیسائیت پھیل رہی ہے۔  
 گویورپ خود عیسائیت کو چھوڑ چکا ہے۔ لیکن اپنی نوآبادیات  
 میں اسے بدستور استعماری مقاصد کے لیے استعمال کر رہا ہے۔  
 عیسائیت ہمارے مسائل کو حل نہیں کر سکتی۔ ہمارے اضطراب  
 کو صرف اسلام دور کر سکتا ہے۔

میرا یہ ایمان ہے، کہ اللہ کا یہ عظیم پیغام بہت جلد ساری  
 دُنیا پہ چھا جائے گا۔ اور یہ زمین، جو اِس وقت اضطراب کا  
 ایک جہنم ہے۔ فردوس سکون بن جائے گی۔"

(ملخص - ایضاً - ص ۸۸)



## ۳۴ - ایچ - ایف - فیلوز :

برطانوی بحریہ کا یہ افسر، جو دونوں لڑائیوں میں جرمنوں کے خلاف لڑتا رہا۔  
ایک بیان میں کہتا ہے :-

” دورانِ ملازمت مجھے بحریہ کی ایک کتاب ہدایات مطالعہ کرنے کا  
اتفاق ہوا۔ اس میں تمام مباحثات و ممنوعات کی تفصیل درج تھی۔ نیز  
جزا و سزا کا ذکر۔ برطانیہ کی بحری طاقت اس لیے عظیم ہے کہ اس کے  
ملاح۔ سپاہی اور افسر اس کتاب ہدایات کے پابند ہیں۔ قرآن ویسی ہی  
ایک کتاب ہدایات ہے۔ زندگی کے تقاضوں سے ہم آہنگ۔ اس کا  
مقصد نوعِ انسان کو جلیل و جمیل بنانا ہے۔ یہ آسمانی مذاہب کا آخری  
مکمل ایڈیشن ہے۔“ (ملخص - ایضاً - ص ۸۹)

## ۳۵ - ٹکوجی - محمد سلیمان :

جاپان کا یہ نو مسلم کہتا ہے :-

” میں اس لیے مسلمان ہوا ہوں، کہ :

ا : اسلام عالمگیر اخوت کا داعی ہے۔

ب : بدھ ازم اور عیسائیت میں ایک راہب کو عبادت کے لیے

بستیوں سے دور جنگلوں اور پہاڑوں میں جانا پڑتا ہے۔

لیکن اسلام مساجد بازاروں اور گلیوں میں ہوتی ہیں۔ مطلب

یہ، کہ اسلام کا تعلق اُس زندگی سے ہے، جو بازاروں اور

گلیوں میں نظر آتی ہے، نہ اُس سے۔ جو ایک راہب غاروں

میں بسر کرتا ہے۔

ج : چونکہ اسلام کا تعلق انسان کی عملی زندگی سے ہے۔ اس لیے اُس نے انسانی تہذیب کو چمکانے میں نمایاں کردار ادا کیا ہے۔

د : اسلام زندگی کے ہنگاموں اور ہمہوں میں چمکتا ہے لیکن باقی مذاہب شور و غوغا سے دور بھاگتے ہیں۔

۴ : یہ رُوح و مادہ دونوں پہ برابر نظر رکھتا ہے۔ عصرِ رواں کی مادی تہذیب نے اقوامِ عالم کی رُوحانیت کا جنازہ نکال دیا ہے۔ اور رُوح کی صفاتِ جمیلہ مثلاً : محبت۔ رحم۔ مروت ایثار۔ انصاف وغیرہ کو ختم کر دیا ہے۔ اس خلا کو صرف اسلام پُر کر سکتا ہے۔ یہی وجہ ہے کہ مجھے اسلام کا مستقبل بہت روشن نظر آتا ہے۔ (ملخص - ایضاً - ص ۹۳)

### ۳۸۔ ایس۔ اے۔ بورڈ :

امریکہ کا یہ باشندہ ۱۹۲۰ء میں اسلام لایا تھا۔ اس کا اسلامی نام صلاح الدین رکھا گیا۔ یہ ایک بیان میں کہتا ہے :-

”میں اسلام کی تین چیزوں سے بہت متاثر ہوا ہوں :

اول : توحید - یعنی یہ عقیدہ کہ کائنات کا خالق و مالک ایک ہے۔ اگر کسی سکول میں دو ہیڈ ماسٹر یا کسی کارخانے میں دو آقا ہوں۔ تو وہاں کوئی نظم و ضبط نہیں رہتا۔ دو آقاؤں کو راضی رکھنا کھیل نہیں۔ اسلام صرف ایک آقا کا قائل ہے۔ یہی خیر و شر، نور و غنیمت، بہار و خزاں،

اور مسرت و غم کا خالق ہے۔

دوم : اسلام زید کو عمر کے گناہوں کا ذمہ دار نہیں ٹھہراتا۔  
 سوم : اسلام جس ملک میں بھی پہنچا۔ وہاں کے باشندوں کو ظلمت۔  
 غلاظت۔ جہالت اور بد اخلاقی کی پستیوں سے نکال کر علم۔ نور  
 اور تہذیب کی بلندیوں سے روشناس کیا۔ جب عرب سین  
 میں پہنچے۔ تو وہاں جہالت و غلاظت کے سوا کچھ بھی نہ تھا۔ وہ  
 نہانے اور دھونے تک سے نا آشنا تھے۔ ان کے میلے کپڑے  
 بدن سے یوں جھڑ جاتے تھے۔ جیسے خزاں میں درختوں کے  
 سوکھے پتے۔ لیکن عربوں کے اثر سے وہ لوگ علم و تہذیب  
 کے اُس مقام پہ پہنچے۔ کہ دُنیا بھر کے طلبہ ان کی درس گاہوں  
 میں جانے لگے۔ (ملخص - ایضاً - ص ۹۵)

### ۳۹۔ بی۔ ڈیوس :

یہ ۱۹۳۱ء میں پیدا ہوا۔ تعلیم ختم کرنے کے بعد عیسائیت کے متعلق متردوسا  
 ہو گیا۔ اور سوچنے لگا۔ کہ نوجوان اس مذہب سے کیوں بھاگ نکلے ہیں؟ یہ صرف کلیساؤں  
 تک کیوں محدود رہ گیا ہے؟ اور اپنے پیروں کے عمل پر کیوں اثر انداز نہیں ہوتا؟  
 چنانچہ یہ عیسائیت کو چھوڑ کر پہلے کمیونسٹ اور پھر فاشسٹ بنا۔ لیکن اس کا  
 اضطراب باقی رہا۔ ایک دن اس نے "اسلام ریویو" کا ایک پرچہ کسی بک شال سے  
 خریدا اور اُس کا مطالعہ کرنے کے بعد مسلمان ہو گیا۔ یہ لکھتا ہے، کہ :

"میں اسلام سے بہت مطمئن ہوں۔ کیونکہ یہ میری تمام مادی و روحانی  
 آرزوں کی تکمیل کرتا ہے۔" (ملخص - ایضاً - ص ۹۷)

## ۴۰۔ تھا منس کلیٹن۔ محمد :

امریکہ کا یہ نو مسلم لکھتا ہے کہ :

”ایک مرتبہ میں اپنے ایک دوست کے ہمراہ کسی اسلامی ملک میں گیا۔ وہاں ایک دن ہم کسی گاؤں میں گھوم رہے تھے۔ کہ ”اللہ اکبر، اللہ اکبر“ کی صدا ہمارے کانوں سے ٹکرائی۔ ہم وہیں رُک گئے، دیکھا کہ ہر گھر اور ہر گلی سے لوگ عبادت گاہ کی طرف جا رہے ہیں۔ انھوں نے صفیں باندھیں۔ امیر، غریب، حاکم، محکوم، عالم، تاجر، سیاح اور سفید کندھے سے کندھا ملا کر کھڑے ہو گئے۔ وہ کئی بار سجدے میں گرے۔ آخر میں ہاتھ اٹھا کر دُعا مانگی اور پھر اللہ کے نام کا ورد کرتے ہوئے مسجد سے باہر نکل گئے۔ میں اس منظر سے اس قدر متاثر ہوا کہ اسلام کے متعلق سوچنے لگا، اور چند ماہ بعد مسلمان ہو گیا۔“

(ملخص۔ ایضاً۔ ص ۹۸)

## ۴۱۔ جے۔ ڈبلیو۔ لوگراف :

یہ انگلستان سے تعلق رکھتا ہے۔ اسلام کے متعلق کہتا ہے کہ :

”قرآن وہ واحد کتاب ہے۔ جس کے الہامی ہونے پر بے شمار تاریخی دلائل موجود ہیں۔ اور محمدؐ وہ واحد رسول ہے۔ جس کی زندگی کا کوئی حصہ ہم سے مخفی نہیں۔“

اسلام ایک ایسا فطری اور سادہ سا مذہب ہے۔ جو اذہام و خرافات سے پاک ہے۔ قرآن نے اس مذہب کی تفصیل پیش کی۔

اور رسولؐ نے اس پر عمل کر کے دکھایا۔ قول و عمل کا یہ حسین امتزاج کہیں اور نظر نہیں آتا۔

(ملخص - ایضاً - ص ۱۰۰)

## ۲۲۔ ٹی۔ ایچ۔ میکبارکلن :

آئرلینڈ کا یہ نو مسلم کہتا ہے :

”گو میری ولادت ایک عیسائی گھرانے میں ہوئی تھی۔ لیکن میں جوانی ہی میں عیسائیت کی پیچیدہ تعلیمات سے برگشتہ ہو گیا تھا۔ جب میں سکول سے نکل کر یونیورسٹی میں پہنچا۔ تو اپنے لیے ایک مذہب اختراع کیا۔ ایک دن ایک چھوٹی سی کتاب ”اسلام اینڈ سوشلائزیشن“ میرے ہاتھ لگ گئی۔ اُسے پڑھا۔ تو احساس ہوا، کہ مجھے صرف اسلام ہی مطمئن کر سکتا ہے۔ یہ مذہب اتنا ہی وسیع ہے۔ جتنی انسانیت۔ یہ امیر و غریب۔ سیا و سفید۔ اور شرقی و غربی، سب کا مذہب ہے۔ تمام امتیازات سے بالاتر۔“

(ملخص - ایضاً - ص ۱۰۱)

## ۲۳۔ ڈیورس وارنگٹن فرامی :

آسٹریلیا کا یہ طالب صداقت لکھتا ہے :-

”اسلام میری زندگی میں یوں داخل ہوا۔ جیسے خزاں زدہ چمن میں بہار، اس کی تابدار۔ شفاف اور حیات بخش تعلیمات نے میری روح کو گرمادیا ہے۔ حقیقت یہ ہے، کہ عصرِ رواں کو صرف اسلام ہی

مطہن کر سکتا ہے۔" (ملخص - ایضاً - ص ۱۰۲)

## ۴۴ - بی - کارے - فاروق :

زنجبار کا یہ پارسی شاہ ۱۹۴۱ء میں مسلمان ہوا تھا۔  
قرآن کے متعلق لکھتا ہے :-

"قرآن کا گجراتی ترجمہ پڑھنے کے بعد مجھے یقین ہو گیا کہ  
صرف یہی کتاب انسانی اخوت - مساوات - محبت - رحم - عدل اور  
انسانیت کبرے کا درس دیتی ہے، اور مسلمان اس کتاب کی وجہ سے  
دنیا میں ہمیشہ باقی رہیں گے۔" (ملخص - ایضاً - ص ۱۰۳)

## ۴۵ - تھامسن کارلائل :

انگلستان کا یہ ادیب و فلسفی حضور صلعم کا مداح تھا۔ اپنی مشہور کتاب "ہیروز اینڈ  
بروز شپ" میں لکھتا ہے :

"محمد اور اُس کے پیروؤں کو دیکھ کر یوں محسوس ہوتا ہے۔  
گویا صحرا پہ ایک بجلی گری۔ دہلی سے غزناطہ تک ایک آسمانی آگ  
بھڑک اُٹی۔ اور چار سو اُجا لے پھیل گئے۔"

(طبع لندن ۱۹۱۸ء - ص ۱۱۳)

## ۴۶ - آرک سن - محمود :

یہ سوئیڈن سے تعلق رکھتا ہے۔ ۱۹۵۱ء میں اسلام لایا۔ اور وجہ  
بتائی کہ :-



”اسلامی تعلیمات بنی بہ عقل ہیں۔ قرآن جا بجا دلائل سے کام لیتا ہے۔ اور اپنے پیروں کو تفکر و تدبیر کی دعوت دیتا ہے۔ اسلام تمام کائنات کا مذہب ہے۔ یہ خدا کو صرف خدا ٹھے اسلام نہیں۔ بلکہ رب العالمین سمجھتا ہے۔“ (ملخص - ایضاً - ص ۱۰۸)

## ۴۷۔ محمد المہدی :

آسٹریلیا کا یہ نو مسلم لکھتا ہے، کہ :-  
 ”ہماری راہ میں سب سے بڑی رکاوٹ مستشرقین کی کتابیں ہیں۔ جن میں اسلام کو بدترین رنگ میں پیش کیا گیا ہے۔ لیکن میں آزادانہ تلاش صداقت کا قائل ہوں۔ پچھلے دنوں جب میں افریقہ کی سیاحت کر رہا تھا۔ تو دو چیزوں سے بڑا متاثر ہوا :  
 اوّل : کینو (شمالی نائیجیریا) کی حسین مسجد سے۔  
 دوم : مسلمانوں کی سادگی۔ خلوص۔ محبت اور وسعتِ ظرف سے۔  
 اس کے بعد میں نے اسلام کا مطالعہ شروع کر دیا۔ اور مسلمان ہو گیا۔ میرا یہ ایمان ہے۔ کہ عیسائیت سے بے زار یورپ، بالآخر اسلام ہی سے مطمئن ہوگا۔

افریقتہ میں بار بار مجھے یہ منظر دیکھنے کا اتفاق ہوا۔ کہ عیسائیت قبول کرنے والے، تثلیث و کفارہ جیسے ناقابلِ فہم عقائد سے گھبرا کر دوبارہ متحد ہو جاتے ہیں۔ لیکن کسی نو مسلم کو اسلام ترک کرتے نہیں دیکھا۔ کیوں کہ اسلام مذہب عقل ہے، اور اس کی گرفت بڑی مضبوط ہے۔“ (ملخص - ایضاً - ص ۱۱۰)

## ۴۸۔ یوٹیسٹس - موسیٰ :

ٹانگانیکا (افریقہ) کا یہ نو مسلم ۱۹۳۹ء میں پیدا ہوا۔ بعد از تعلیم پہلے عیسائی بنا، اور پھر ۱۹۶۴ء میں اسلام لے آیا۔  
اس نے ایک بیان میں کہا کہ :-

”میں عیسائیت کے بنیادی عقائد یعنی تثلیث، کفارہ وغیرہ سے ہمیشہ غیر مطمئن رہا۔ کچھ عرصہ ہوا۔ ایک پڑھے لکھے مسلمان سے میری دوستی ہو گئی۔ اُس نے اسلام پر اس رنگ میں روشنی ڈالی۔ کہ میں مسلمان ہو گیا۔ مسلمان تمام گزشتہ انبیاء و صحائف پہ ایمان رکھتے ہیں۔ اور گرجوں کی طرح ان کی مساجد میں مقدسین کی مورتیاں نہیں ہوتیں۔“  
(ملخص - ایضاً - ص ۱۱)

## ۴۹۔ ڈاکٹر سی۔ ایف۔ اینڈریوز کی رائے :

”تاریخ کے ایک نہایت نازک موڑ پر، جب تمام دنیا بتوں کی پرستش کر رہی تھی۔ اسلام نے لا اِلهَ اِلَّا اللہ کی ندا بلند کی۔ اگر آج کی دنیا میں خدا کا ایک واضح اور غیر مبہم تصور ملتا ہے۔ تو اس کی وجہ مسلمانوں کی اُن تھک اور طویل جدوجہد ہے۔“  
(دی مائینڈ القرآن بلڈز - ص ۹)

## ۵۰۔ ڈاکٹر جے۔ ایم۔ برچرٹ کی رائے :

”اسلام کے بنیادی اجزاء دو ہیں۔ دُعا (عبادت) اور عمل۔

ان کی حدود پیغمبر اسلام نے یوں مقرر فرمائیں :  
 تم یوں عبادت کرو۔ گویا تم اسی کام کے لیے پیدا ہوئے ہو۔  
 اور یوں کام کرو۔ گویا عبادت شغل بے کاراں ہے۔ اسلام کا پیغام وہی ہے  
 جو پہلے انبیاء نے دیا تھا۔ اس کا مقصد انسان کو منشاۓ ایزدی سے ہم آہنگ  
 بنانا ہے۔ (دی مابینڈ ... ص ۲۰)


### ۵۱۔ گوٹے نے کہا :

”اسلام کبھی ناکام نہیں ہو سکتا۔ اس کی تعلیمات انسان کو اُن  
 بلندیوں تک پہنچا سکتی ہیں۔ جو انسانی تصور سے بھی پرے ہیں۔“  
 (ایضاً - ص ۲۶)

### ۵۲۔ پروفیسر گب (آکسفورڈ) کی رائے :

”اسلام بین الاقوامی تعاون کی بہترین روایات کا حامل ہے۔  
 دنیا میں کوئی اور ایسا معاشرہ موجود نہیں۔ جس نے مختلف اقوام و قبائل  
 کو متحد کر کے انہیں ہر حیثیت سے برابر سمجھا ہو۔ جاپان۔ افریقہ۔ چین۔  
 ایشیا اور یورپ میں اسلام کا وجود اس امر کا واضح ثبوت ہے، کہ اسلام  
 ہر رنگ، ہر نسل اور ہر نسب کو ساتھ لے کر چلنے کی صلاحیت رکھتا ہے۔  
 اگر یورپ نے اسلام سے فائدہ نہ اٹھایا۔ اور یہ قوت ایشیا و افریقہ کے  
 پاس چلی گئی تو یورپ پٹ جائے گا۔ اگر یورپ اپنی سوسائٹی میں روحانی  
 اور اخلاقی اقدار کی ترویج چاہتا ہے۔ تو اسے اسلام کا سہارا لینا ہی  
 پڑے گا۔“ (ایضاً - ص ۱۰۲)

اسلام کے متعلق غیر مسلم مفکرین کی آراء کا یہ سلسلہ بہت طویل ہے  
 اگر اللہ نے فرصت و ہمت دی۔ تو اس موضوع پر ایک الگ کتاب لکھوں گا۔  
 ہر دست اسی "نمونہ از خروارے" پر اکتفا کرتا ہوں۔



## اعترافات

میں پچھلے پچاس برس سے علمی و مذہبی مسائل پر لکھ رہا ہوں۔ آج جب اپنی تحریرات پر نگاہ واپس ڈالتا ہوں۔ تو مجھے اپنے بعض نظریات میں کچھ تبدیلی نظر آتی ہے۔

مثلاً :-

ا : میں پہلے اللہ کے ذکر یعنی عبادت کی اہمیت سے غافل تھا۔ لیکن آج میرا ایمان یہ ہے کہ سعادت عظمت اور مسرت عبادت ہی کا نتیجہ ہیں۔

ب : میں برسوں علمائے دیں کے خلاف لکھتا رہا۔ وہ میری بھول تھی۔ پچھلے چودہ سو برس میں علماء نے اسلام کو فروغ دینے کے لیے بہت کام کیا ہے۔ اور وہ نہایت قابلِ قدر ہیں۔

ج : میں پہلے بینک کے منافع کو حلال سمجھتا تھا۔ اور اب اس نتیجہ پہ پہنچا ہوں۔ کہ وہ سود کے ضمن میں آتا ہے،

اور اس لیے حرام۔


د : ”دو اسلام“ سے یہ شبہ ہوتا ہے کہ شاید میں منکر حدیث

ہوں۔ قطعاً نہیں۔ میں صرف اُن احادیث (روایات)

کو مشتبہ سمجھتا ہوں۔ جو کوئی حقائق۔ مسلمہ تاریخ یا لفظ

کے خلاف ہوں۔ قرآن حکیم کی قطعیت پہ حملہ کرتی ہوں۔ یا

حضور صلعم کی سیرت کو داغدار بناتی ہوں۔




# علمی لغزشیں

میری بعض کتابوں میں کچھ اغلاط بھی ہیں - مثلاً :

کتاب	صفحہ	غلطی اور تصحیح
۱ : ایک اسلام	۱۹۸	امریکہ میں سوآمی دیانند نے شادی نہیں کی تھی۔ بلکہ کسی اور سوآمی نے کی تھی۔ اور اس کا نام غالباً وویکانند تھا۔
۲ - دو اسلام	۱۸۳	علقہ تابعی تھے۔ نہ کہ صحابی۔ اس لیے ان کے نام پر "رح" کی علامت ہونی چاہیے تھی۔ نہ کہ "رم" کی۔ علقہ رح۔
۳ - بھائی بھائی	۲۵۷	ابنِ عشاق، غلط۔ ابنِ اسحاق، صحیح۔
۴ - حرفِ محرمانہ	۲۱	ص ۲۱ کی آخری سطر "نحو کی رو سے .... سے ص ۲۳ کی دوسری سطر" ..... کسی زبان میں نہیں مل سکتی۔ "تک خارج از کتاب۔
"	۲۴۳	"زینیم" کے متعلق میری تحقیق صحیح نہیں۔ اس کا ایک مفہوم وَلَدَ الْعَيْهَرَة (بدکار عورت کا بیٹا) بھی ہے۔
۵ - دانش رومی و سعدی	۸۷، ۷۵	خلیفہ مقتضیہ کو مستعصم پڑھیے۔
۶ - یورپ پر اسلام کے احسان	۲۴۰	ابنِ قتیبہ کے سامنے "الاخبار الطوال" کا اندراج

کتاب	صفحہ	غلطی اور تصحیح
۷۔ مسائل نو	۲۱۳	غلط ہے۔ اس کتاب کا مصنف ابو حنیفہ الدینوری تھا۔ اس صفحے پر کچھ پنجابی اشعار درج ہیں۔ جو خواجہ غلام فرید (کوٹ مہٹن) نے کہے تھے۔ میں نے غلطی سے انہیں بابا فرید (پاک پٹن) کی طرف منسوب کر دیا ہے۔
۸۔ مورخین اسلام		ابو حسان اور الزبیدی ایک ہی شخصیت ہے۔ لیکن میں نے الف اور ن کے تحت الگ الگ لکھ دیے ہیں۔





ضمیمہ (۲)

# تاجند

- ۱ : حُجَّةُ اللہِ الْبَالِغَةِ  
شاہ ولی اللہ - اُردو ترجمہ از مولانا عبد الرحیم -  
قومی کتب خانہ لاہور - ۱۹۵۳ء
- ۲ : اَلْمُرْشِدُ الْاِیْمِنُ  
امام غزالی - ترجمہ : از سید عبد القدوس  
ہاشمی ندوی - اشاعت : اُردو منزل  
کراچی - ۱۹۵۵ء
- ۳ : ابْنِ قَیْمٍ  
علامہ سید مناظر احسن گیلانی - طبع :  
حیدر آباد دکن - ۱۹۴۸ء
- ۴ : فِلْسَفَةُ تَعْلِیْمِ اِسْلَام  
سید حمید - طبع : دہلی ۱۹۳۴ء
- ۵ : جَدِیدِ عِلْمِ الْکَلَام  
حُسَیْنِ آفندی - اُردو ترجمہ - از مولانا محمد اسحاق علی  
طبع : کانپور - ۱۹۲۹ء
- ۶ : اَبُو ذَرِّ غِفَّارِی  
علامہ مناظر احسن گیلانی - طبع : حیدر آباد  
- ۱۹۴۵ء
- ۷ : تَمْدُّنِ اِسْلَام  
خواجہ کمال الدین - طبع : لاہور  
- ۱۹۳۰ء

۸ : اسلام صراطِ مستقیم

(مارگن) ترجمہ : از مولانا غلام رسول مہر -  
طبع : لاہور - ۱۹۶۲ء -

۹ : انوارِ اقبال

بشیر احمد ڈار - اشاعت اقبال اکاڈمی  
کراچی - ۱۹۶۷ء -

۱۰ : اسلام کا اقتصادی نظام

مولانا محمد حفظ الرحمن ندوی - طبع :  
دہلی - ۱۹۵۹ء -

۱۱ : جادہ و منزل

سید قطب مصری - ترجمہ از خلیل احمد حامدی -

اسلامک پبلی کیشنز - لاہور - ۱۹۶۸ء

ڈاکٹر حسین الہراوی -

۱۲ : المستشرقون والاسلام

طبع مصر - ۱۹۳۶ء

(شہرستانی) محمد سید کیلانی -

۱۳ : ذیل - الملل والنحل

مولانا رحمت اللہ طارق -

۱۴ : اسلام اور جاگیر داری نظام

سید قطب مصری - ترجمہ از محمد نجات اللہ

۱۵ : اسلام کا نظام عدل

صدیقی - طبع لاہور - ۱۹۶۳ء

محمد نجات اللہ صدیقی - طبع لاہور -

۱۶ : اسلام کا نظریہ ملکیت

۱۹۶۸ء -

ابوداؤد سلیمان بن الامث -

۱۷ : سنن

ابو عیسیٰ محمد بن عیسیٰ الترمذی -

۱۸ : سنن

ابو عبد اللہ بن یزید بن ماتجہ -

۱۹ : سنن

علی المرتضیٰ بن حسام الدین ، برہان پوری -

۲۰ : کنز العمال

اشاعت دائرۃ المعارف - حیدرآباد - ۱۳۱۲ھ -

- ۲۱ : سيرة عمر بن عبدالعزيز  
عبد الرحمن ابن الجوزي - طبع مصر - ۱۳۳۱ھ
- ۲۲ : سيرة عمر بن عبدالعزيز  
ابو محمد عبد الله بن الحكم - مطبع رحمانية، مصر ۱۳۴۶ھ
- ۲۳ : تاريخ  
ابو جعفر محمد بن جرير طبري - طبع لائڈن - ۱۸۹۳ء
- ۲۴ : البدايت والنهايت  
ابو الفداء اسماعيل بن عمر بن كثير - طبع قاہرہ - ۱۹۳۹ء
- ۲۵ : فتوح البلدان  
احمد بن يحيى بن جابر البلاذري - طبع قاہرہ - ۱۹۳۲ء
- ۲۶ : قواعد الاحكام  
ابو محمد عز الدين بن عبد السلام - طبع مصر - ۱۹۳۴ء
- ۲۷ : كتاب الخراج  
في مصالح الانام  
يحيى بن آدم القشيري - مطبع سلفيه قاہرہ - ۱۳۴۷ھ
- ۲۸ : كتاب الخراج  
قاضي ابو يوسف يعقوب بن ابراهيم - طبع قاہرہ - ۱۳۴۷ھ
- ۲۹ : ائبروا لسبوك  
ابو حامد محمد بن محمد الغزالي - مطبع خيريه مصر - ۱۳۰۶ھ
- ۳۰ : الطبقات الكبرى  
في نضاج الملوك  
محمد بن سعد - بيروت - ۱۹۵۷ء
- ۳۱ : المغني  
موفق الدين ابو محمد عبد الله بن احمد بن محمد بن قدامة - مكتبة المنار - مصر ۱۳۴۵ھ

- ۳۲ : المحبۃ فی الاسلام  
 ۳۳ : بدایہ  
 ۳۴ : المستصفی من علم الاصول  
 ۳۵ : الجامعۃ لأحكام القرآن  
 ۳۶ : الاعتصام  
 ۳۷ : وفيات الاعیان  
 ۳۸ : نیل الاوطار  
 ۳۹ : التفریز فی الشریعة الاسلامیة  
 ۴۰ : سراج الملوك  
 ۴۱ : کتاب فتوح مصر و اخبارها  
 ۴۲ : اسلامی نظریہ حیات  
 ۴۳ : المعجم الصغیر  
 ۴۴ : آئیڈیالوجی اینڈ پاؤر
- امام ابن تیمیہ - طبع مصر - ۱۳۱۸ھ  
 برهان الدین علی بن ابی بکر المزغنی -  
 امام غزالی - بولاق مصر ۱۳۲۲ھ  
 ابو عبد اللہ محمد بن احمد الانصاری القرطبی -  
 قاہرہ - ۱۹۵۲ء  
 ابو اسحاق ابراہیم بن موسی شاطبی -  
 المنار مصر - ۱۹۱۴ء  
 شمس الدین احمد بن محمد بن ابی بکر بن خلکان -  
 قاہرہ - ۱۹۴۸ء  
 محمد بن علی الشوکانی -  
 ڈاکٹر عبدالعزیز عامر - طبع مصر ۱۹۵۷ء  
 ابو بکر محمد بن محمد ابن الولید الفہری الطرطوشی -  
 مصر - ۱۳۰۶ھ  
 ابوالقاسم عبدالرحمان بن عبد اللہ بن الحکم -  
 لائڈن - ۱۹۲۰ء  
 پروفیسر خورشید احمد - کراچی یونیورسٹی -  
 ۱۹۶۸ء  
 ابوالقاسم سلیمان بن احمد الطبرانی -  
 طبع مطبع انصار ہند -  
 کرسٹوفر تھارن -  
 طبع لنڈن - ۱۹۶۵ء

- ۴۵ : اسلام  
 ۴۶ : عربک تھاٹ اینڈ اسٹ  
 پلیس ان ہسٹری -  
 ۴۷ : سوشل سٹرکچر آف اسلام -  
 ۴۸ : سٹڈیز آن دی  
 سویل نیشن آف اسلام -  
 ۴۹ : اسلام ان اوڈ چالس -  
 ۵۰ : اسلام آیز آسے  
 ورلڈ فورس -  
 ۵۱ : دی مائنڈ القرآن  
 بلڈز -  
 ۵۲ : ریو لیشن اینڈ ریزن  
 ان اسلام -  
 ۵۳ : دی مینی فیسٹو آف  
 اسلام -  
 ۵۴ : اسلام اینڈ ماڈرن ازم -  
 ۵۵ : سپرٹ آف اسلام  
 ۵۶ : اسلام ایٹ دی  
 کراس روڈز -  
 ۵۷ : ہیروز اینڈ ہیرو وز شپ -  
 تھامس کارلائل - طبع لنڈن - ۱۹۱۸ء  
 سر غفر اللہ خان - طبع لنڈن - ۱۹۴۴ء  
 ڈی - ایل - اُلٹری -  
 طبع لنڈن - ۱۹۴۳ء  
 ریو بن لیوی - لنڈن ۱۹۶۲ء  
 ہیملٹن - اسے - آر - گب -  
 ابراہیم احمد بوانی - کراچی ۱۹۶۷ء  
 علامہ عبداللہ یوسف علی - لاہور ،  
 ۱۹۲۶ء -  
 ڈاکٹر سید عبداللطیف - حیدرآباد - دکن  
 ۱۹۵۲ء -  
 پروفیسر اسے - جے - آر بری - لنڈن -  
 ۱۹۵۶ء  
 ڈاکٹر محمد رفیع - طبع دین محمدی پریس -  
 کراچی -  
 مریم جمیلہ -  
 سید امیر علی -  
 طبع لنڈن - ۱۹۵۳ء  
 محمد اسد - لاہور ، ۱۹۴۷ء  
 تھامس کارلائل - طبع لنڈن - ۱۹۱۸ء

۵۸ : انگلش سپیکنگ

اور نیٹلسٹس

۵۹ : ہومیو پیتھی فلسفہ

۶۰ : انٹر انگلش

حصہ دوم


ڈاکٹر اسے۔ ایل۔ تبوری۔ جینیوا،

۱۹۶۵ء

(ڈاکٹر کینٹ) اردو ترجمہ: از عنایت حسین

بسناری۔ طبع لاہور۔ ۱۹۵۷ء

مکشفور ڈپریس۔ ۱۹۶۶ء



# نادر و نایاب کتب

## نصوف

مفتاح العلوم :

شرح مثنوی مولانا روم -

ترجمہ :- الحاج مولانا محمد نذیر عرشی

مثنوی مولانا روم کا یکتائے روزگار ترجمہ

مکمل سترہ جلدوں کی قیمت :- ۵۰/- مجلد

کشف المحجوب اردو :

تصنیف : داتا گنج بخشؒ ترجمہ : عبدالحکیم شتر جالندھری

حضرت علی ہجویری داتا گنج بخشؒ کی تصنیف کا

اردو ترجمہ - قیمت :- ۵۰/- روپے

یکمیا ئے سعادت :

تصنیف : امام غزالی ترجمہ : نائب نقوی

امام غزالی رحمۃ اللہ علیہ کی مشہور و معروف

کتاب کا اردو ترجمہ - قیمت :- ۲۵/- روپے

بوادر النور : مولانا اشرف علی تھانوی

حضرت مولانا اشرف علی تھانوی کی آخری

تصنیف - قیمت :- زیر طبع

فتوح الغیب :

تصنیف : شیخ عبدالقادر جیلانیؒ

ترجمہ : امان اللہ خاں سرحدی

حضرت شیخ عبدالقادر جیلانیؒ کے معرکتہ الآراء

عربی مقالات کا اردو ترجمہ - قیمت :- ۲۰/-

الفتح الربانی :

تصنیف : شیخ عبدالقادر جیلانیؒ

ترجمہ : مولانا ثناء اللہ ندوی

حضرت عوث الاعظمؓ کے مواعظ حسنة اور ملفوظات

(عربی، اردو) قیمت :- زیر طبع

غنیۃ الطالبین :

تصنیف : شیخ عبدالقادر جیلانیؒ

ترجمہ : امان اللہ خاں سرحدی

اصلاحاتِ تصوف پر جامع کتاب -

اردو زبان میں - قیمت :- ۲۵/- روپے

عوارف المعارف :

مصنف : عمر بن محمد شہاب الدین سہروردی

ترجمہ : رشید احمد ارشد ، قیمت :- ۲۵/-

# سیرت و سوانح

سیرت النبیؐ کامل (ابن ہشام) :

مکمل دو جلدوں میں - مرتبہ : ابن ہشام

ترجمہ : مولانا عبدالجلیل صدیقی

نظر ثانی : مولانا غلام رسول مہر

حضور اکرم صلی اللہ علیہ وآلہ وسلم کی

مقدس سیرت پر لازوال تصنیف -

قیمت : ۳۰۰/- روپے

رحمۃ اللعالمین :

قاضی سلیمان سلمان منصور پوری

حضور اکرم صلی اللہ علیہ وسلم کی مقدس

سیرت پر لازوال تصنیف تین جلدوں میں

قیمت : ۱۳۰/- روپے

انبیائے قرآن (حصہ اول) :

محمد جمیل احمد ایم - اے

حضرت آدمؑ سے حضرت یوسفؑ تک کے

مکمل و جامع حالات -

انوار الانبیاء : ادارہ تصنیف و تالیف

انبیائے کرام کے مکمل و مستند حالات - ۵۵/- روپے

انبیائے قرآن (حصہ دوم) :

محمد جمیل احمد ایم - اے

حضرت ایوبؑ سے لے کر حضرت یونسؑ تک

کے مستند حالات - قیمت - زیر طبع

انبیائے قرآن (حصہ سوم)

محمد جمیل احمد ایم - اے

حضرت شموئل سے حضرت عیسیٰؑ تک کے

جامع حالات - زیر طبع

انوار الاولیاء :

سید رئیس احمد جعفری

بزرگان دین کی سیرت و کردار کا انسائیکلو پیڈیا

قیمت : ۵۰/- روپے

انوار اصفیاء : ادارہ تصنیف و تالیف -

دنیا کے اسلام کے ۹۰ صوفیائے کرام کے

مکمل حالات - قیمت : ۸۰/- روپے

فلسفیان اسلام : غلام جیلانی برقی

اسلام کے فلسفیوں پر ایک بسیط کتاب

زیر طبع